

HENRY FRENDO twieled fl-1948 u sar personalità maghrufa bhala mexxej ewlieni tal-korp studentesk fl-1968.

Fl-1969 il-moviment immexxi minn Frendo nieda l-kampanja 'Djar għall-Maltin'. Fl-1970 huwa nhatar Editor tal-*Hajja* u rnexxielhu jistabbilix bhala ġurnal ewlieni billi fi żmien sena irdoppja l-bejgh tiegħu. Il-pubblikazzjoni tiegħu mahruġa mill-Klabb Kotba Maltin fl-1971 dwar Manwel Dimech qanqlet kontroversja sfiha. Dr Frendo għandu tlett gradi universitarji mill-Universita l-Qadima ta' Malta fejn inhatar għalliem tal-Istorja fl-1972. Fl-1976 huwa ippreżenta teži dwar in-Nazzjonalizmu u l-Iżvilupp tal-Partiti Poliċi Maltin fl-Universita ta' Oxford wara li inagħta l-Commonwealth Academic Staff Scholarship: din it-teži ġiet ippubblikata f'it żmien wara f'forma ta' ktieb taht l-isem 'Party Politics in a Fortress Colony' li wkoll serva bhala baži għal dan l-istudju dwar il-PN.

Henry Frendo illum jinsab Ginevra mal-UN, fejn qiegħed iwettaq hidma fost rifugiati mill-pajjiżi tat-Tielet Dinja.

Ir-rieda għall-Helsien 1880-1905

HENRY FRENDO



Pubblikazzjoni
AZAD

IR-RIEDA GHALL-HELSENIEN

1880-1905

minn HENRY FRENDU

Dritt tal-Pubblikazzjoni (C):

AŽAD PUBLICATIONS

Tagliaferro Centre

Third Floor No. 5

High Street

Sliema

Malta

Tel. 38372

Pubblikat għall-ewwel darba: Malta, Diċembru 1980

Pubblikat mill-AŽAD Publications

Editur Ġenerali: Richard Muscat

Disinn tal-Qoxra: Tandem Ltd

Stampat fl-Istamperija Indipendenza, Pietà, Malta

IR-RIEDA GHALL-HELSENIEN

1880-1905

STORJA KRITIKA TAL-PARTIT NAZZJONALISTA
MATUL IL-KOLONJALIŻMU INGLIŻ

HENRY FRENDU

B.A., B.A.(Hons.), M.A., D.Phil. (Oxon.)



TRADUZZJONI U ADATTAMENT TAL-PARTI L-KBIRA
TA' DAN IL-VOLUM:

SYLVANA CRISTINA B.A.

AŽAD Publications

Lill-Poplu Malti li,
meta kien determinat,
irnexxielu jillibera ruħu
mill-ħakkiema li heddeulu drittijietu

NOTA TA' L-EDITUR

Ilu madwar tliet snin li l-Akkademya għal Żvilupp ta' Ambjent Demokratiku (AŻAD) kienet ħadet l-inizjattiva u ħajret lil Dr. Henry Frendo biex ihejji bil-Malti storja kritika dwar il-Partit Nazzjonalista. Dan infatti kien xogħol li ifforma parti minn proġett ta' għotja ta' "grants" għal studju ta' riċerka.

Nieħdu gost li fl-aħħar dan ix-xogħol qed jara d-dawl tal-pubblikazzjoni f'sena li għall-partiti politiċi Maltin in generali u għall-Partit Nazzjonalista b'mod partikulari għandha sinifikat storiku speċjali, għax hi dik li fiha dan il-partit jagħlaq mitt sena mit-twaqqif tiegħu.

Nittamaw li f'dan il-volum, IR-RIEDA GHALL-HELSEN (1880-1905), li jeħodna mit-twaqqif tal-partit fl-1880 sal-mewt ta' Fortunat Mizzi fl-1905, tingħata idea kemm jista' jkun ċara u oġġettiva, ta' kif beda u trawwem dan il-partit fil-konfront, u kultant anke f'koperazzjoni ma' partiti oħrajn, kif ukoll fil-dawl ta' l-ambjent soċjali, kulturali, reliġjuż u politiku, fl-ibliet u rħula tal-gzejjer Maltin. Għadna qed inħossu vojt kbir professjonali fil-pajjiż fil-qasam storiku soċjo-politiku. Huwa dmir ta' kull awtorità responsabbli, mhux anqas ta' kull gvern li jmexxi 'l pajjiżna, li jinkoraġġixxi lil-Maltin li mhux biss jitgħallmu grajjiethom, iżda wkoll li jiktbuha bl-aktar mod serju u dettaljat. Kitbiet tal-grajja ta' movimenti anti-kolonjaliċi bħal dak tal-Partit Nazzjonalista qatt ma sabu inkoraġġiment mill-awtoritajiet ta' żmien il-kolonjaliżmu.

Nittamaw li dan il-vojt jimtela xi ftit permezz ta' dan ix-xogħol li ma nippretendux li hu perfett jew komplet. Nittamaw għalhekk li jservi wkoll ta' bażi għal iżjed tiftix fuq episodji u personalitajiet, konflitti u strutturi, b'mod li l-generazzjonijiet li telgħin, kif ukoll dawk li kienu indirettament involuti jew influwenzati dwar ċerti avvenimenti, jiċċaraw il-veduti tagħhom u jersqu iżjed lejn il-fatti kif għaw, lejn il-verità — sa fejn hu possibli li din ssir tafha tassew, u b'mod għal kollox sħiħ. Min-naħa ta' l-AŻAD, bħala l-pubblikaturi ta' dan ix-xogħol, napprezzaw dik il-kritika kostrut-

tiva u kull tagħrif addizzjonali li għad jista' johroġ dwar dan il-perijodu. Konvint illi hawn qed nesprimu wkoll il-fehma ta' l-awtur Frendo.

Minbarra l-inizjattiva ta' l-AŻAD u l-kontenut letterarju ta' Dr. Frendo, din il-pubblikazzjoni taf ukoll il-kontribut speċjali ta' Sylvana Cristina, B.A., li għamlet it-traduzzjoni u l-adatament tal-biċċa kbira ta' dan il-volum sew minn materjal diġà ppubblikat kif ukoll minn tagħrif ieħor miġbur fil-arkivji ta' l-istess Frendo, u li llum jinsabu fiċ-Ċentru ta' Dokumentazzjoni ta' l-Akkademja. Hajr ukoll lil Oliver Friggieri, Ph.D., li għen f'dik li hi ortografija, u lil hbieb oħrajn li b'xi mod taw sehemhom biex issejtnu din il-pubblikazzjoni.

RICHARD MUSCAT

Sliema,

Diċembru 1980.

W E R R E J

	Paġ.
INTRODUZZJONI	
In-Nazzjonalist: Min Kien u X'Ried?	11
Taqsim 1: IT-TWAQQIF TAL-P.N. FL-1880	18
(i) Il-Gazzetta u l-Kandidati tal-Partit	
(ii) L-Ewwel Programmi u Rebħiet tal-Partit	
Taqsim 2: IL-ĠLIEDA GHAL GVERN	
RAPPREŻENTATTIV	34
(i) Ir-Riformi fl-Edukazzjoni	
(ii) L-Istrateġija Elettorali Nazzjonalista	
(iii) Il-Vittorja Elettorali ta' l-1833	
(iv) Id-Dimostrazzjoni ta' l-4 ta' Ġunju	
(v) Ir-Rikors għall-Elezzjonijiet Infami	
(vi) It-Taqbida għal Kostituzzjoni Rappreżentattiva	
(vii) Ir-Rebħa Elettorali ta' l-1888	
(viii) L-Iskandlu Simiana	
Taqsim 3: IL-PARTITI POLITIĊI TAHT	
KOSTITUZZJONI RAPPREŻENTATTIVA	77
(vi) Il-Hatra ta' Strickland bħala Segretarju Prinċipali	
(ii) Ir-Riżenja ta' Mizzi u x-Xizma fil-P.N.	
(iii) It-Twelid tal-Partito Unionista	
Taqsim 4: IL-KWISTJONI TAR-RELIGJON	91
(i) Il-Protokol Simmons-Rampolla	
(ii) Il-Kwistjoni taż-Żwiġijiet	
(iii) Il-Politika tar-Reliġjon	
(iv) Il-Partito Popolare u l-Għajta għal Gvern Responsabbli	
Taqsim 5: IT-TAQBIDA TAN-NAZZJONALISTI TAHT	
L-AMMINISTRAZZJONI TA' STRICKLAND	115
(i) Il Fejn Kienet l-ixxaqleb l-Opinjoni Pubblika?	

Taqsimta 6: IL-KWISTJONI TAL-LINGWA 124

- (i) Il-Pari Passu vs il-Free Choice
- (ii) Il-Kampanja tal-Partit Nazzjonalista
- (iii) Il-Meetings f'Ta' Braxia
- (iv) L-Angliċizzazzjoni tal-Qrati u l-Każ ta' Hewson
- (v) Nazzjonalizmu jew Interest ta' Klassi?
- (vi) Appoġġ minn Barra
- (vii) L-iskemi ta' modernizzazzjoni ta' Strickland
- (viii) Tintemm l-Amministrazzjoni ta' Strickland
- (ix) It-Twaqqif ta' l-Associazione Politica Maltese

"Illum ġod-drydocks filwaqt li jargumentaw mod, meta jiġu għall-fatti jagħmlu l-kontra. Dan għaliex il-biża' saret tiddetta lir-raġuni. Kul-hadd għandu x'jitlef: kemm min jixtieq isib impieg lit-tifel jew tifla, u jhoss li ahjar jaqbel magħhom; kemm min jibza' li jitlef l-overtime'; hemm dawk li jixtiequ jakkwistaw xi 'scholarship' għal uliedhom; hemm min mhux kapaċi fuq xogħlu u jibza' li jaqbd u miegħu; hemm min jagħmel xi abbużi u ma jridx jesprimi ruħu; hemm min għandu liċenza ta' hanut barra t-tarzna; hemm min qed jistenna xi 'promotion'; hemm min għandu bżonn jibdel ix-xogħol; hemm min hu marid, u hemm min sempliċiment ma jimpurtax.

Però hemm nukleju żgħir ta' nies li jridu jaħsbu b'moħħom, li jridu jkunu jafu x'inhu jiġri, li jridu jpoġġu l-argumenti favur u kontra fuq il-kefef ta' miżien qabel jiddeċiedu, li ma jhallux lil min i-beżzagħom u lil min jintimidahom; hemm nies li moħħom hieles mit-toqol tal-biża', nies li huma ta' fibra soda u li jridu li min qed imexxihom jistmahom ta' bnedmin intelliġenti u maturi.

Dawk il-haddiema tat-Tarzna li għażlu li ma jaċċettawx l-alternattivi u jinsistu li għalissa ma jsirx tibdil fil-pensjoni sabiex ikunu jafu x'se tkun l-alternattiva huma dawk li moħħom għadhom ma rrikattawhx u jien nawguralhom biex il-maturità mentali li jgawdu tkompli titkattar għax huma appuntu dawn in-nies li jistgħu jsibu soluzzjonijiet differenti ma' dawk ta' missirijiethom għal problemi li jinholqu u f'nies bħal dawn hija t-tama ta' progress, għax dejjem jistaqsu kif u għaliex halli jkunu jistgħu jhaddmu moħħom biex janalizzaw is-sitwazzjoni.

Dawn huma nies li meta tghidilhom MUR trid tghidilhom FEJN qabel ma jmorru. Lil dawn il-haddiema ngħidilhom: "prosit, u kompli uruna t-triq ta' l-irġulija."

Sfortunatament jien m'għandix daqshekk kuraġġ imma qed inħares lejn dawn il-haddiema biex niġi spirat, forsi qabel immut ikolli l-fortuna ngħajjat: "jien hieles, moħħi huwa tiegħi." U nkun nista' naqta' l-ktajjen li ilhom jorbtuni u lill-poplu Malti, bħala konsegwenza ta' mijiet ta' snin insefru lil haddieħor."

Silta minn littra ta' haddiema tat-tarzna dwar 'L-Iskema tal-Pensjoni fit-Tarzna', **In-Nazzjon Tagħna**, 3 ta' Ottubru 1978, p. 5.

Introduzzjoni

IN-NAZZJONALIST: MIN KIEN U X'RIED

'Nazzjonalisti!' — I-ghajta tradizzjonali tal-Partit Nazzjonalista Malti tiftaħ kull laqgħa kbira u thegġeg il-folla li twieġeb 'hawn' b'turija ta' solidarjetà. Din il-ghajta hija sejha: sejha fil-partitarji li thegġeg il-qlub. Imma xi tfisser tassew fil-milja tagħha, din il-ghajta 'Nazzjonalisti'; x'ifisser li wiehed iġhid li hu nazzjonalist? Illum, meta xi hadd iġhid 'jien Nazzjonalist', kif hawn hafna li jghidu, dan ifisser li hu (jew hi) jappoġġja l-politika tal-P.N. Fil-bidu tal-partit, però, madwar seklu ilu, il-kelma 'nazzjonalist' u wisq iżjed is-sejha 'nazzjonalisti!' kellha sinifikat inqas partigġjan, iżjed miftuħ, għalkemm mhux inqas 'perikoluż' mill-lum. In-nazzjonalist kien fuq kollha dak li jħares b'mod kritiku lejn l-Imperjalizmu.

In-nazzjonalizmu u l-imperjalizmu huma żewġ filosofiji opposti għal xulxin, bħal kelb u qattus. Min iħaddan waħda ma jistax iħaddan l-oħra. X'jirrapprezentaw dawn?

Nibdew bl-imperjalizmu, għaliex in-nazzjonalizmu qam prinċipalment bħala reazzjoni kontrih.

Dari kont tisma' 'l min jiftaħar li hu 'imperjalist': jiġifieri ammiratur ta' l-imperu Inġliż fil-majestà tiegħu kollha. Kien impressjonanti l-imperu Inġliż, speċjalment għal min jimpressjona ruħu bill-miti tal-kobor. Kien imperu — hekk kienu jemmnu l-imperjalisti — li fuqu x-xemx ma tniin qatt. L-x-xemx titla' għall-ewwel darba mat-tluġħ tal-'union jack', u ma tinżel qatt. Il-Majestà Tagħha Vittorja (jew Vitor, kif kien hawn min i-sejħilha b'disprezz) kienet l-akbar simbolu ta' qawwa navali u militari, ta' superjorità kulturali u razzjali, ta' avvanz industrjali, u teknologiku, ta' sigurtà u ta' permanenza. Jekk tħares lejn mappa tad-dinja stampata qabel

l-aħħar gwerra u tara daqsxejn l-inhawi kollha miksija bl-aħmar — mill-Indja fil-Asja għat-Transvaal fil-Afrika t'Isfel u n-Niġerja u l-Kenja fuq kull naħa ta' l-Afrika, sal-Kanada (u qabel l-1776 it-territorji li saru l-Istati Uniti) fil-Amerika għall-Egittu fil-Mediterran — malajr tiegħu idea tal-vastità ta' dan id-dominju tal-gzejjer brittaniċi. Il-fus tiegħu kienet Londra. Illum ngħidu Washington jew Moska, dak iż-żmien kont tgħid Londra, jew Pariġi (għax wara l-imperu Inġliż l-akbar imperu kien il-Franċiż). L-uffiċjali li jmexxuh kienu Inġliż kien hemm il-'messaġġier' u l-qaddej tal-lokal. Iżda ġara ta' l-immaġni ta' dawn iż-żewġ tipi ta' millordji żgħar u kbar servuti b'irjus baxxuti minn indigeni ta' kulturi oħra hi kulurita daqs l-imperu stess: għaliex kull fejn rifes il-ġeneral jew kaptan Inġliż kien hemm il-'messaġġier' u l-qaddej tal-lokal. Iżda ġara li d-dinja ma kinitx mimlija messaġġiera u qaddejja, kif xtaqu l-imperjalisti (u anki ħafna messaġġiera u qaddejja wkoll). Kien hemm nies oħrajn, li lla kienu Inġliżi jew Skoċċiżi, u lanqas kienu spjuni u sefturi. Fid-diversi nħawi tad-dinja fejn il-bastimenti tal-gwerra tellgħu l-'union jack' kien hemm, qabel it-tluġ tal-bandiera 'civilizzata', drawwiet qodma, usanzi tipiċi, stili ta' imġieba u strutturi ta' shubija komunitarja jew rivalità tribali jew parrokkjali, ġerarkiji ta' poter li billfors sabu ruħhom f'konfront (jew f'allejanza) mal-ħakkiema l-ġodda. Fil-parti l-kbira ta' l-imperu, kienu l-ħakkiema l-'bojod', għaliex ftit ħafna kienu l-postijiet dominati li kienu Ewropej — kienu suwed, sofor, kannella. U l-Inġliżi kellhom sellum dwar kif iħarsu lejn ir-razez. Fl-aħħar staffa kien hemm in-nigri (li sas-seklu l-ieħor kienu għadhom jinqabdu u jinbiegħu bħala isiera f'diversi nħawi): fl-ewwel staffa, dejjem taħt l-Anglosassoni, kien hemm l-Ewropej l-oħrajn u l-Gharab ftit taħthom. Il-Maltin, per eżempju, kienu jgħaddu ma' l-Ewropej, għalkemm sensiela twila ta' 'missjunarji strateġisti' ssuġġerew li l-Maltin kien imisshom jagħtu importanza akbar lill-Gharbi, u mhux l-ewwel darba li uffiċjali kolonjali li ma kinux żaru Malta

jew li kienu iżjed razzisti minn oħrajn irriferew għall-Maltin bħala Afrikani jew suwed.⁽¹⁾ Waħda mir-riferenzi li fiġġitni kienet dik ta' 'foreigner', użata b'riferenza għal Malti f'Malta minn Inġliż f'Londra. 'Foreigner' kienet tfigħer xi ħadd (Malti f'Malta) li m'huwiex Protestant u ma jitkellimx bl-Inġliż. Għall-abitant indigeni, naturalment, il-'foreigner' kien il-barbari, f'dan il-każ l-Inġliż, u bir-raġun; iżda għall-arroganza u l-prepotenza min-naħa ta' l-imperjalist ma kienx hemm limitu, tant li anki l-ispjun u l-qaddej kienu jibdeu jagħmlu xi ftit ta' l-arja ma' shabhom.

L-imperjalisti mhux Inġliżi ma kinux biss l-ispjuni u s-sefturi: kien hemm ukoll ħafna oħrajn, għal ħafna raġunijiet. Prinċipijiet kienu jbiddu d-debbitiet ta' artijiethom maż-żibeġ manifaturat jew ma' xi libsa jew kutra kbira; negozjanti kienu jiddiljaw mal-kollonjalizzatur ħafna drabi bi ħsara għal nieshom (meta ma kinux isiru pitkali ta' l-ilsiera u gwildi ta' dawk li jmorru għall-kaċċa tas-suwed). Oħrajn bdew jaħdmu f'intraprizi ġodda mibdijin mill-Inġliżi: kumpaniji kummerċjali, vapuri u trasbord, tħaffir fil-minjieri, qtuġ ta' siġar fil-foresti. Għax hu fatt li l-Inġliż kien jiehu miegħu l-'progress' industrjali: kien 'superjuri' fis-sens li kien 'jilħaqlu' iżjed u kellu metodi iżjed mekkaniċi u sofistkati. Kien ġej minn soċjetà industrijalizzata, kellu l-flus. Min-naħa l-oħra, madankollu, dan il-vantaġġ għamlu sfruttatur aħjar f'ċerti każi, għalkemm kien hemm ukoll inhawi ta' l-imperu fejn il-preżenza Inġliża kienet iżjed ksur ir-ras għall-Inġiltterra millli mezz ta' qligħ għall-merkanti tagħha. Żgur hu li l-preżenza ta' kultura oħra taħt il-mant tal-kmand superjuri ġiebet taqlib u adattamenti mgħaġġla b'riperkussjonijiet li silkwit kienu traġiċi; u għadna nbatu minnhom illum, meta d-dekolonizzazzjoni hi l-problema tas-seklu. Biżżejjed tara l-mappa ta' l-Afrika u ssegwi l-linji dritti dritti li jaqsmu min-nofs muntanji u xmajjar, jaqsmu min-nofs popli shaħ, bħallma l-ħajt ta' Berlin f'ċerti partijiet jaqsam raħal fi tnejn, biċċa fuq il-lvant tal-ħajt u l-biċċa l-oħra fil-punent. Dawn il-linji

m'humie x fruntieri naturali; ħafna drabi huma sempliċement fruntieri ta' konvenjenza politika imposti bi kriterji li xejn ma jgħoddu għan-nies mill-quta. B'hal dak li qallu l-fruntiera tagħ-mel in-nazzjon, li suppost hi espressjoni tiegħu!

Essenzjalment, mela, meta nitkellmu fuq imperjalizmu qegħdin infissru sistema ta' ħakma ta' poplu fuq ieħor, u allura mod ta' iggvernar ripressiv, fejn min imexxi ma jir-rappreżentax il-ħtiġijiet veri tal-poplu, imma jqarraq bil-poplu biex jinqeda hu, u jaħqar lill-min ma jaqbilx ma' l-interessi jew l-ideat tiegħu. Dawk li kienu jappoġġjaw lill-imperjalizmu għall-vantaġġi utilitarji li seta' jagħtihom kienu fl-istess ħin qegħdin jikkometu suwiċidju b'ħala membri tal-kom-munità nazzjonali li wellidithom u għaġnithom. Kienu qegħ-din ifittxu li jiksbu xi ġid materjali fil-waqt li jemaskulaw ruħhom mill-potenzjal soċjali ta' arthom stess. B'danakollu, dawn il-prodotti ta' l-imperjalizmu huma magħrufin biżżejjed u fl-aħħar mill-aħħar **huma** l-isfortunati, għalkemm jafu jpat-tuha lill-nieshom stess billi jiksbu l-poter u jinfexxu f'ven-detta skizofrenika.

In-nazzjonalist kien bil-maqlub ta' l-imperjalist.

Lill-ħakkiem barrani, flok jingibed lejha, kien jistkerrha; flok jillagħqu, jiqafu; flok jimittah, jiddistingwi ruħu minnu. Għalhekk, fuq il-pjan morali, il-karatteristika ewlenija tan-nazzjonalist kienet il-kuraġġ; fuq il-pjan kulturali, l-identità; fuq il-pjan ekonomiku, l-indipendenza mill-gvern; u fuq il-pjan politiku, il-konfrontazzjoni. Dawn il-kwalitajiet kienu jagħmlu l-in-nazzjonalist konservattiv fis-sens li hu kien jop-poni bidliet imposti minn fuq, mingħajr konsultazzjoni, min-ghajr rappreżentanza, u ħafna drabi bidliet li l-gvern kien iwettaqhom għax hekk kien ikun jaqbel lilu, anki jekk sikwit bi flus il-poplu. Konservattiv ukoll għaliex, fil-kolonjalizmu, il-bidla m'hi jkx proċess naturali, evoluttiv, iżda impożizzjoni li tirrifletti l-interessi u saħansitra l-istil ta' għajxien dif-ferenti tal-ħakkiem barrani u ftit ftit, b'effett pervers, ukoll ta' dawk li jappoġġjawh, jaqduh u jagħmluha miegħu.

F dan il-każ, mela, it-terminu 'konservattiv' m'għandux it-tifsira li ssib f'soċjetà industrjali, b'hal-Ingilterra, fejn hemm interessi kapitalisti qawwijin f'konflikt ma' interessi popo-lari-proletarji; 'konservattiv' fil-kuntest kolonjali tfisser li tkun patrijottiku, promotur u difensur tat-tradizzjonijiet ta' artek. Sa ċertu punt, madankollu, dan ifisser ukoll difiża tal-**istatus quo**. Hawnhekk tibda taħdem taħbilla bejn l-aspetti morali, kulturali, ekonomiċi u politiċi. Il-pjan ekonomiku hu vitali għaliex l-aspetti l-oħrajn huma ftit jew wisq marbutin miegħu. Jekk Duminku huwa impjegat tal-gvern f'Kastilja, m'huwiex probabbli li dan se jkun wieħed mill-mexxejja tal-partit anti-governattiv. Imma jekk Ġorġ huwa nutar li jaħ-dem għal rasu u jaqla' l-ħobżna ta' kulljum mingħajr ma jiddependi fuq is-salarju 'tal-gvern', hemm ċans tajjeb li dan ir-raġel 'tal-iskola' jieħu parti prominenti fil-partit anti-kolon-jalist u jittkellm kif jidhirlu u għan-nom tal-poplu kontra l-gvern. Madankollu, l-interessi — forsi l-aktar dawk li huma ekonomiċi — ta' Duminku u ta' Ġorġ m'humie x l-istess. Jista' jkun li Duminku hu **kontra** l-partit anti-kolonjalist, għax forsi jaħseb li jaqbilu jzomm mal-partit tal-gvern. X'aktarx ukoll li Ġorġ, li kif għedna huwa nutar, ma jħarixx fejn il-ħajja mill-istess lenti li jħares lejha Duminku, impjegat tal-gvern kolonjali. Għalhekk aktarx li meta Ġorġ jesprimi valuri morali, kulturali, ekonomiċi u politiċi dawn, jew uħud minnhom, jew ma jkunux l-istess b'hal dawk ta' Duminku, jew inkella Duminku bil-kemm jifhem x'inhu jgħid Ġorġ.

Iżjed u iżjed meta tiftakar li l-messaġġ nazzjonalista fis-seklu dsatax kien messaġġ ġdid, kultant rivoluzzjonarju; l-aċċess għall-informazzjoni pubblika kien limitat u l-mezzi ta' komunikabilità tal-mexxejja nazzjonalisti mal-massa wkoll kienu mimlijin tfixkil, speċjalment (b'ħalma kien il-każ f'paj-jiżna) meta kien hemm iżjed minn lingwa waħda wżata minn nies ta' klassijiet jew oqsma differenti.

Fil-biċċa l-kbira tal-każijiet fl-istorja tan-nazzjonalizmu madwar id-dinja fl-aħħar żewġ sekli kienu l-klassijiet tan-

nofs li ħadu l-iżjed inizzjattivi organizzattivi u għibdu warajhom parti sostanzjali mill-massa, inkluża, f'ċerti pajjiżi iżjed minn oħrajn, il-klassi tal-ħaddiema ta' l-id. F'każijiet partikolari, bħar-nivoluzzjoni Algerina fis-snin 50 ta' dan is-seklu, kienu l-bdiewa li ħadu l-aktar parti prominenti. Izda mill-bqija kienet il-borgeżija li għamlet l-ewwel passi. 'Borgeżija' huwa terminu ieħor li jeħtieġ ftit spjegazzjoni. Millum insibuh użat ħafna drabi b'mod dispregġattiv minn kittieba u kelliema li jsejġu lillhom infushom 'marxisti' (għad li sikwit tiskopri li jkunu tfal 'moderni' tan-nobbli u/jew tas-sinjuri!). Fil-fatt, jien niddistingwi żewġ tipi ta' borgeżija. Waħda nsejġiha l-borgeżija 'tal-filus' (li bil-Franċiż tappartjeni bejn wieħed u ieħor għat-terminu 'nouveaux riches'). L-oħra insejġiha 'ta' l-iskola', li tikkorrispondi ftit jew wisq għad-definizzjoni ta' 'intellettwali': jiġifieri nies li la huma **għonja wisq** (biex tant ikollhom interessi li jzommu lura mill-ijehdu 'r-riskju tal-kontroversja' li ma jifthux haqqhom, jew jingarżaw ruħhom mal-ħakkiema u s-sidien); u lanqas huma **fqar tant** li jkollhom — bħal ħaddiem żgħir — jiddependu għall-għajxien tagħhom u tal-familji tagħhom fuq il-'ħniema' tal-gvern, u allura dawn, bħall-għonja, imma għal raġunijiet differenti, ukoll jibqgħu haqqhom magħluq jew ibaxxu rashom għar-rieda tal-ħakkiem. (S'intendi qegħdin nitkellmu dejjem dwar qagħda kolonjali, fejn ma teżisti ebda demokrazija: iċ-ċittadin hu mcaħħad mill-jeddijiet fundamentali tiegħu bħala bniedem, partikolarment il-jeddijiet ċivili u politiċi.) Fin-nofs, bejn dawn iż-żewġ trufijiet, insibu lill-dawk li sejjaħtilhom il-borgeżija ta' l-iskola, jew il-klassijiet tan-nofs, li sikwit jiddominaw fil-movimenti nazzjonalisti, f'dawk tas-seklu dsatax terġa' iżjed milli f'tal-lum. Imma n-nazzjonalizmu kellu wkoll l-egħruq fil-fond, għax dawn it-tipi ta' nies, wara kollox, kienu jappartjenu għall-poplu maħkum, u allura setgħu jhossu l-polz ta' nieshom wisq iżjed milli kienu jhossuh il-ħakkiema, għalkemm dawn kienu megħjunin mill-kollaboraturi indiġeni. Nieħdu pajjiż fejn kien hemm ir-religjon

Buddista jew Hindu: din ma kinitx religjon tal-ħakkiem Ewropew. L-istess għall-ilsna, bħar-religjonijiet. Fiċ-Ċina (u lanqas fi Quebec) ma kinux jittkellmu bil-Ingliż; fil-Kamerun ma kinux jittkellmu bil-Franċiż. L-ikel tat-tribù tal-Kikuyu fil-Kenja ma kienx 'Yorkshire pudding', hekk kif in-nies tal-muntanji fl-Etjopja ma kinux jagħmlu s-'Saltimbocca alla Romana' jew jixorbu s-Sambuca. Fejn jixorbu l-birra ma jixorbux l-inbid; u hekk ukoll fejn hemm id-deżert ma jużawx umbrelli, fejn jagħmel il-monsun ma jillbsux gakketta u sidrija bl-arloġġ tal-but; u nistgħu nibqgħu sejrin hekk. Il-mexxejja nazzjonalisti, kien x'kien in-nisel soċjali tagħhom, setgħu jinterpretaw jew għallinqas isemmghu l-lehen tan-nies nat-tivi ta' l-art maħkuma u meta kienu jagħmlu dan bilfors li kien ikun hemm ħafna lesti jisimghuhom u jsegwuhom, għalkemm naturalment kien hemm dejjem oħrajn li ma kinux jappartjenu għall-istess kultura jew klassi jew reġjun, jew ma kinux jaqblu dwar metodi jew idejali.

F'Malta, sieq waħda tan-nazzjonalizmu kienet il-lingwa Taljana, l-oħra kienet ir-religjon kattolika. Fuq dawn iż-żewġ saqajn nistgħu nqiegħdu lin-nazzjonalizmu Malti, bl-elementi ideoloġiċi-elitisti u fanatiċi-popolari tiegħu. L-ewwel u l-aqwa interpretu ta' dan il-moviment kien il-Partit Nazzjonalista, immexxi mill-bidu tas-snin 80 tas-seklu l-ieħor sa l-1905 mill-avukat Fortunat Mizzi u shabu.

Taqsimat I

IT-TWAQQIF TAL-PARTIT NAZZJONALISTA FL-1880

(i) Il-Gazzetta u l-Kandidati tal-Partit

Partit politiku jibda jeżisti meta grupp ta' nies ta' l-istess fehma — jew aħjar ta' fehmiel u interessi li jaqblu ma' xulxin — jingħaqdu bejniethom u jibdedw jorganizzaw ruħhom sabiex jinfluwenzaw l-affari pubblika. Biex tibda partit, mela, trid grupp politiku li jaġixxi bhala entità maqtugħa minn dik tal-membri bhala individwi għal rashom. Trid li dawn ikunu magħrufin pubblikament bhala s-segwaċi ta' partit li jkollu isem; li jkollu wkoll mexxej jew kumitat li jmxexxih; li jkollu manifest kif ukoll mezz biex iwassal l-ideat tiegħu. Il-partit allura jibda jara kif l-aħjar jista' jeżerċita l-influwenza fuq l-amministrazzjoni ta' l-affari pubblika. Dan jagħmlu bil-li jipprova jikkseb kemm jista' jkun appoġġ politiku fost il-poplu u jinfluwenza l-gvern sakemm, bhala ideal suprem, jieħu l-gvern f'idejh hu. L-iktar mezz ovvjw biex jintlaħqu dawn l-għanijiet hu li l-partit jibda jikkontesta l-elezzjonijiet. Il-Partit Antiformista li twaqqaf fl-1880, u li fi ftit snin evolva, taħt l-istess mexxejja u, tista' tgħid, bl-istess programm fil-P.N. (għall-ewwel magħruf bhala 'Partito Nazionale') — kellu, kif se naraw, dawn il-kwalitajiet kollha li jikkostitwixxu partit politiku.

L-ewwelnett, kien hemm grupp ta' nies li ltaqgħu, tkellmu bejniethom, u ddeċidew li jaqblu fuq gabra ta' prinċipji u ideali; hi haġa ċara li ddeċidew ukoll li jipprezentaw ruħhom quddiem il-pubbliku mhux bhala kandidati individwali iżda bhala kandidati tal-partit li ngħata l-isem u għal xi snin kien magħruf bhala l-'Partito Antiriformista'. Bhala l-Partit Antiriformista, dawn il-kandidati ikkontestaw l-elezzjoni ġenerali li saret fit-tielet ġimgħa ta' Ottubru 1880. Il-partit kellu gazzetta

bhala l-organu regolari tiegħu, **Il Diritto di Malta** (Id-Dritt ta' Malta), u d-direttur tagħha kien it-Tabib Ernesto Manara. Il-gazzetta tal-partit kienet toħroġ kull ġimgħa; kellha wkoll speċi ta' harġa speċjali għall-elezzjoni. Baqgħet toħroġ sa l-1885, għalkemm mill-1883 'il quddiem il-partit beda jkollu gazzetta ta' kuljum, kif se naraw. Il-gazzetta kienet tfigser l-ideologija tal-partit, tikkritika l-partit rivali r-'Reform Party', u fuq kolloxx ixxandar regolament, b'tipi hoxxnin, l-ismijiet tal-kandidati tal-partit u tteġġeg lill-qarrejja u lill-eletturi biex jivvutaw għalihom. Id-**Diritto di Malta** għalhekk għandha importanza mill-akbar fl-istorja tal-partit għaliex hi kienet il-mezz ewlieni ta' komunikazzjoni ta' ideat u ta' propaganda. Għall-istoriku, sakemm ma joħroġux dokumenti u manuskritti ta' daww iż-żmenijiet li sal-lum ma nafux bihom jew qegħdin moħbijin għand nies privati jew xi individwi 'tal-familja', id-**Diritto di Malta** tibqa' l-għajn l-aktar għanja għall-istorja bikrija tal-partit. L-ewwel harġa ġġib id-data ta' l-1 ta' Lulju 1880, tliet xhur qabel l-elezzjoni, u tliet ġimgħat wara li kienet bdiet toħroġ il-**Malta Standard**, gazzetta oħra ta' kull ġimgħa, li kienet pro-Ingliża u għalhekk pro-Riformista. L-editur ta' din kien wieħed resident Ingliż jismu George Alfred Page. Mill-editorjali u l-kontenut ġenerali ta' dawn iż-żewġ gazzetti wieħed jista' jara x'kienu jirrapprezentaw iż-żewġ partiti u jaqta' min kien isostnihom u b'liema mod.

Il-P.A.R. ipprezenta 7 kandidati:

Salvatore Cachia Zammit, Emmanuel Debono, Fortunato Mizzi, Carlo Maria Muscat, Agostino Naudi, Zaccaria Roncali, Giovanni Sciortino.

Minn dawn, erbgħa kienu avukati (Mizzi, Naudi, Roncali u Sciortino), wieħed kien negozjant (Muscat), iehor (Debono) kien kanonku, fillwaqt li Cachia Zammit kien benestant zghir.

Il-biċċa l-kbira, jekk mhux kollha (bl-eċċezzjoni ta' Cachia Zammit li aktarx kien miż-Żejtun), kienu mill-Belt Valletta. Debono kien kanonku tal-kolleġġjata ta' San Pawl, li tagħha C.M. Muscat kien benefattur akkanit. X'aktarx li l-grupp diġà

kellu wkoll relazzjoni favorita mal-każin tal-banda La Valette, li Mizzi wara għamel żmien president tiegħu meta dan kien sar tista' tgħid il-każin tal-banda l-iżjed stabbilit, u rrispettat anki mill-baned l-oħra. Mizzi wkoll — għalkemm ġej minn familja Għawdxija u dejjem kellu rokna speċjali f'qalbha għal Għawdex — kien imwieled il-Belt, fejn il-ġenituri tiegħu kienu marru joqogħdu minhabba li missieru kien laħaq maġistrat u kellu jipprattika fil-qrati ta' Malta. Mhux ta' b'xejn, għalhekk, li l-P.N. ġieli ġie deskritt, f'lingwaġġ popolari, bħala 'l-partit tal-Belt'.

Valletta kienet il-belt kapitali tal-gżira, centru amministrattiv (iċ-ċivil) u kummerċjali (il-ħwienet, il-monti) u legalistiku (il-qrati) u ta' divertiment (il-karnival, ir-regatta) u anki ta' tbaħrid (Strada Stretta). Il-Belt kien ukoll imdawwar miż-żewġ portijiet, u l-attività merkantili marbuta ma' l-'import-export' kienet bilfors tgħaddi minn hemm: it-trasbord, l-imhażen, il-pitkali, tas-suq, il-barklori, tal-faham, iz-żwiemel tal-ħatt u l-ġarr, tal-karrozzin, u l-laneċ u tad-dgħajsa. Kienet l-akbar fil-popollazzjoni, u kellha whud mill-akbar festi: San Pawl, id-Dulluri, San Duminku. Apparti San Ġwann, fejn kienu jsiru ħafna funzjonijiet nazzjonali u semi-uffiċjali bil-pompa kollha. Kienu ukoll iċ-ċentru politiku: il-Kunsill tal-Gvern kien jiltaqa' fil-Palazz tal-Gvernatur (qabel tal-Gran Mastri). Il-gazzetti ewlenin kienu kollha stampati l-Belt.

Bi ftit immaginazzjoni, fuq dan l-isfond ta' ħajja, nistgħu nintebħu liema funzjonijiet soċjali kienu jservu l-kandidati tal-partit li semmejna, kif kienu jintegraw mal-bqija tal-komunità, inklużi dawk li ma kinux intitolati għall-vot iżda li xorta waħda kienu jsegwu x'inhu għaddej u jafu min huma l-personalitajiet prominenti. M'hemmx dubju li l-'lokal' favorit ta' dawn ma kienx il-'Union Club' (fejn il-Maltin ma setgħux jissieħbu) iżda l-Każin Malti u xi ħwienet tal-kafè (jew tat-tiotla) f'nofs il-Belt. Fl-eżerċizzju tal-professjoni, tan-negozju jew tal-vokazzjoni tagħhom dawn l-individwi, li huma biss 'sample' ta' tipi ta' nies f'karigi li jixxieħbu, kienu jiġu f'kuntatt

mal-popolin u jistabilixxu relazzjonijiet persunali ma' nies ta' kuwli xorta u minn kull kategorija soċjali. Naturalment, id-undjan fil-Millied ma kienx jixtrih l-avukat, kien jaqilgħu! Imma dan jindika wkoll li n-nies tar-raba' ma kinux maqtuġhin mill-belt kapitali — li ma kinix bogħod iżjed minn ftit sigħat biż-żiemel mir-Rabat. Għalkemm kien hemm żgur distinzjoni importanti bejn tal-belt u tar-raħal, bħalma kien hemm bejn fqir u sinjur (għalkemm mhux bilfors f'termini għal kollox monetarji), l-inter-relazzjonijiet persunali kienu sa ċertu punt inter-klassisti, b'rabtiet relattivament faċli bejn belt u raħal; in-nies kienet tilitaqa' u anki tithallat xi ftit f'ċentri 'demokratiċi': il-knisja, is-suq, ix-xatt. Il-Belt kien in-nukleju tan-nazzjon. F'dan is-sens il-partit 'tal-Belt' kien il-partit 'tan-nazzjon', u **mhux** il-partit 'ta' kontra r-raħal'. Fl-istess hin ukoll, madankollu, ma kienx partit raħli: kien partit belt, l-iżjed fil-punt tan-nisel tiegħu; ftit ftit beda jikber u jk'wessa'.

Il-politikant anzjan mill-grupp ta' l-1880, u l-iżjed distint, kien Cachia Zammit. Għalkemm il-introju tiegħu mill-proprjeta (li kważi żgur kienet tinkludi bosta proprjeta rurali b'kera ċens jew in perpetuu bi ħlas baxx ħafna) kien b'kollox ta' inqas minn £100 fis-sena — id-Direttur ta' l-Edukazzjoni kellu salarju ta' £500; il-Gvernatur ta' £3,000 — imma kien ilaħ-ħal biżżejjed biex iġaħgaħha, ta' sinjur żgħir, iktar u iktar minhabba li mid-dehra kien waħdu.⁽¹⁾ Cachia Zammit, li għalkemm ma marx università kien bin avukat, twieled fl-1831 u ġie elett fil-Kunsill għall-ewwel darba fl-1870. Kien bniedem li jaqra ħafna, familjari mal-klassiċi, dilettant ta' l-arti, magħġun fil-filosofija liberali forsi iżjed mill-fil-ħsieb nazzjonalista; kien jifli l-gazzetti regolarment u kien għalhekk dejjem iżomm ruħu aġġornat dwar dak li kien qiegħed jiġri fl-imperu, fl-Italja u f'partijiet oħra tad-dinja minn rapporti li kienu jidhru fil-ġurnal u f'rivisti Ingliżi u Taljani. Moderat, bilanċjat u ġentlom, Cachia Zammit kien 'oratur kbir': hekk iddeskrivih Winston Churchill fl-1907 meta żar Malta għall-ewwel darba. Kien jaf bl-Ingliż, u x'aktarx li għalhekk ir-Riformisti habtu se

jinkluduh fil-lista tagħhom, iżda qalbu kienet mal-partit l-ieħor.

F'ċerti aspetti l-ħsieb politiku ta' Cachia Zammit kien avvanzat. Jekk wiehed jistharreg id-diskorsi tiegħu fil-Kunsill, isib diversi stqarrijiet liberali li jiddistingwuh. Nghidu aħna, fl-1879, sekl u ilu, dan diġà kien qiegħed jipproponi t-tneħħija tal-piena kapitali, li f'Malta tneħħiet ftit snin ilu. It-tezi ta' Cachia Zammit dwar il-piena kapitali kienet li "piena irriparrabbli tistenna li jsir ġudizzju infallibbli" (**pena irreparabile suppone giudizio infallibile**). Kien tal-fehma li, minflokha, kellha tidhol il-piena ta' ħabs għal għomrok. "Il-ġustizzja nisranija," qal Cachia Zammit, "tfittex il-korrezzjoni u mhux il-vendikazzjoni... m'hijiex in-Nemesi tad-dinja pagana" (**la giustizia cristiana è correggiatrice e non vendicatrice... non è la Nemesi del mondo pagano**).⁽²⁾ Filwaqt li rrifera għal għadd ta' ħassieba u politikanti Ingliżi — Bright, Ewart, Russel, Mill, Mackintosh — meta ssuġġerixxa li għandu jkun hemm f'Malta, u anki fl-Ingilterra, bħal fl-Italja u fi Franza, Qorti tal-Kassazzjoni, huwa ddeskriva lit-Tories u saħansitra lill-poplu Ingliż bħala "konservattivi wisq". L-Ingliżi, qal Cachia Zammit, kienu "l-inqas poplu miftuħ għall-ħwejjeġ ġodda" (**il popolo meno corrivo alle innovazioni**).

Cachia Zammit kien jikkellem ukoll fuq il-ħtieġa ta' l-edukazzjoni u kontra s-salarji u l-kundizzjonijiet ta' xogħol ħżiena li kellhom l-għallieima Maltni. Fi Frar 1872 introduċa Ordinanza biex jiġu riveduti l-kundizzjonijiet tal-għallieima u biex jitjiebu s-salarji tagħhom, iżda l-Gvern kien opponjeha u għalhekk ma kinitx għaddiet. Hames snin wara lil Cachia Zammit insibuh għadu jsostni l-istess argumenti meta ssekonda mozzjoni simili minn membru ġdid tal-Kunsill, Sigismondo Savona.⁽³⁾ Punt ieħor li fih kien jemmen Cachia Zammit, b'ċerti riservi, kien li jitwessa' l-jedd għall-vot fost il-poplu, għaliex dan il-jedd, qal Cachia Zammit, ifisser "l-użu tal-jedd politiku l-iżjed prezzjuż."⁽⁴⁾ Cachia Zammit kien kontra l-proposta (li saret mill-Commissioner F.W. Rowse fl-1878, u li kienet fattur prinċipali fl-irvell fil-Belt fil-15 ta' Mejju 1878)

tat-tneħħija tat-taxxa fuq il-qamh, li kienet tagħfas l-iżjed fuq dawk li l-inqas setgħu jhallisuha iżda li kienet ukoll tiffirma d-dhul ewnlieni tal-kaxxa ta' Malta f'dak iż-żmien. Bhal shabu tal-partit, Cachia Zammit kien ukoll favur li l-lingwa Taljana tibqa' l-mezz ta' edukazzjoni u ta' espressjoni ufficjali fil-pajjiż, għalkemm jista' jagħti l-każ li minhabba li kien jaf bl-Ingliż u kien familjari mal-letteratura Ingliża kien inqas kontra l-użu ta' l-Ingliż minn uħud minn shabu, fosthom Mizzi.

L-Avukat Agostino Naudi kien tip konservattiv; filwaqt li kien pro-Taljan, kien kawt, ftit riżervat; ulliedu kienu jattendu l-kulleġġ tal-ġiżwiti, fejn kien jiġi mgħalliem l-Ingliż. Kellu ideat fissi dwar il-proprjetà privata u s-sistema fiskali. Zaccaria Roncali kien pur, idealista, fułkru ta' l-Italjanità kulturalment, politikament u filosofikament. Brillanti bħala kelliem, ċar fi ħsiebu, xafra fi lsienu, struwit u erudit, thuwa kien dejjem jiċhad li kien **irredentista** (i.e. li jrid li Malta tingħaqad ma' l-Italja) imma žgur li xtaq jara kontinwità u tishiħ fir-relazzjonijiet (għall-inqas soċjali-kulturali) mal-ġżira ġara ta' Malta. X'aktarx li Roncali, fit-tradizzjoni risorgimentali, kien anti-klerikali, għalkemm nisrani; m'hemm ebda xhieda li kien mażun, kif ġie mgħajjar minn xi Riiformisti. Madankollu l-kampanja kontra Roncali bħala estremist halliet xi effett, u f'din l-elezzjoni ma telax fil-Kunsill. L-Avukat Sciortino kien bniedem raġonevoli, xi ftit avvanzat fiż-żmien; kien diġà kunsillier qabel l-1880 għal xi snin; ftit kien jikkellem. Ġielli vvota favur proposti magħmula minn Savona wara l-1875. Kemm il-Kanonku Debono kif ukoll Carlo Maria Muscat kienu l-iżjed sensitivi għal materji reliġjużi; ta' l-ewwel aktarx kien f'kuntatt regolari mal-ġerarkija ekkleżjastika, tat-tieni kien raġel sew, devot, tal-knisja.

Il-kandidat l-ieħor kien Fortunat Mizzi. Mizzi twieled il-Belt Valletta fl-1844 u tghammed fil-knisja ta' San Duminku. Fl-1880, meta hareġ l-ewwel darba għall-politika, kellu 36 sena. Il-familja tiegħu kienu joqogħdu fi Triq Zecca, id-dar fejn illum hemm plakka kommemorattiva għalih (u fejn hemm is-

sede tal-Moviment Azzjoni Soċjali mmexxi minn qassis li jgħib ismu).⁽⁵⁾ Mizzi dam sentejn jew tlieta biex beda jiddistingwi ruhu u jstabilixxi qagħda ta' kmand fil-partit, fil-Kunsill u fil-pajjiż. Għall-bidu, huwa kien kandidat ieħor: kandidat tajjeb sew għax kien avukat dħuli, kemm għaliex kien geġ minn familja Għawdxija magħrufa — kien 'tal-maġistrat'. U Għawdex kienet kostitwenzja għaliha, li teleggi kandidat wiehed. Mizzi hareġ għal Għawdex, u tela'. Jidher li Mizzi ġie ffittat u sfurzat biex johroġ għall-politika. Għall-ewwel irrifjuta, anki pubblikament, u ssuġġerixxa lil persuna oħra. Dwar dan hareġ dikjarazzjoni, li xxandret f'**Il Diritto di Malta**'.⁽⁶⁾ Għal xi żmien ismu tneħħa mill-lista tal-kandidati tal-partit (u aktar 'il quddiem kien hemm min ipprova juża dan il-fatt kontrieb) imma fl-aħħar aċċetta 'li jikkontesta l-elezzjoni bħala dmir lejn artu. Il-problema ma kinitx li Mizzi ma jaqbilx mal-politika tal-partit il-ġdid, iżda d-dubju tiegħu (u forsi tal-familja tiegħu wkoll) li johroġ għall-politika u li jibda jiddedika parti kbira minn ħinu għal dan il-ghan, minflok għall-professjoni tegalli u l-klijenti. Hekk Mizzi fl-aħħar daħal darba għal dejjem mal-kandidati nazzjonalisti, 'il-kandidati tad-**Diritto**'. Il-lista tas-seba' kandidati, kif għedna, kienet tixxandar fl-ewwel paġna kemm il darba, b'tipi f'oxnin u għall-okkażjoni ta' l-elezzjoni l-gazzetta tal-partit ġielli f'arġet mat-tliet supplimenti ma' l-istess edizzjoni... per eżempju man-nru 14 tad-9 ta' Ottubru 1880.

(ii) L-Ewwel Programmi u Rebħiet tal-Partit Antiriformista

Il-Partit Antiriformista — li minn issa 'l quddiem nistgħu nsejnhulu Nazzjonalista — tella' ħamsa mit-tmien sigġijiet fil-Kunsill fl-elezzjoni ta' Ottubru 1880. Bada bir-rebħ. Il-kandidati eletti kienu Agostino Naudi, Cachia Zammit, Fortunat Mizzi, E.M. Debono u Giovanni Sciortino. Zaccaria Roncali u C.M. Muscat ma ġewx eletti. Roncali, b'444 vot, ma telax għal ftit voti. Huwa pprotesta kontra l-validità ta' l-elezzjoni ta' wiehed mill-kandidati Riformisti eletti, Sir Antonio Micallef, li kien bilkemm għadu spicċa mill-kariga ta' prim imħallf.

Dr. Naudi wkoll ipprotesta dwar din l-elezzjoni fl-ewwel laqgħa tal-Kunsill li saret.

Il-Partit Riformista kien imnebbah l-aktar minn Sigismondo Savona (1837-1908), li f'Ġunju 1880 kien inhatar Direttur ta' l-Edukazzjoni u Rettur ta' l-Università. Savona kien ex-suldat u ex-għaliem ta' l-Ingliż li kien għamel xi sentejn fir-'Royal Military Asylum', Londra, fuq **scholarsh'p** ta' l-'army' u wara fetax skola ta' l-Ingliż il-Belt; beda l-gazzetta ta' kull ġimgħa **Public Opinion** fl-1867 u taha għall-politika fl-1875. Wara l-hatra tiegħu, li permezz tagħha minn membru elett sar membru uffiċjali tal-Kunsill, il-partit tiegħu beda jtmexxa mill-ħabib kbir tiegħu l-Avukat Pasquale Mifsud. Mifsud (li fl-1880, bħal Savona fl-1875, kiseb it-tieni l-oghla għadd ta' voti) kellu klijentela kbira (kif kellu wkoll Naudi) u kien serva fil-Kunsill qabel Savona, fis-snin 60. Mifsud kien ippresieda fl-ewwel **mass meeting** politiku, li kien issejjaħ fi Pjazza Miratore, il-Furjana, nhar it-2 ta' Lulju 1879. It-tielet kandidat Riformista elett, wara Mifsud u Micallef, kien Francesco Saverio De Cesare, negozjant tal-bhejjem, minn Bormla, li kien ukoll editur-proprietarju tal-gazzetta ta' kuljum **Risorgimento** u avversarju aħrax ta' Roncali.

Ir-riformisti kellhom iżjed kandidati mill-P.N., imma tellgħu inqas. Fost dawk li ma telghux kien hemm il-patri dumnikan G.A. Bonello (li ġieb qisu nofs il-għadd tal-voti li ġieb il-Kanonku Debono), il-qassis anglikan Hesketh Hanson, in-nobbli Giuseppe De Piro, in-Nutar S. Galea Balzan. Kien hemm għadd ta' oħrajn li kienu indipendenti miż-żewġ partiti, fosthom Emmanuele Scicluna 'ic-Cisk', li kien Viċi-President tal-Kamra tal-Kummerċ u kien serva fil-Kunsill qabel imma din id-darba baqa' barra; u t-Tabib Francesco Adami, li aktarx kien iżjed imxaqleb lejn ir-Riformisti. Fuq Għawdex, il-ġlieda ewlenija kienet bejn Dr. Mizzi u l-avukat nofsu Ingliż William Rapinet. Rapinet kien għex l-Ingilterra, kien jikkellm bl-Ingliż tajjeb, u Sir Penrose Julyan darba kien issuġġerih għal Avukat tal-Kuruna; Rapinet wara kien spicċa ħazin għax ġie mdaħħal

f'każ skabruż. Il-kandidat l-ieħor fuq Ghawdex kien Gio. Batta Diacono, editur tal-ġurnal ta' kuljum **Il Corriere Mercantile Maltese**, li aktarx tallef il-voti lil Mizzi. Madankollu Mizzi hareġ b'maġġoranza tajba.

X'kienu d-differenzi l-kbar bejn in-Nazzjonalisti u l-imperjalisti? Dwar il-kandidati, jidher li mar-Riformisti kien hemm element ta' l-'alta soċjetà' li fil-P.N. ma kienx jeżisti: Sir Antonio Micallef, Marchesino De Piro; fl-istess hin kien hemm ukoll tipi hafna inqas fini bhal Francesco Saverio De Cesare, li kien jixxala fit-tgħajjir u l-insinwazzjonijiet. L-element Dumnikan, rappreżentat minn Patri G.A. Bonello, jikkontrasta ma' l-element Pawlin, rappreżentat mill-Kanonku E.M. Debono, u x'aktarx juri rivalità parrokċjali li ssib espressjoni fir-rivalità politika. L-element legalistiku kien jahkem fil-qasam Nazzjonalista, avolja l-imexxej il-ġdid Riformista, Mifsud, kien ukoll avukat mustaċċun.

Biex nifhmu x'kienu jirrapreżentaw il-partiti aktar fid-dettal jinħtieġ nagħtu harsa lejn is-sinifikat ta' l-hekk imsejjaħ 'riformismo' u 'antiriformismo'. Ir-riformiżmu fil-qofol tiegħu jfisser li żżid ma' — jew tnaqqas minn — xi haġa li diġà teżisti, li tbiddel xi haġa imma mhux f'sens radikali jew rivoluzzjonarju; l-antiriformiżmu huwa oppożizzjoni għal din it-tip ta' bidla, ta' kompromess imniġġes. Naraw ftit x'politika kienet tissuggerixxi l-gazzetta Riformista.

L-istampa Riformista kienet tteġġeg lill-eletturi biex jivvutaw għall-Partit Riformista 'on the grounds of expediency and utilitarianism.' Fi kliem ieħor, il-filosofija ta' dawn kienet: għamlu kif jaqblilkom, dabbru raskom. Kienu jgħidu li l-Ingliżi u l-Ingliż f'Malta huma utli, u allura kien 'utilitarju' li 'tagħmel dak li jaqbillek' u tivvota għal dawk li kienu favurrihom. L-Ingliż, skond dan il-partit, kien 'l-ilsien ewlieni ta' ċiviltà', u minghajru l-Maltin kienu jibqgħu lura bilfors. L-awtoritajiet 'tad-dar' (f'Londra) ma kinux se jikkonċedu li jhallu lill-Maltin jagħmlu xi użu minn libertà politika u li jgawdu mill-benefiċċji ta' istituzzjonijiet hielsa jekk qabel dawn (il-

Maltin) ma jkunux edukaw ruħhom (i.e. tgħallmu bl-Ingliż). L-impediment il-kbir kontra l-edukazzjoni f'Malta, skond dawn, kien it-Taljan. Huma ħabtu se jirrifereu għalihom infushom bħala l-partit 'liberali' u għan-Nazzjonalisti bħala l-partit 'konservattiv'. Fi kliem l-imperjalisti, in-Nazzjonalisti kienu "xewwiexa politiċi" u ma kienx "jimpurtahom" mill-ġid tal-"humbler classes". Argument ieħor — għalkemm mhux fost l-ewlenin — kien li s-sistema fiskali kellha tinbidel. Skond l-imperjalisti wkoll, ma kien hemm ebda dubju li l-lingwa tal-poplu kienet "l-Gharbi u mhux ti-Taljan".⁽⁷⁾

L-argument Nazzjonalista kien bil-maqlub. In-Nazzjonalisti kienu juru l-ipokrisija ta' min jipriedka l-progress u jġib ruħu ta' tirann, u li allura ma setax ikun hemm progress mingħajr qabel ma jkun hemm il-ħelsien. Fi kliem ieħor, ma tistax tkun ilsir progressiv, wisq inqas ilsir 'liberali'. Il-ħassieb Taljan Terenzio Mamiani jissejjaħ "il-filosofu tal-libertà". L-influenzi ta' ħassieba oħrajn progressivi, bhal Mazzini u Stuart Mill, jidhru ċari. Huma kienu jirrikolaw l-ideal ta' l-imperjalisti li, bhal speċi ta' missjunarji, jifirxu ċ-ċiviltà Anglo-sassona. B'mod partikolari kienu jiddieħku bil-Cobden Club, li Savona kien imsieheb fih, u li kien każin soċjal-imperjalista f'Londra li jħares il-kummerċ ħieles u l-lingwa Ingliża bħala l-akbar kwalitajiet ta' ċiviltà u tal-wirt imperjali. Harsu, in-Nazzjonalisti kienu jgħidullhom, lejn il-kontradizzjonijiet fl-imperu Ingliż; araw x'differenzi hemm bejn kif ighixu fl-Ingiltterra u kif ighixu l-popli maħkuma minnha, bhall-Eġizzjani, l-Indjani u ċ-Ċiniżi. L-Ingliżi, sostniet id-**Diritto**, kienu jfaħħru l-libertà bejniethom filwaqt li jterrorizzaw lis-suġġetti tagħhom barra l-Ingiltterra; kienu jfaħħru l-mixja ta' l-industriji filwaqt li ma jhalluhomx jizviluppaw fil-kolonji; kienu jgħallmu l-filantropija iżda f'darhom stess baqgħu jikkonservaw il-fewdalizmu.⁽⁸⁾ L-Ingliżi jgħidu, sostnew in-Nazzjonalisti Maltin, li huma qegħqed jifirxu l-bandiera ta' ċiviltà, iżda dawn l-istqarrijiet, meta tqabbilhom ma' eghmilhom, m'huma xejn ħlief "il-gaġġa ta' Jafet biex ighatti l-għarukaża ta' missieru".⁽⁹⁾ "Hemm xi haġa

... barra s-sentiment filantropiku li tanima lil dawk li minkejja l-istorja jridu jagħmluna Saraċini, li minkejja d-dritt u s-sewwa jridu jeqirdu minn fostna l-lingwa li tesprimi ċ-ċiviltà tagħha, u li minkejja s-sens komun iridu jifduna mill-injuranza tagħna permezz ta' l-ihsien Inġliż. Tant għaġla biex idawlna, u fl-istess hin jixthuna lejn l-Afrika! Tant lostru umanitarju minn xi hadd li nduna li l-massa dalwaqt kienet se tqum għal jeddijietha kien sempliċiment mahsub biex iġib il-konfużjoni sabiex forsi jżomm lura minn fuq il-mewġ storiku tal-Mediterran iż-żerniq viċin ta' jum ġdid li jbezzagħhom."

Filwaqt li fl-ewwel harġa tiegħu l-organu Riformista kien kixef il-mentalità tiegħu meta għajjat kemm felah li Malta kienet "a garrison town and a naval station, and also contains a number of civilians"⁽¹⁰⁾ — bħal dak li qallu kienet kumbinazzjoni mhux importanti li f'Malta kienu joqogħdu wkoll il-Maltin — l-organu antiriformista, fl-ewwel harġa tiegħu, irribatta għal dan billi sqarr li l-ideal tal-partit kien "li jxerred id-drittijiet sagrosanti ta' dan il-poplu ta' Malta".

L-ideat tal-partit kienu aġġornati u progressivi. Id-**Diritto** titkellem kontra l-aristokrazija, kontra l-iggvernar mill-klika (l-oligarkija) u kontra kull xorta ta' despotiżmu, per eżempju ammetta l-jedd ta' Charles Bradlaugh li jkun membru tal-Parlament Inġliż għalkemm ateju.⁽¹¹⁾ Il-partit kien favur veduta internazzjonalista tal-mixja politika u soċjali. Wera t-tama li ċ-ċittadini **ta' kull art** jagħharfu l-jeddijiet tagħhom bħala l-mezz li jista' jnaqqas id-disgwid internazzjonalni u sabiex kull tbatija soċjali tista' tispiċċa. Il-partit kien se jiġġieled "kontra r-rieda arbitrarja ta' l-Inġilterra, kontra l-abbużi, kontra n-nepotiżmu, kontra l-injoranza, u kontra l-ħafna feriti ta' soċjetà li kienet qiegħda tistaġna għaliex kienet tinsab imċaħħda minn ħajja politika."

De Cesare u Savona ġew deskritti bħala "tradituri tal-poplu." Lil wiehed, allegat id-**Diritto**, kienu tawh il-kuntratt tal-ħaħam (**l'appalto dei carni**); lill-ieħor, tawh il-kuntratt ta' l-imħuh (**l'appalto dei cervelli**). Kif għedna, De Cesare, min-

barra li kellu r-**Risorgimento**, kien negozjant tal-bhejjem, u kien, kif nafu, pro-Inġliż, jiġifieri anti-Nazzjonalist. Savona, li kien wiegħed fl-elezzjoni ta' qabel li ma jihux impieg governattiv bħal dak ta' Direttur ta' l-Edukazzjoni, inhatar appuntu Direttur ta' l-Edukazzjoni u, jekk ma tridx — għalkemm hu ma kienx mar università u ma kienx eżattament gradwat — Rettur ta' l-Università. Nies bħal Savona u De Cesare "insew li kienu Maltin," kompliet il-gazzetta; u jservu biss biex "ifakkruna li aħna għandna nkunu l-ihsiera ta' l-Inġilterra, li nissagrifikaw kolloq għall-benefiċċju esklussiv ta' dan il-famuż gwarniġjon u għar-**Royal Navy**." L-artiklu tad-**Diritto** fejn saru dawn il-kummenti kien jismu "Il-Politika Sterlina ta' żewġ... Patrijotti" (**La Politica Sterlina di due... Patrioti**).⁽¹²⁾

F'dawn il-battuti bejn li **Standard** u d-**Diritto** hemm is-sisien tar-rivalità politika partigġjana f'Malta, almenu sa l-1921, biex ma ngħidux sal-lum stess. Fuq naħa, mentalità servili u li tagħmel l-arja b'rix haddieħor; il-veduta ta' Malta bħala gżira ċkejna li bil-fors trid, jew tagħmel ma', pajjiż ieħor jew tiddependi fuq haddieħor, iġġib il-flus, il-ħlas għall-eżistenza minn imkien ieħor. Mhux it-tfajla rżina tal-kampanja, sabiħa u safja fl-awtentività folkloristika tagħha, lanqas l-oħra fuq ruħha, sofistikata, allegra, tal-belt; imma dik li tirkeb lil haddieħor, li tiġbor il-frac talli tiknislu, li tbiġh lillha nfisha, li ssefter u tilgħaq biex tillhaq xi haġa jew biex taqla' xi haġa. Dan li jfisser il-kliem editorjali ta' l-organu Riformista: "Malta is a garrison town and a naval station, and also contains a number of civilians." Jiġifieri, skond dan il-partit, li l-Maltin bil-kemm jeżistu. U allura, skond dawn, il-politika f'Malta ma tistax tkun **Maltija**, iżda sempliċiment mezz għall-espressjoni ta' interessi oħrajn, barranin. B'Malta tiżfen fin-nofs bħal Ċindirella: bla ankri, bla dehen, bla kultura tradizzjonali, bla jeddijiet individwali u nazzjonali.

Fuq in-naħa l-oħra, hemm it-twemmin Nazzjonalista, li jħares lejn Malta bħala nazzjon u potenzjalment bħala stat tal-poplu. Għandek in-nukleju ta' l-intell...

ġurnalisti, poeti, pitturi, għalliema, professjonisti — ta' nies oħra indipendenti, inklużi ħafna bdiewa u nies tar-raba', li jintrabtu ma' l-art, li jhossuhom ulied l-art li wellidithom, li jhossu l-polz tal-poplu nattiv, li jnisslu f'moħħhom x'tista' tkun, x'għandha tkun Malta fil-ġejjieni: ħielsa mill-kolonjalizmu, ħielsa mill-ħakma tal-klikka mhux Maltija, ħielsa mill-kollaboraturi li mhux tassew jikkorrispondu max-xewqat u l-ħtiġijiet tal-Maltin bħala poplu, bħala nazzjon.

Id-dinamika tal-kolonjalizmu, madankollu, hi ferm iżjed komplikata u kompleksa minn hekk. Il-linji li jifirdu fattur minn iehor, dispożizzjoni minn oħra, m'humix impingijin fuq l-abjad u l-iswed. L-aktar li tidher il-konfrontazzjoni hu malli tibda, fl-ewwel ġenerazzjoni. U għalhekk il-ġenerazzjoni ta' l-1880 taġhtina l-aħjar opportunità biex nifhmu x'inhom l-ġlieda bejn in-Nazzjonalist Malti u l-imperjalist Malti.

Iż-żwiemel tal-battalja fis-snin tmenin kienu l-**commissioners** F.W. Rowsell, Patrick J. Keenan u Sir Penrose Julian; ir-rikkieba ewlenin — wiehed bil-lanza tar-reġim, u l-iehor bil-lanza tar-reżistenza f'idu — kienu Sigismond Savona u Fortunat Mizzi. Kien hemm ukoll ħafna damask intrikat: benjamini, pinnuri, impjegati, kliġenti, neputijiet u kuġini, anġli u xjaten.

Kif kien li, f'daqqa waħda, f'temp ta' sentejn, l-Uffiċċju tal-Kolonji baġhat tliet kummissarji biex jinvestigaw x'inhom għaddej f'Malta u jagħmlu sugġerimenti dwar x'kellu jsir? Kien għadda nofs seklu minn mindu Malta kienet laqgħet 'royal commission': dik ta' żewġ liberali kbar (Austin u Cornwall-Lewis) li fost affarijiet oħrajn kienu rrikmandaw stampa ħielsa. Iż-żminijiet jicbiddlu, u n-nies jitbiddlu magħhom. Fis-snin 70 u 80 tas-seklu dsatax il-burdata Inġliża kienet ħraxet xi ftit u l-qagħda ta' Malta kienet saret iżjed delikata. Fl-1869 fetiħ il-Kanal tas-Suez. Fl-1870 ingħaqdet l-Italja. F'din il-ħabta wkoll beda interess ġdid fil-ksib ta' territorji fil-Mediterran, fl-Afrika u mkien iehor minn għadd ta' pajjiżi Ewropej, l-aktar l-Ingilterra u Franza. Permezz tal-Kanal

tas-Suez, l-aċċess Inġliż għall-Indja sar iżjed faċli. Fl-istess ħin il-linja Mediterranea għas-Suez saret iżjed vitali. L-Ingilterra asseriet id-dominju tagħha fuq Ċipru fl-1878, u fuq l-Eġittu fl-1882. Ir-rivalità fil-qasam internazzjonali giet riflessa fil-politika ġewwiena tal-kolonja. Il-Gvern beda jindahal iżjed, jagħfas iżjed; kibru t-tensjonijiet u l-konflitti. Ir-rapporti tal-kummissarji jixhdu dan l-interess ġdid fil-kundizzjoni ta' Malta fi żmien meta l-ewforja imperjalista Inġliża kienet fl-aqwa tagħha.

L-iżjed wiehed interessanti mill-kummissarji, għalkemm l-inqas wiehed li kellu effett fit-tul fuq il-Maltin, kien l-ewwel wiehed li wasal: Francis W. Rowsell (Director of Navy Contracts). Rowsell kien radikali, ateju, **free trader**, membru tal-każini Cobden u Devonshire, kittieb ta' xi noveġli, u artikolista tar-rivista famuża **Nineteenth Century**, li fiha anki kiteb artiklu dwar Malta fejn ta ħafna taġhrif siewi l-iżjed għall-istorja soċjali. Ir-rapport ta' Rowsell hu wkoll l-iżjed wiehed li jagħti taġhrif utli dwar dan l-aspett ta' ħajja f'Malta, għaliex ipprova jindovna ftit jew wisq kif kienu maqsumin il-klassijiet u l-'income groups' fil-pajjiż, inklużi dawk li, fi kliemu, "kienu lesti jittallbu għalkemm ma xtaqux iħammgu idejhom."

Is-sugġeriment l-aktar kontroversjali, u aktarx l-iżjed wiehed f'waqtu u urġenti, kien l-iżjed wiehed li twarrab malajr mill-Uffiċċju tal-Kolonji u l-amministrazzjoni lokali, wara oppożizzjoni minn diversi nħawi. Dan kien li jsir tibdil fiskali radikali, billi titneħħa jew titnaqqas it-taxxa fuq il-qamħ, u d-dħul li kien jiġi minn din l-ġhajj jibda jiġi minn taxxi oħrajn. Dan kien ifisser, kieku sar, li fuq il-qamħ (l-iżjed ikel essen-zjali) kien ikun hemm kummerċ ħieles, u l-prezz ta' qamħ barrani faċilment seta' jkun orħos minn qamħ lokali — 'protett' mit-taxxa fuq il-qamħ. Dan beżża' lill-bdiewa u lill-Knisja. Imma naturalment, l-aktar element importanti f'din il-proposta kien il-prinċipju ta' it-tifrix mill-ġdid tat-taxxi skond kriterji iżjed aġġornati. Savona kien jaħsibha bħal Rowsell.

Ġara, madankollu, li, bħal f'Korfù u fis-Ceylon, id-dhul tal-pajjiż kien fqir wisq biex tista' tiddiversifika wisq, mingħajr ma terġa' toqgħot xi ftit lill-istess setturi. Insomma, ir-riforma proposta dehret kbira wisq għal dak iż-żmien u impossibbli, u għalhekk twarrbet.

Il-proposti taż-żewġ kummissarji l-oħra kienu inqas vitali mil-lat soċjali, u kienu f'ċertu sens anti-soċjali, u mezz ta' aljenazzjoni politika. Dawn kienu jikkonċernaw l-aktar id-dhul tal-lingwa Ingliża flok it-Taljan — fl-iskejjel, fil-qraġi, fis-servizz ċivili, anki fil-Kunsill tal-Gvern, fil-ħajja pubblika; u xi tibdil ieħor f'diversi oqsma.

Il-proposti ta' Patrick Keenan u Penrose Julyan kienu l-bażi tal-kontroversji politiċi għas-snin li jmiss, u jifirxu s-sodda għall-ġlidiet ta' wara bejn il-politika ta' assimilazzjoni (angliċizzazzjoni) u dik ta' rezistenza (italjanità).

Hekk beda jeżisti l-Partit Nazzjonalista. Fl-ewwel snin tiegħu, f'każijiet partikulari u varji, Fortunat Mizzi beda jikseb is-saħħa fuq shabu u jipprova jagħġen lill-kunsillieri anti-riformisti f'partit politiku iżjed attiv u identifikabbli, sew fil-qasam parlamentari kemm fil-qasam estra-parlamentari jew popolari.

L-imġiba parlamentari tal-partit għall-bidu kienet fluwida. Ma kienx hemm 'whip': il-votazzjonijiet kultant kienu jithalltu, u l-kunsillieri jivvutaw iżjed skond xeh̄ta persunali milli fuq feh̄ma jew direttiva partiġġjana. Iżda f'ċerti miżuri n-Nazzjonalisti kienu jkunu unanimi kontra r-Riformisti u l-membri uffiċjali; ngħidu aħna, fil-każ ta' skema ta' drenaġġ fil-Kot-tonera li nbdiat qabel ma l-Kunsill kien ġie nformat biha (għalkemm parti sostanzjali mill-flus għaliha kienu Maltin) u li dwarha kien hemm ħafna feh̄miet differenti.

Mizzi pprova jagħti lill-Kunsill sura ta' parlament, u lir-rappreżentanti eletti, l-aktar lin-Nazzjonalisti, jikkostitwihom bħala 'lobby' semi-uffiċjali. Kien għalhekk lill-1882 insibuħ jitolb għal Uffiċċju tal-Kunsill għalihom, għaliex, sostna Mizzi, dawn kienu rappreżentanti tal-poplu u ma kinux jieħdu gost

jiddiskutu bejniethom f'sala fejn setgħu jidhru l-membri uffiċjali. "Ma niħdux gost ikollna xhieda waqt il-konferenzi tagħna," qal Mizzi, "neħtieġu post speċjali għalina għadiskussjoni ta' l-affarijiet politiċi.". It-talba tiegħu ma ntlax, iżda l-iskop tiegħu jidher ċar.⁽¹³⁾ Bħal din l-inizjattiva kien ħa oħrajn diġà, u 'l quddiem id-dinamiżmu u l-intransiġenza tal-mexxej Nazzjonalista ftit ftit kellhom iwasslu għal ċertu nuqqas ta' qbil fil-partit, iżda fl-istess hin ukoll għal appell akbar fost il-poplu. It-tattika politika, anzi l-istrategija, li Dr. Mizzi jibda juża twassal, wara ġlieda twila u tqila, għall-kisba tal-gvern rappreżentattiv fl-1887.

Taqsim 2

IL-ĠLIEDA GHAL GVERN RAPPREŻENTATTIV

(i) Ir-Riformi fl-Edukazzjoni

Is-snin 80, kif għedna, kienu karatterizzati minn għadd ta' kwistjonijiet li kellhom x'jaqsmu mal-prinċipji ġenerali li semmejna. Dawn il-ġrajjet ħafna drabi kienu jikkonċernaw nuqqas ta' qbil dwar leġislazzjoni, diskriminazzjoni sfaċċata fl-għoti ta' l-impiegi jew affroni u ingustizzji u konflitti f'diversi oqsma tal-ħajja ta' kuljum. L-akbar nuqqas ta' qbil kien fl-amministrazzjoni tad-Dipartiment ta' l-Edukazzjoni minħabba 'riformi' li riedu l-Ingliżi u, sa ċertu punt, Savona u sħabu. Fil-fatt, l-Oppożizzjoni xellfet lil dawn ir-riformi, imma l-Ingliż ġie mdaħħal fl-ewwel klassijiet tal-primarji, flimkien mal-Malti, u t-Taljan beda jitwarrab. Mill-bqija, madankollu, it-Taljan baqa' vitali fis-sekondarji u fl-università. L-utilità ta' l-Ingliż qatt ma kienet edukattiva jew kulturali fis-sens li kien jintuża t-Taljan, imma iżjed biex wiehed ikun jaf xi erba' kelmiet u b'hekk ikun jista' jiddobba. Ftit kienu dawk, għalissa, li kienu jharsu lejn l-Ingliż bhala għodda għal edukazzjoni vera, kif kien it-Taljan. Fil-waqt, għalhekk, li forsi kien aħjar li flok tkun taf ftit Taljan tkun taf ftit Ingliż jekk tmur l-iskola biss għall-ewwel sentejn jew tlieta, id-differenza fit-'tagħlim' jew fid-diżpożizzjoni mentali li kien jagħtik dan it-tlaqqit ta' Ingliż seta' l quddiem jorjenta b'mod anti-Taljan (u allura anti-nazzjonalista) lil dawk li jkunu għaddew minn din l-esperjenza fil-bidu tal-ħajja, bhala tfal. Li tgħid "yes Sir" flok "si Signore", insomma, kellha tifsira xi ftit differenti f'Malta taħt l-Ingliżi!

(ii) L-Istrateġija Elettorali Nazzjonalista

Kien f'dawn is-snin li l-P.N., taħt it-tmexxija u l-ispirazzjoni

ta' Mizzi, beda juża strateġija elettorali speċjali. L-għan tal-partit, u b'mod speċjali tal-mexxej tiegħu, kien li jiġbed l-attenzjoni ta' Westminster permezz ta' politika sensazzjonali li fil-waqt li ma tkunx vjolenti lanqas tkun passiva jew 'tas-sollu'. Huwa introduċa tip ta' oppożizzjoni li nistgħu nsejnhulha, b'kelma moderna, 'azzjoni diretta'. Din kienet attività extra-parlamentari b'effett dirett, iżda, fuq il-Kunsill tal-Gvern, u għalhekk ukoll fuq l-iffunzjonar tiegħu. Mizzi vvinta l-istrateġija tar-ridikolu. Huwa rraguna hekk. Lill-Ingliżi bis-saħħa ma tistax kirbħilhom. Biex tasal magħhom, trid tappella għall-opinjoni pubblika kemm f'Malta, u permezz ta' din, fil-'House of Commons' u, permezz ta' din, fuq il-Gvern Ingliż li jagħti struzzjonijiet lill-amministrazzjoni lokali. Kif tasal għal dan? Kien hemm bżonn xi ħaġa li ma kinitx biss diskorsi twal fil-Kunsill — li wara kolloxx kienu jsiru bit-Taljan u biex jinqrav f'Londra kellhom jinqalbu għall-Ingliż. Lanqas kien biżżejjed li tikteb fil-gazzetti, li wkoll kienu fil-biċċa l-kbira bit-Taljan, l-aktar fuq in-naħa Nazzjonalista. Sakemm beda johroġ il-**Malta Chronicle and Garrison Gazette** ta' Antonio (u wara ta' Augusto) Bartolo fl-1887, il-gazzetti kollha ta' kuljum, fil-fatt, kienu bit-Taljan: il-**Corriere Mercantile Maltese**, (li issa kienet bdiet titmexxa mill-proprietarju tagħha G.F. Malfigiani); ir-**R'sorgimento** (ta' F.S. De Cesare); **L'Amico del Popolo** (uko' f'idejn id-De Cesarijiet, immexxija minn Roberto De Cesare); u l-gazzetta kummerċjali **Lloyd Maltese** (li baqgħet sal-lum). L-organu Riformista, il-**Malta Standard**, kien baqa' johroġ darba fil-ġimgħa, dejjem b'George Alfred Page bhala editur; l-istess id-**Diritto di Malta**, li d-direttur il-ġdid tiegħu, wara Ernesto Manara, kien Dr. Salvatore Castaldi. Mela l-gazzetti, għalkemm importanti, ma kinux biżżejjed. Mill-1839 'il quddiem kienu l-gazzetti, u mill-1849 'il quddiem kien uko' l-Kunsill li servew ta' strument għall-espressjoni ta' l-opinjoni pubblika, b'mod ġenerali. Mizzi beda jfittex mezzi ġodda, aqwa; ried johloq moviment politiku li jkebbes l-immaginazzjoni popolari. U ried jolqot lill-Ingliżi kemm jista' jkun fil-

laham il-haj. L-uffiċjali kolonjali kienu sikwit nies ta' ċerta severità, xufftejhom ma' xulxin, nies b'taħriġ militari li raw il-battalji u d-dmija fuq il-front, nies b'ideat u pretensjonijiet fissi ta' rispettabilità, ta' unur, ta' kmand, ta' dmir, ta' ċerimonji, u ta' klassi. Kienu dawn il-kwalitajiet li Mizzi ried jattakka — fejn l-iżjed setgħu jintlaqtu. L-iskop kien li jfixxkel u jwaqqaf it-tħaddim ta' l-oġġla istituzzjoni politika fil-kolonja, jiġifieri l-Kunsill tal-Gvern ippresjedut mill-Gvernatur innifsu.

Fil-Kunsill il-mexxej Nazzjonalista beda jtkellem dwar il-ħtieġa ta' oppożizzjoni iżjed soda kontra l-manigġi tar-reġim, dwar il-valur ta' l-oppożizzjoni. Mizzi kien jishaq li iżjed hemm ċans li tiegħu xi haġa meta toponi milli meta toqgħod kwiet u mans. Beda jhegġegħ lill-kunsillieri u, permezz ta' kliemu fil-Kunsill — li kien jiġi rrapportat fil-gurnali — lill-poplu, biex kulhadd jiehu iżjed interess f'dak li kien qiegħed jiġri u jsemma' leħnu.

Meta fl-1882 il-kunsillier Riformista Sir Antonio Micallef (li kellu 72 sena) irriżenja, u kellha ssir elezzjoni parzjali għall-post vakanti li nholoq, il-partit ta' Mizzi ppropona, bħala l-kandidat tiegħu, lil ċertu Francesco Ciappara. Dan Ciappara kellu 78 sena u kien jagħmel l-istatwetti tat-tafal; kien iġix l-aktar bil-karità (xi tliet xelini fix-xahar) u kien jibati minn forma ta' nevrastenija kronika (jista' jkun li kellu il-'ballu di San Vito'). Fi ftit kliem, ma kienx eżattament il-persuna xierqa biex isir kunsillier. Ciappara ġie elett b'vot qawwi għal dak iż-żmien — kiseb 613 vot — u hekk tela' fil-Kunsill tal-Gvern, mal-Gvernatur Boulton, iċ-Chief Secretary Houlton, l-Avukat tal-Kuruna Digli, id-Direttur ta' l-Edukazzjoni Savona u l-oħrajn kollha. Malli hareġ ir-riżultat ta' l-elezzjoni, Mizzi rriżenja. Huwa ta bħala raġuni għar-riżenja tiegħu l-fatt li ma kienx dekor li jibqa' fil-Kunsill b'nies bħal Ciappara hemm. (M'hemmx għalfejn inżidu li Ciappara ma kienx jaf jaqra u jikteb.) Din ir-riżenja ta' Mizzi holqot vakanza oħra fil-Kunsill. Kellha ssir elezzjoni parzjali oħra. Sadattant, il-P.N. beda kampanja kbira f'Malta u barra biex juri l-istat li fih kienet

tinsab Malta, kif l-Ingliżi kienu jagħmlu li jridu f'kolloxx u l-Maltein ma kinux stmati, u fl-istess hin bdew jiġbdu l-attenzjoni għall-istat ta' redikolaġni li kien waqa' fih il-Kunsill tal-Gvern u għall-ħtieġa ta' kostituzzjoni rappreżentattiva. F'ittra lill-Colonial Office, Mizzi qabbel lill Savona ma' Sir Robert Walpole, wiehed mill-akbar opportunisti u despoti fl-istorja parlamentari Ingliża. Biex tkompli, f'Novembru ta' l-istess sena l-partit hatar 'gharef' ieħor biex jimla l-post li halla Mizzi, fuq Għawdex. L-ixxurtjat kien ċertu Antonio Baldacchino, li l-unika haġa li kien jaf jagħmel, mid-dehra, kienet li jdoqq l-orgni. Bħal sieħbu Ciappara, la kien jaf jaqra u lanqas jikteb. Issa kien hemm tnejn minnhom, għax Baldacchino wko'li mal'ajr ġie elett. Il-Gvernatur, il-General Borton, li kien qagħad jimla moħħu u jwiegħed u jbassar fid-dispakki li kien jibgħat Londra, li dan il-partit ta' Mizzi ma kellux appoġġ u li dalwaqt kolloxx jerga' għalli kien u hafna kliem bħal dan, daħal daħla f'qoxortu ġmielu, u kkonfonda x'se jaqbad jagħmel. Beda jdawwar id-diska, u kellu jametti li l-partit ta' Mizzi kien qiegħed jikber fil-pajjiż u jsir iżjed f'saħħtu f'konfront mal-Gvern kolonjali. Iprova jara jistax jissopprimi lill-partit, billi ma jibqgħux isiru elezzjonijiet, imma dan ma setax ikun. Il-Kunsill tharbat u sar qisu teatrin; kellu jieqaf — eżatt kif riedu Mizzi u shabu. Il-Gvernatur kellu jsejjaħ elezzjoni, u kien Ottubru ta' l-1883 li l-Kunsill reġa' ltaqa'.

(iii) Ir-Rebħa Elettorali ta' l-1883

Il-kwistjonijiet ewlenin fil-politika partigġjana kienu tista' tghid l-istess — lingwa u edukazzjoni, tmexxiġa hażina u korruzzjoni — imma kien hemm xi żviluppi oħrajn sinifikattivi hafna. L-elettorat inbidel b'tali mod li l-kundizzjoni biex tkun tista' tivvota saret mhux **edukattiva** (kemm ikollok skola) iżda **finanzjarja** (kemm ikollok flus jew proprjetà). B'dan il-mod l-għadd ta' votanti żdied b'xi 500% minn inqas minn 3,000 għal iżjed minn 10,000. Hafna mill-votanti l-ġodda ma kinux nies ta' skola — għadd ġmielu, fil-fatt il-biċċa l-kbira kienu,

tista' tgħid, analfabeti — imma fl-istess hin kienu nies li minhabba l-intrapriżi jew proprjetà tagħhom setgħu iżjed faċilment ikollhom x'jaqsmu mal-Gvern fi transazzjonijiet kummerċjali, liċenzji, permessi, xiri u bejgħ ta' art, eċċ. Il-ħsieb tal-Gvern jidher ċar biżżejjed: kabbar il-għadd tal-votanti billi eskluda lil għadd ta' nies edukati li kienu fqar, filwaqt li dahhal hafna iżjed votanti li ma kinux ta' skola iżda kienu relattivament tat-tajjeb. Ma ninsewx li l-aspett dominanti fin-nazzjonalizmu Malti diġà kien kulturali: il-lingwa, l-edukazzjoni, in-nazzjonalità, l-identità nazzjonali Maltija, it-tradizzjoni storika, u dawn kienu mfissra fil-filosofija ta' l-Italjanità u l-Latinità mediterranea. Kontra din il-fehma u dan is-sentiment, kien hemm 'il-klassijiet il-ġodda' li kienu iżjed marbutin mal-kummerċ ma' l-Ingilterra jew influwenzati — fl-iskola, fl-'army', fit-tarzna — mill-Ingliżi, u li allura setgħu jaraw f'Malta kolonja fortizza imperjali. Fi ftit kliem, l-Ingliżi rraġunaw illi aktar kien hemm ċans li jsibu appoġġ mill-borgeżija tal-flus milli mill-borgeżija ta' l-iskola. Irraġunaw hażin. Almenu "in the short term", hekk indikaw ir-risultati ta' l-elezzjoni, kif se naraw.

Hemm għajja oħra ta' xejra strutturali li bdiet isseħħ fl-1883. Din kienet il-pretensjoni tas-Segretarju ta' l-Istat għall-Kolonji Lord Derby li l-opinjoni jiet tal-kunsillieri eletti kellhom jitqiesu biss jekk u meta dawn ikunu **unanimi**, u sakemm il-Gvernatur ma jidhirlux li ma jkunx hemm kunsiderazzjonijiet "ta' interess imperjali jew finanzjarju" importanti!

Is-sittwazzjoni konstituzzjonali, minn dan il-lat, kienet sejra għall-aġar flok għall-aħjar. Naturalment, ix-xewqa tal-kolonjalisti kienet li n-Nazzjonalisti jaqtgħu qalbhom u jnaqqsu flok iżidu l-ħidma tagħhom.

Ġiet l-elezzjoni, u l-partit tal-Gvern, b'Borton u Savona b'kollox, taw palata kemm felħu lir-Riformisti waqt il-kampanja elettorali b'diskorsi pubbliċi favur l-illsien Ingliż f'Malta u b'modi oħra inqas ovvj.

Għalkemm il-Partit Riformista kien għadu mmexxi mill-

Avukat Pasquale Mifsud, il-manifest attwali ta' l-elezzjoni kien ir-rapport dwar l-istituzzjonijiet edukattivi li kien għamel Savona ftit qabel u li kien imsejjes fuq ir-riformi fl-edukazzjoni. Il-figura ta' Savona — bħala wiehed Ingliż iżjed mill-Ingliżi — kienet taħkem fuq il-kamp Riformista, bħalma l-figura ta' Mizzi, bħala l-mexxej ta' l-Oppożizzjoni, kienet tiddomina fil-kamp Nazzjonalista. Ix-xaqliba fl-opinjoni pubblika kienet indikata mill-fatt li anke Francesco Saverio De Cesare (li ċ-Chief Secretary l-ġdid, bniedem aktarx kiesaħ hafna jismu Walter Hely-Hutchinson, privatament iddeskrivieh bħala "an untrustworthy beggar") kien beda jibdielu, tant li meta dan siefer (mar l-Awwstralja għal xi żmien) halla l-gazzetta ta' kuljum tiegħu, ir-**Risorgimento**, f'idejn Fortunat Mizzi. Mizzi m'għandniex xi ngħidu, għamel xalata biha bħala strument anti-savonjan; u l-affari mid-dehra għoġbitu, għaliex x'aktarx fehem l-importanza li l-partit ikollu gazzetta tiegħu ta' kuljum. F'Ottubru 1883, fil-fatt, Mizzi waqqaf il-**Malta**, li beda jmexxi huwa stess, bl-istamperija tagħha fil-Belt magħrufa bħala **t-Tipografia del 'Malta'**. Biex jagħmel dan huwa sab inkuraġġiment kbir ukoll fl-elezzjoni ta' l-1883, li kienet rebħa kbira għall-partit tiegħu, minkejja l-ostakli kollha u l-hafna akkużi ġeneralmment bla bażi dwar irredentiżmu u mhux irredentiżmu.

Il-kandidati tal-partit, imxandra bħal fl-1880 fil-gazzetta tal-partit, id-**Diritto**, kienu Fortunat Mizzi, Zaccaria Roncali, Carlo Maria Muscat, Agostino Naudi, kif ukoll tlieta ġodda li kienu l-Kanonku Paolo Agius (wara arċipriet), Arturo Barbaro, u l-Kaptan Cooper Kirton, uffiċjal tal-P. & O. Steam Navigation Co. li kien ilu Malta 27 sena. Cachia Zammit hareġ pjuttost bħala indipendenti, kif kien dejjem inklinat li jagħmel.

Il-kandidati Nazzjonalisti telgħu kollha, b'iżjed voti. Cachia Zammit biss baqa' barra, għal ftit, b'410 voti. Ir-Riformisti kelhom telfa mill-akbar. Il-mexxej tal-partit, Dr. Mifsud, sieheb Savona, ma telax. Lanqas De Cesare, li reġa' kkontesta ma' dan il-partit minkejja li kien halla l-gazzetta f'idejn Mizzi. Tela' biss, minn Malta, l-imperjalista Vincenzo Bugeja, li kien

meqjus bħala sinjur daqs iċ-Ċisk. Dan Bugeja ħareġ ukoll fuq Ghawdex kontra Mizzi, fejn kiseb biss 13-il vot mal-270 ta' l-iehor.⁽¹⁾ Il-għadd ta' dawk li vvutaw, kif kien mistenni, kien oghla minn qabel, għalkemm il-biċċa l-kbira ta' l-eletturi lanqas ivvutaw. B'kolloxx f'Malta minn 8873 ivvutaw biss 2466 u f'Ghawdex minn 1764 ivvutaw biss 283. Fl-1880 kienu vvutaw 1866 elettur.⁽²⁾

L-elezzjoni kellha effett kbir fuq il-P.N., fuq ir-Reform Party, fuq il-Gvern, u fuq il-gejjieni ta' l-istorja kolonjali ta' Malta. Din kienet l-ewwel konferma ċara mill-elettorat kontra r-riformi' fl-edukazzjoni u l-mod li bih kien qiegħed jitmexxa l-gvern. Kienet rebħa li tgiddeb l-għajdut tal-Gvern dwar in-nuqqas ta' importanza ta' l-Oppożizzjoni. Mill-banda l-oħra kienet rebħa li tqawwi qalb in-Nazzjonalisti għall-i gejj. Il-**Malta Standard** infexxet f'maqdir ta' l-elettorat u tal-poplu, u ssoktat tghid li l-kunsillieri eletti ma jirrapprezentawx lill-poplu. Iċ-Chief Secretary, Sir Walter Hely-Hutchinson, iissuggerixxa li aħjar titneħħa l-kostituzzjoni u jitneħħew l-elezzjonijiet, biex il-Gvern ma jkollux disfatti bħal dawn. Il-Colonial Office bdew iwahħlu fil-War Office u fl-Ammiraljat u fit-Teżor għan-nuqqas ta' popolarità li kienu qegħdin jiksbu l-Ingliżi f'Malta. Min-naħa l-oħra, id-deputati Nazzjonalisti rritornaw fil-Kunsill qishom iljuni, determinati li jwaqqfu lil Savona u lil sħabu mill-pollitika li kienu qabdu.

Forsi l-iżjed effett pozittiv ta' din ir-rebħa, madankollu, kien li l-mexxej tal-partit iddeċieda li jwaqqaf ġurnal ta' kuljum. Din kienet il-**Malta**. L-ewwel għadd ħareġ fl-10 ta' Novembru 1883.

L-isem "**Malta**" kien jesprimi l-istess viżjoni Nazzjonalista. B'dan l-isem sabiħ, isem pajjiżna stess, huma riedu juru li għalkemm il-Gvern kolonjali ma kienx jieħu gost bl-asserzjoni ta' l-identità nazzjonali tal-kolonja, huma, għall-kuntrarju, bħala Maltin, riedu jasserixxu u jsostnu sewwa sew l-identità u l-individwalità tal-gżira. U x'hemm iżjed sinifikattiv, u fl-

istess hin sempliċi, loġiku u naturali, mill-isem tagħna stess: **Malta**?

Tista' tghid għalhekk li l-partit issa kellu żewġ gazzetti, id-**Diritto di Malta**, kull ġimgħa, u l-**Malta** kuljum. It-tnejn kienu bil-Taljan; u sa dan iż-żmien il-ġurnali bil-Malti (u anki bl-Ingliż) bilkemm kienu jeżistu. Kien hemm xi wieħed jew tnejn minn dawn, darba fil-ġimgħa l-iżjed, u x'aktarx xi ġurnal jew rivista reliġjuża.

Min-naħa ta' l-Ingliżi, wara r-riżultat ta' din l-elezzjoni, kien hemm xi ċaqliq żgħir. Kien hemm proposta li jinħatar amministratur ċivili flok wieħed militari — xi haġa li l-Maltin kienu ilhom jishqu fuqha minn żmien Ball — imma dan baqa' ma sarx. Kien hemm proposta oħra li jitneħħa d-'drawback' — il-flus mid-dazju li kienu jieħdu lura tal-gwarniġjon permezz ta' affarijiet 'duty free' li kienu jimpurtaw għalihom — imma dan baqa' ma tneħħiex. Twarribu, però, uħud mill-proposti l-iżjed kontroversjali li kienu għamlu Rowseil u Julyan li s'issa kienu baqgħu fuq l-ixkaffa. Iżda l-iżjed haġa vitali u ċentrali — dik tar-riformi fl-edukazzjoni u ta' proċess sfurzat ta' assimilazzjoni soċjo-kulturali — baqgħet fejn kienet. Fuq din webbsu rashom — kulhadd webbes rasu.

Il-kunsillieri giebu saħansitra lill-uniku Riformista fil-Kunsill, lil Vincenzo Bugeja, magħhom, u hekk ivvutaw — kollha flimkien — kontra l-vot mahsub għall-edukazzjoni taht din is-sistema l-gdida ta' Keenan u Savona. Hekk hu li kien intlaħaq, b'miraklu, il-kmandament ta' l-unanimità impost hesrem minn Lord Derby ftit qabel. Dan kien qal, niftakru, li kienu se jagħtu kas lill-kunsillieri eletti **biss** jekk u meta dawn ikunu unanimi. Issa, fl-aħħar, kienu unanimi. Id-data kienet: Diċembru 1883. Imma meta raw dan, l-Ingliżi xorta ma tawx kas, u Savona magħhom. Anzi ddeċidew li ma jcaqliqu xejn, għax la riedu juru li qegħdin iċedu għat-talbiet tal-poplu, la riedu jwaqqgħu għaċ-ċajt lil Savona li kien qdlihom mill-koxxa, u lanqas riedu jirriskjaw li bl-Italjanità Malta tersaq lejn l-Italja u titbiegħed mill-Ingilterra. Għalkemm tista' tghid, f'ċertu sens,

li iżjed bieghdu lill-Maltin mill-Ingilterra bil-politika ta' anglicizzazzjoni milli kienu jagħmlu kieku hallew l-affari riegda.

Fit-18 ta' Diċembru 1883, Derby, fuq il-pariri li kien irċieva, speċjalment mill-amministrazzjoni lokali, baġhat dispakk fejn minflok ta kas tal-vot unanimu tal-kunsillieri eletti, appoġġa dak li ried Savona... F'dan id-dispakk — li kif se naraw, qajjem pogrom shih — Derby sostna li l-Ingliż kellu jibqa' jingħata preferenza fuq it-Taljan fl-iskejjel primarji u li l-ilsien Malti kellu jibqa' jiġi mgħallem fihom bhala t-tarġa għat-tagħlim ta' l-Ingliż. Zied iġħid li minħabba li hafna ma kinux ivvutaw fl-aħar elezzjoni kien ifisser li l-kunsillieri eletti ma kinux jirrapprezentaw lill-elettorat.

L-Awstralja, stqarr Hely-Hutchinson, fil-Kunsill, kienet "genna għar-raġel tax-xogħol"; u għalhekk kien tant importanti għalih li jitgħallem l-Ingliż, mhux it-Taljan.⁽³⁾

Fl-ewwel laqgħa tal-Kunsill il-ġdid, meta raw dan, il-kunsillieri kollha li kienu għadhom kif ġew ri-eletti rriżenjaw. Anki l-Kaptan Cooper Kirton, li kien Ingliż, irriżenja. Bugeja biss baqa' jzomm is-siġġu għax qal li hu ma kien iffirma ebda petizzjoni lil Lord Derby bhall-oħrajn u lanqas kien wiegħed lill-eletturi li jirriżenja. Għalkemm fil-kwistjoni ta' riformi fit-taxxa Bugeja kien antiriformista iżjed mill-antiriformisti, huwa fl-istess hin kien favur il-lingwa Ingliża u kontra t-twemmin li t-Taljan kien il-lingwa tagħna'. Kemm il-kok kif ukoll il-ġardinar tiegħi, qal Bugeja, jafu bil-Malti biss, u għalhekk kellhom bżonn jiktibu l-kontijiet tagħhom bil-Malti, għax dan kienu tgħallmu. Għalhekk dan baqa' ma rriżenjax u baqa' fil-Kunsill waħdu mal-membri ufficjali.

Qabel ma rriżenjaw, il-kunsillieri għamlu diskors qawwi, wieħed kull wieħed, wieħed iżjed qawwi mill-iehor, fejn irriferew għal Lord Darby bhala viljakk u kodard u għad-dispakk tiegħu bhala sfortuna u insult. L-Ingliżi kienu jafu li n-Nazzjonalisti kienu wegħdu li jekk il-Gvern jibqa' jwebbes rasu kontra r-rieda ta' l-eletorat seta' jinqala' l-inkwiet. Minn naha, għalhekk, Derby kien qiegħed iġħid li l-kunsillieri ma jirrap-

prezentawx lill-poplu, u min-naha l-oħra, malli fetaħ il-Kunsill, misrah il-palazz kien mimli pulizija li ma jmurx ikun hemm xi qawmien popolari kontra r-regim. Kien hemm saħansitra żewġ regimenti suldati.

Din kienet l-atmosfera li filha d-deputati Nazzjonalisti sso-tomettew ir-riżenji u għamlu d-diskorsi memorabbli tagħhom, diskorsi li għandhom jiġu tradotti għall-Malti u ma' diskorsi politiċi ewlenin oħrajn jingabru fi ktieb li jkun manifestazzjoni kkonċentrata tal-filosofija u t-tattika Nazzjonalista anti-kolonjali. Apparti dan id-dispakk arbitrarju u awtoritarju ta' Derby, li kien kif għedna jirrifletti l-mentalità u l-politika ta' l-amministraturi lokali, kien hemm għadd ta' polemiki jaharqu oħrajn li l-kunsillieri kollhom f'moħħom kontinwament. Koll'ox ma' kollox, dawn il-kontroversji kollha kienu wasslu għal stat ta' animu bla ebda fiduċja fir-regim. Kien hemm is-sostituzzjoni ta' l-Ingliż għat-Taljan fl-iskejjel primarji — u dan kien evidement l-ewwel pass; kien hemm l-introduzzjoni ta' alfabettekk imsejjah 'Gharbi' għall-istudju ta' l-ilsien Malti fl-iskejjel; kien hemm is-sostituzzjoni ta' kwalifiki edukattivi għal kwalifiki finanzjarji u allura l-foqien ta' elettorat fil-maġġoranza tiegħu bla skola, u li seta' jiġi manipulat mill-Gvern iżjed faċilment; kien hemm it-'tandem' ta' Savona u shabu ma-Chief Secretary Hely-Hutchinson li donnu hadd ma seta' jippenetra; kien hemm kostituzzjoni li tagħti d-dritta dejjem lill-Gvern, tgħid x'tgħid l-Oppożizzjoni, anki issa meta tkun unanima; u kien hemm il-Partit Riformista — "ta' Savona" — rappreżentat fil-Kunsill mill-Milord Bugeja, li kien sa ċertu punt jopponi l-programm Nazzjonalista, u kultant ifixkel. Kurma kien jonqos ma' dan kollu kien li jiġi Derby u jgħid li n-Nazzjonalisti ma kinux jirrapprezentaw lill-poplu u li anki meta l-kunsillieri jopponu l-politika tal-Gvern unanimament dan xorta waħda jibqa' miexi biha.

L-iskuża ta' biża' mill-irredentiżmu, ta' xi għaqda ma' l-Italja, kienet fjakka wisq. U l-Ingliżi kienu jafu li din qegħdin jużawha bhala mezz ta' ripressjoni, u mhux għax veru kien hemm il-

possibilità, imqar imbiegħda, ta' xi għaqda ma' l-Italja jew imqar ta' xi moviment favurha. F'dan il-pajjiż, stqarr Kirton, "lanqas hawn irredeniista wiehed." Imma, kompli jghid, "jekk nibqgħu sejr in hekk, il-Gvern se johloq l-irredentiisti... L-irredentiżmu huwa l-akbar kallonja li qatt giet inventata sabiex titfa' dell fuq din il-gżira."⁽⁴⁾ Biex inkunu leali, qal Fortunat Mizzi, la kien hemm bżonn li niċhdu ġensna u lanqas li nwar-rbu l-lingwa tagħna. Għal tmenin sena l-Maltin kienu baqgħu leali taht hakma Ingliża, mingħajr ma kienu saru vagabondi; imma biex jagħtu xhieda tal-lealtà tagħhom ma kellhomx għal-fejn jinbidlu f'ammiraturi appassjonati ta' l-Ingliżi jew isiru Ingliżi. L-importanza ġdida li bdiet tingħata lil-Malti kienet titqies maħsuba bħala att kontra t-Taljan, filwaqt li r-rikors għall-egħruq semitiċi tal-Malti kien jidher bħala attentat biex jitnaqqas l-element romanz, Taljan u Latin fil-kultura Maltija, u anki fil-istess isien Malti. L-użu ta' ċertu kliem ġdid, minn egħruq semitiċi, li tista' tghid hadd f'Malta qatt ma kien sama' bih, kompli saħħaħ dan l-argument, u kabbar dan is-suspett.

Zaccaria Roncali, f'wiehed mill-izjed diskorsi kuraġġużi u ċari li qatt saru fil-Kunsill, għalkemm b'enfasi fuq l-aspett ta' l-Italjanità ta' Malta, qal li l-Gvern ma setax jitkellm għan-nom tal-poplu, għaliex kien il-Gvern, u mhux l-Oppożizzjoni, li ma jirrapprezentax il-poplu. Jekk intom, tal-Gvern, tridu tghallmu fl-iskejjel kif tridu, kompli Roncali, tistghu tagħalqu l-iskejjel, għax il-Gvern hu għalina, mhux għalikom. Huwa staqsa għal liema Gvern kienu jirrifera l-Ingliżi meta kienu jghidu li l-Ingliż huwa l-lingwa tal-Gvern. Il-Gvern ta' Malta, qal Roncali, kien il-Gvern Malti mhux Ingliż, anki jekk il-Gvern ta' Malta kien jitmexxa minn Ingliżi. Imma, kompli Roncali, skond użu antik hafna, il-Gvern kien għall-ġid ta' min kien qiegħed jigi ggvernat, mhux għall-interess ta' min ikun qiegħed fil-Gvern. Għalhekk, jekk l-Ingilterra kienet tiggverna lil Malta, dan kellha tagħmlu fl-interess tal-Maltin, mhux fl-interess tagħha. Kien hażin li tghid li l-Ingliż kien "isien il-Gvern."

"Ahna Maltin," stqarr Roncali, "u Maltin irridu nibqgħu. . . il-Gvern li jmexxina m'huwiex Ingliż, hu Malti. Jekk dawk li jamministraw il-Gvern tagħna m'għandhomx hila jikkomunikaw magħna, aghar għalihom. Dawn għandhom jitgħallmu l-lingwa tagħna. Ahna m'ahniex obbligati nifhmu isienhom."

Fi kliem iehor, l-argument ta' Roncali, filwaqt li kien imsejjes fuq il-kwistjoni tal-lingwa, kien essenzjalment argument kostituzzjonali, morali u filosofiku. Huwa kien qiegħed isostni li f'Malta kellhom jikkmandaw il-Maltin, mhux l-Ingliżi.

"Ahna poplu hieles," qal Roncali. "Ahna ilna poplu ċivilizzat minn żmien il-qodem, meta poplu iehor, li issa mingħalih li sar iċċivilizzat hafna, kien għadu selvaġġ..."

Id-data tar-riżenji tal-kunsillieri kienet il-11 ta' Jannar 1884. Mill-ġdid, mela, kellhom isiru l-elezzjonijiet. Mill-ġdid, Londra kellha tirrevedi s-sitwazzjoni f'Malta u tara tistax issib xi soluzzjoni. Mill-ġdid, l-amministrazzjoni lokali bdiet tara x'tista' tagħmel biex tivvantaġġja lil-partit pro-Ingliż sabiex ittellef xi ftit lin-Nazzjonalisti, u ma taqax għaċ-ċajt quddiem l-Uffiċċju tal-Kolonji. F'dispakk kunfidenzjali lil Lord Derby, il-Gvernatur Borton kellu l-wiċċ jesprimi t-tama tiegħu li jekk ir-Riformisti jingħataw żmien biżżejjed biex jorganizzaw il-forzi tagħhom, ir-Reform Party kellu mnejn jikseb jekk mhux rebħa shiħa fl-elezzjoni, għallinqas rebħa parzjali.⁽⁵⁾

Tar-regim bdew jaraw ukoll kif setgħu jghinu lir-Riformisti permezz ta' propaganda mal-ħitan f'postijiet pubbliċi, u Derby kien lest jippermetti dan l-indaħil governattiv fl-elezzjoni bejn iż-żewġ partiti Maltin. L-elezzjonijiet damu ma saru, x'aktarx biex ir-Riformisti jkollhom ċans jorganizzaw ruħhom kif xtaq Borton. Saru f'Mejju. F'dawn l-elezzjonijiet għas-seba' sigġijiet li kienu tbatllu, u li reġgħu ġew kontestati mill-istess nies, ivvutaw xi 400 votant ġdid minn dawk li kienu hadu l-vot fl-1883. Skond Mizzi, ivvutaw madwar 419 li ma kinux jafu jaqraw u jiktbu.⁽⁶⁾

Dan il-fatt hu importanti meta tistudja l-metodi ta' ppropaganda elettorali, għaliex il-propaganda jkollha ssir skond min

ikun l-elettorat. Hekk naraw, anki fil-kamp Nazzjonalista, użu ikbar mill-Malti f'din l-elezzjoni. Kollox ma' koll'ox, iżda, jidher li r-Riformisti kienu jeċċellaw f'dan it-tip ta' propaganda. Fost il-fuljetti bil-Malti li tqassmu f'din l-elezzjoni nsibu dawn: **Impurtanti; Iftaħ Ghajnejk Poplu Malti għall-Kliem tal-Papa Mqaddes** (Nazzjonalisti); u **L'Il-imghallmin u tal-Hwienet; Huti Maltin; il-Kunsill; l-Elezzjoni** (Riformisti). Intużaw ukoll hafna karti volanti biex forsi b'hekk jintlaħqu dawk li ma kinux jaqraw gazzetti, jew sempliċiment biex ikebbu l-eċċitament fost il-pubbliku dwar l-elezzjoni. Il-ligi ta' Derby ta' l-1883, li biex tivvota kulma ried ikoll'ok kien renta jew kirja jew dħul iehor ta' £6 kien biddel xi ftit l-istil u l-indirizz tal-kampanja elettorali.

Ir-Riformisti ppruvaw jappellaw għas-sentiment u l-preġudizzju reliġjuż tal-poplu, tant li ħarġu ktejjeb anonimu jismu APPELLO AI MALTESI li filh akkużaw lin-Nazzjonalisti b'antiklerikalizmu, mażunerija u irredentiżmu. Fil-lejl ta' qabel ma beda t-tfiġn tal-voti, tal-partit governattiv ħarġu b'kartelluni kbar maħsubin biex jagħmlu deni lill-P.N., u jgħidu hekk:

VIVANO GLI ANTIRIFORMISTI. ABASSO L'INGHILTERRA. VIVA L'ITALIA.⁽⁷⁾

Is-sentimenti u l-kliem kontra l-Italja li kien hemm f'ċerta propaganda tar-Riformisti (speċjalment l'APPELLO AI MALTESI) wasslu għal protesta formali mill-Italja. Il-Konslu Taljan fil-Beit Valletta pprotesta hawnhekk, filwaqt li l-Ambaxxatur Taljan f'Londra, il-Konti Niġra, ipprotesta mas-Segretarju għall-Affarijiet Barranin Ingliż Granville dwar dan ix-xorta ta' tghajjir fuq l-Italja li kien qiegħed jiħarabex mill-Partit Riformista f'Malta.⁽⁸⁾

Il-kampanja elettorali kienet mimlija akkużi u kontro-akkużi, imma kienu r-Riformisti li qabzu kull limitu fid-disprament li qabadhom u taħt il-kappa ta' protezzjoni uffiċjali mill-Gvern. Mill-inqas żewġ kandidati Nazzjonalisti (l-Avukat Zaccaria Roncali u l-Kaptan Cooper Kirton) ġew akkużati mill-istampa tal-familja De Cesare (ir-**Risorgimento** u l-**Am'co del Popolo**)

bħala 'mażuni'; filwaqt li lill a'menu tliet kandidati Riformisti saritillhom l-istess akkuża. Dawn kienu n-negozjant Ingliż W.J. Smith, li kien magħruf sewwa bħala mażun, De Cesare nnifsu, u t-Tabib Salvatore Grech.⁽⁹⁾

Il-kelma 'mażun' kienet t'fisser xi hadd li ma kienx kattoġiku ortodoss jew li kien imdiehes f'xi soċjetà sigrieta ta' xeħta fil-antropika għall-imseħbin. Imma kienet kelma li tintuża bl-addoċċ jew bħala disprezz jew biex titfa' dubju fuq dak li jkun.

Fil-polemika daħal ukoll l-isqof xwejjah Scicluna b'intervent favur il-partit tal-Gvern. Scicluna, li kellu 84 sena, kien jiddependi fuq dak li jsefsufu f'widnejh dawk ta' madwaru, u x'aktarx li din iċ-ċirkolari li ħareġ matul il-kampanja elettorali giet imnebbha minn xi hadd li kien jaspira li jilħaq floku, bħal ngħidu aħna l-Vigarju Ġenerali Scerri jew l-isqof Għawdxu Pietro Pace. Dan Pace diġà kellu l-appoġġ sħiħ tal-Gvern biex jilħaq isqof, għax kien wera ruħu lest li jikkoopera ma' l-Ingliżi. Il-kwistjoni li qamet kienet dwar il-fuljett antiriformista IFTAĦ GHAJNEJK POPLU MALTI, li semmejt qabel. F'dan il-fuljett saru riferenzi għat-tagħlim ta' Ljun XIII (b'riferenza għall-enciklika tiegħu ta' l-1884) speċjalment dwar protestantiżmu u mażunerija: L-isqof qisu ndaħal biex jiċhad li kien hemm relazzjoni bejn il-protestantiżmu u l-mażunerija, kif giet, għaliex ħareġ ċirkulari biex tinqara fil-knejjes kollha fejn ċaħad ix-xnighat li qal li kien hemm li l-Ingliżi x'taqui jipprotestantizaw lill-fidili Maltin, permezz ta' l-Ingliżizzazzjoni (lingwa Ingliża, eċċ.). L-isqof Scicluna f'din iċ-ċirkulari ta'lab lill-kappilani u l-ekkleżjastiċi biex ma jxerrdux jew biex jieqfu jxerrdu xnighat bħal dawn għax Scicluna kien konvint, qal, li l-Ingliżi ma kinux jixtiequ jagħmlu hekk. Fl-istess hin li hu ħareġ ċirkolari bħal din, l-isqof widdeb lill-kleru biex ma jindaħalx fil-politika u "speċjalment biex ma jużawx ir-religjon għall-iskop li jpingu lill-Gvern Ingliż ikrah mal-popolazzjoni."⁽¹⁰⁾

Fuq pressjoni minn Mizzi permezz ta' hbieb fil-Kurja, din iċ-ċirkulari giet speċi ta' irtirata wara li kienet għadha nqat biss fi ftit knejjes u għalhekk diffiċli tghid x'effett kellha fuq

ir-riżultat ta' l-elezzjoni. L-insistenza tal-Gvern fuq l-Ingliżizzazzjoni kienet nisslet suspett u sfiduċja anki fost il-popolin, u ma kontx trid wisq biex torbot haġa ma' oħra. Jidher li la Hely-Hutchinson u lanqas Mizzi ma tant kienu jemmnu li kien jeżisti xi periklu bħal dan. La ma kkonvertewx l-Irlandiżi, qal Mizzi, ma kinux se jikkonvertu l-Maltin. Imma li l-isqof jiehu l-inkarigu li johroġ stqarrijiet kontroversjali fuq sugġett hekk delikati f'elezzjoni qajjem ir-rabja tan-Nazzjonalisti Maltin u xejn inqas tal-kanonici ta' San Pawl li ndaħlu għalihom flimkien ma' l-assessor ta' l-isqof, Dr. Chapelle, li espona l-kaz tagħhom.

L-element klerikali kien inevitabbli fl-elezzjoni, għadarba kien hemm individwi ekkleżjastici li kienu kandidati. Il-Kanonku Agius, Pawlin u Mizzjan, kien jirrikmanda lill-eletturi jikkonsultaw lill-konfessur tagħhom; Patri Bonello, Dumnikan u Savonjan, jingħad li semma lin-negożjant W.J. Smith b'ismu waqt li kien jippriedka, u rrikmanda lill-kongregazzjoni tivvutulu.⁽¹¹⁾

Ir-riżultat ta' l-elezzjoni kompli seddaq il-popolarità ta' l-antiriformisti. Għal darb'ohra dawn reġghu ġew eletti b'izjed voti minn qabel. Il-kandidati Riformisti kollha baqghu l-art. L-inqas numru ta' voti mill-kandidati kisbu ċertu qassis novell għall-politika, li kien impjegat tal-Gvern, Vincenzo Pace, D.D., li hareġ mal-partit tal-Gvern. Is-'swing' lejn in-Nazzjonalisti kienet tindika mhux biss popolarità akbar għall-politika tal-partit, iżda appoġġ ishaħ ukoll għall-politika ta' konfront. C.M. Muscat, li fl-1883 kien gieb l-oghla għadd ta' voti, u li kien meqjus bħala x'aktarx moderat u twajjeb, din id-darba gie l-aħħar, għalkemm reġa' tela'. Għall-kuntrarju, l-iktar li kisbu voti kienu Agostino Naudi, Zaccaria Roncali u Arturo Barbaro. F'Għawdex ukoll irriżultaw l-istess sintomi. Fortunat Mizzi gie oċalngjat minn żewġ kandidati governattivi li, bejniethom, kisbu b'kollox 13-il vot biss. Wiehed kien il-Markiz Cassar Desain, is-segretarju ta' l-Assoċjazzjoni Maltija tan-Nobbli li kien għadu kif iżżewweġ Ingliża f'Londra b'ħafna

ċerimonji u festi tas-sinjuri.⁽¹²⁾ Dan kiseb 10 voti. L-iehor kien in-neguzjant Ingliż b'fama kbira ta' mażun, W.J. Smith, li kiseb 3 voti b'kollox. Dan il-għadd ta' voti Għawdxin kien eżattament l-istess bħal dak li kien kiseb il-Millord Vincenzo Bugeja meta hareġ għal Għawdex kontra Mizzi fl-1883. Fi kliem iehor, Għawdex kien hemm 13-il partitarju tal-partit governattiv; u mit-tip ta' nies li kienu johorġu għan-nom tar-Riformisti wiehed malajr jista' jissoponi xi kwalità ta' elettori kienu jivvutawlihom. Mizzi tela' bħas-soltu b'maġġoranza kbira. Il-għadd ta' nies li vvutaw f'din l-elezzjoni kien l-oghla s'issa: 'il fuq minn 4,000 elettur.

Din ir-rebħa elettorali, minkejja t-tibdil fil-jedd għall-vot li kien sar mill-Ingliżi fl-1883, kompliet saħhet lin-Nazzjonalisti. Fl-Isla, per eżempju, in-numru ta' elettori fl-1883 kien żdied minn 147 għal 583, għalkemm f'dawn l-inħawi nsibu ruxxmata eletturi b'ismijiet Ingliżi jew Irlandiżi bħal John Smith, Robert Peel, Richard Gordon, Henry Pears, William Flynn, Joseph Sweetlove, William Herbert, Gregory, Rendy, Sylvester, Griffiths, Warrington, Isles. Jekk Arturo Barbaro kellu raġun meta ddeskriva lill-Kaptan Kirton, li kien kunsillier antiriformista, bħala "dubbiena bajda", għandna nassumu li nies ta' nisel Ingliż kienu iżjed se jivvutaw għal kandidati governattivi milli għal dawk anti-governattivi. Min-naħa l-oħra, uħud minn dawn il-familji ftit ftit saru Maltin, għalkemm baqghu bil-kunjom Ingliż, Skoċċiż jew Irlandiż. L-aktar li kiseb voti milli-kandidati Riformisti kien W.J. Smith, imma lanqas dan ma tela'.

(iv) **Id-Dimostrazzjoni ta' l-4 ta' Ġunju**

Biex jiċċelebra din ir-rebħa, il-partit għamel dimostrazzjoni nazzjonali fil-belt Valletta. Skond l-arkivji u d-dokumenti meħmuża ma' dispakki mid-Depot tal-Pulizija, għal din id-dimostrazzjoni attendew 'il fuq minn 30,000 ruħ.⁽¹³⁾ Ir-rapport li l-pulizija għamlu lill-gvernatur biex jiddeskrivuha jgħid hekk:

The crowd of people was immense: it extended from the Borsa, on one side, all over the Palace Square and up to Strada Reale, as far as the corner of St. John's Church, the people being closely packed together, without any moving room, the windows and the house tops crowded, and numbering altogether over 30,000.

Il-pulizija kienu joqogħdu attenti li ma ježaġerawx għaliex setgħu faċilment jaqilgħu xi ċanfira minghand is-superjuri Ingliżi; għalhekk dawn il-figuri li taw żgur huma attwali. Xejn xejn, mid-deskrizzjoni tal-folol, jista' jkun li kien hemm iżjed nies mill-i ammettew il-pulizija. Mill-i rrapurtaw, madankollu, jidher ċar biżżejjed kemm u kif kien infirex il-partit sa l-1884. Tant li kien f'dan iż-żmien li Fortunat Mizzi beda jirreferi għalih sikwit mhux iżjed bhala l-partit 'antiriformista' iżda bhala l-'Partit Nazzjonali' (P.N.). Wieħed jista' jara dan, per eżempju, mid-**Debates**, nru. 15, tas-17 ta' Diċembru 1884, kol. 451, fejn insibu ċara r-riferenza għall-partit bhala 'il partito nazionale', jiġifieri il-'partit nazzjonali' kultant deskritt ukoll bhala 'nazzjonalista'.

Jidher li l-folol ġew minn Malta kollha, u ma kinux biss nies ta' l-ibliet. Kien hemm hafna baned mill-ibliet u l-kampanja, nies b'torċi mixgħula, b'bandalori, bi standardi ta' għaqdiet minn kullimkien. Briju liema bħalu, bil-mexxejja Nazzjonalisti qallb il-folol, fuq quddiem. Id-dimostrazzjoni ta' l-4 ta' Ġunju hi ġrajja u xena memorabbli u sinifikattiva hafna, l-ewwelnett għax tistabilixxi bl-iżjed mod definit il-popolarità tal-partit fil-pajjiż u tgħid darba għal dejjem il-għajdut ta' l-avversarji governattivi u riformisti li l-partit ma kienx wieħed tal-poplu, jew li l-kunsillieri ma kinux jirrapprezentaw lil-poplu. Barra li kienet dimostrarazzjoni ta' ferħ, din kienet ukoll dimostrarazzjoni ta' saħħa, meġhuna xi ftit mill-fatt li t-tren kien beda jahdem xi sena qabel, u allura iżjed nies setgħu jivvjaġġaw lejn il-belt fii-kumdità u b'inqas dewmien mill-i biż-żwiemel jew bil-mixi. Biex tasal il-Belt mir-Rabat biż-żwiemel ridt tliet sigħat; mentri bit-tren kont tasal f'nofs

sieġha jew ftit iżjed, skond il-waqfien għal għonq it-triq. Tal-Kattonera kienu jaqsmu bil-baħar, għax minn hemm ma kinix tghaddi t-tren, u kienu iżjed faċli l-kajjikki u d-dghajjes; l-istess għal tan-naħa ta' Tas-Sliema, għalkemm hawn ma tantx kienu joqogħdu nies sa din il-habta. Dawk minn inħawi viċin il-Belt, bħal Birkirkara, li ma kellhomx mezz ta' trasport, setgħu jieħdu karrozzin, jew kirja ma' xi hadd bil-karrettun. Id-dimostrazzjoni kienet brijjuża, storbuża, ferrieħa, kienet kbira u immensa, imma ma nqalghux incidenti. Taht l-Ingliżi, rari kien ikun hemm **agents provocateurs**, aġenti tal-Gvern imħalisa biex jaqilgħu l-inkwiet. Sa dan iż-żmien imbagħad, qabel ma daħal Strickland, l-inkwiet politiku kien tista' tghid haġa rari hafna. Għalhekk kollox mexxa sewwa. L-inkwiet li nqala', li kien żgħir għalkemm mhux insinifikanti, kien bejn xi mexxejja tal-partit. Min ried li jhallu l-Union Jack tintwera, u min le. Fl-aħħar ftieħmu li jhalluha, bhala turija li ma kinux favur it-tkeċċija ta' l-Ingliżi minn Malta imma favur titjib fil-kundizzjoni politika tal-pajjiż. Id-dimostrazzjoni kienet ukoll espressjoni ta' libbertà f'konfront ma' gvern kolonjali, għalkemm paċifika. Kienet meqjusa bhala mill-inqas sitt darbiet ikbar mill-**meet'ng** fil-miftuħ li kien sar l-ewwel darba fit-2 ta' Lulju 1879 fil-Furjana. Kienet għalhekk waħda mill-ewwel okkażjonijiet kbar ta' massa s'issa, ta' folol; folol li kienu magħqudin flimkien fit-toroq mhux għal xi okkażjoni reliġjuża, ngħidu aħna xi miġja ta' xi kardinal, imma għal kawża politika, kostituzzjonali, ċivili, u fuq kollox Maltija. M'għandniex xi ngħidu, kien hemm ukoll kurrenti ta' sentiment reliġjuż Katoliku; wara kollox, il-ġemgħa Ingliża kienet Protestanta, u sikwit kien jiffaċċa xi missjunarju Protestant herqan li jikkonverti lil-Maltin billi joqgħod ighid kontra l-Madonna jew il-Papa. Mal-popolin dawn is-sentimenti kienu qawwijin. Imma jibqa' l-fatt li l-okkażjoni ta' l-4 ta' Ġunju kienet purament politika partiġġjana u fl-istess ħin nazzjonali, għax il-partit l-ieħor ma kien tella' lil hadd fl-elezzjoni. Għalkemm il-biċċa l-kbira tal-partecipanti fiha ma setgħux kienu elettori, b'dana-

kolli xorta riedu juru l-appoġġ tagħhom għall-kawża popolari mmexxija mill-P.N. Fl-istess hin ukoll, dawn ma kinux nies politici, u kienu mħawdin dwar kif iġibu ruħhom meta, per eżempju, hareġ il-gvernatur fil-gallerija tal-palazz. Hafna ċap-ċpulu. Reġa' nqala' intopp meta xi banda riedet iddoqq il-'God Save' quddiem id-dar ta' deputat Nazzjonalista, Arturo Barbaro. Barbaro pprotesta, qallihom li hu ma riedx li jdoqqu dan l-innu quddiem daru. Imma l-banda bagghet iddoqq. Mid-dehra l-'God Save' kien qisu marċ, u kien joghġob ġmielu lil tal-baned, almenu lill ċerti baned li forsi kienu eqreb taċ-ċerimonji militari u navali Ingliżi minn oħrajn. Kien hemm għalhekk ċerta distanza bejn il-mexxejja u l-poplu. Meta darba minnhom Roncali ħabat se jagħmel indinizz bit-Taljan, in-nies bdiet tgħajjat "Bil-Malti, bil-Malti", u dan mid-dehra gie mgieghel jindirizza l-miġemgħa bil-Malti. Mizzi għaraf tajjeb il-burdata tal-folla meta qabel ma' Muscat u Naudi li kien aħjar jekk il-Union Jack tithalla tiġi pparedjata: din id-deċiżjon kienet telfa oħra għal Roncali, li kien saħansitra hedded lill Muscat li jkeċċih mill-partit jekk dan jinsisti li jperper l-Union Jack fl-ewwel filu tad-dimostrazzjoni.

Il-partit kellu l-ħilla jimmobilizza l-folol; dak żgur. Imma kien jonqsu l-ħilla jikkomunika magħhom liberalment u forsi anki l-possibilità li jirrappreżenta għal kollox ħsibijiethom. Kien u hu dejjem diffiċli li tflisser ċerti rqaqat u dettalji ta' politika lill-massa; imma għallinqas jidher li l-messaġġ ewlieni issa kien millqugh. F'Malta kien hemm partit tal-poplu li jitkellem għal Malta mal-Gvern kolonjali u ma' l-Ingliżi u s-segwaċi tagħhom, inklużi l-Maltin, u l-poplu fil-kotra tiegħu kien lest jillqa' s-sejha ta' dan il-partit u johroġ fit-toroq jappoġġjah. Dan kien il-Partit Nazzjonali mmexxi minn Fortunat Mizzi, li f'inqas minn erba' snin kien rebah tliet elezzjonijiet.

Il-gažiba kienet li jirbah kemm jirbah elezzjonijiet, il-partit ma setax jiehu l-Gvern f'idejh, ma setax imexxi. Mhux biss, imma l-Gvern lanqas ried jagħti kasu. Il-Kunsill beda jitmexxa bil-'casting vote' tal-gvernatur iżjed minn qabel. Il-kompro-

mess tal-**pari passu** — tagħlim indaqs għall-Ingliż u t-Taljan — ma nlaqax. Il-ġlieda, għalkemm fuq il-lingwa u l-edukazzjoni u l-kultura u l-metodi ta' tagħlim, kienet fil-prinċipju ifned minn hekk, kienet dwar min kellu jikkmanda lill-Maltin f'Malta, u għal liema skopijiet u taht liema kriterji kellha ssir il-politika f'Malta. Kellhom jiddeċiedu r-rappreżentanti tal-poplu, jew tal-Gvern? L-Oppożizzjoni kellha jeddijiet jew ma kellhiex? Jekk kellha, allura l-Gvern kellu jagħti kasha. Jekk ma kellhiex, allura għalxejn kien hemm Kunsill, u għalxejn kienu jsiru l-elezzjonijiet. L-argument kien intuża f'dan is-sens minn Mizzi dwar il-valur tal-protesta xi snin qabel. Mizzi kien iġhid li meta tipprotesta trid tagħmel hekk b'mod deċiżiv, mhux bil-kliem, fid-deher biss, imma trid tiehu azzjoni effettiva. Jew taqbel u allura ma tipprotestax, kien iġhid; jew ma taqbilx u allura li tipprotesta mhux biżżejjed. Trid tiehu azzjoni. L-argumenti twal u hafna drabi tajbin fil-Kunsill donnhom kienu għalxejn. Il-P.N. ried juri l-ipokriżija tal-Gvern. Hemm aħna, qal Roncali, f'Wales l-Ingliżi jneħhu l-lingwa Welsh, li ilha teżisti bħala lingwa miktuba s-sekli; mentri f'Malta jridu jdaħħlu u joholqu l-lingwa Maltija miktuba, u jneħhu l-lingwa ta' l-edukazzjoni, li ilha s-sekli t-Taljan. Il-Malti jiswa lit-tfal biex jittgħallmu xi riċetta dwar kif issajjar il-qargħa u l-brunġiel, sostna dan. Kien hemm differenzi wkoll dwar il-metodi ta' tagħlim li ried il-Gvern, u f'dan il-kamp l-espert tal-Gvern kien bla dubju Savona. F'din il-ħabta fl-Ewropa kien beda diehel metodu ġdid, kontroversjali, dwar kif tista' tgħalliem hafna suġġetti f'daqqa, minflok gradwalment sena wara l-oħra. Roncali, għan-nom tal-P.N., tkeċċem favur il-'metodo successivo', u kkwota lill-parlamentari Taljani Bonghi, Cantù u Valluri kontra l-hekk imsejjaħ 'metodo simultaneo' li ried il-Gvern. Huwa kkwota wkoll rapport minn tabib Ingliż, Crichton Browne, dwar l-'over-pressure' li kien jikkawża l-metodu ta' Savona. In-Nazzjonalisti kienu jikkwotaw id-dictum Latin: 'ex omnibus aliquid in toto nihil', jiġifieri tkun taf xi ħaġa minn kollox u ma tkunx taf kollox dwar xejn.

Din kienet kritika wkoll għall-idea li aħjar ititgħallem iċċafcaf xi haġa bl-Ingliż — “a smattering of English” — biex tingqeda, milli thares lejn l-edukazzjoni bħala proċess ta’ l-iżvilupp tal-personalità umana fit-tul (u allura bilfors permezz tat-Taljan). Imma dan in-nuqqas ta’ qbil dwar metodi, bħala tali, ma kienx partikulari għal Malta. Minn artikli li deheru fir-**Reveu Internat’onale de l’Enseignement** tal-15 ta’ Marzu ta’ l-1885 u f’**La Civiltà Cattolica** tat-2 ta’ Ġunju u tas-7 ta’ Lulju ta’ l-1883 jirriżulta li din il-problema kienet qiegħda tkun miġħaddta u kienet kontroversjali f’diversi pajjiżi oħra: Franza, il-Ġermanja, l-Awstrja, il-Belġju u l-aktar l-Italja. Dak li kien partikulari għal Malta kien il-fatt li waqt li barra l-argumenti kienu pedagoġiċi, dwar metodi ta’ tagħlim, f’Malta dawn kienu marbutin mal-kwistjoni ta’ lingwa u l-kultura nativa, b’implikazzjonijiet ta’ hakma politika u kulturali mill-Ingliżi. Kien ċar li jekk jiddaħhal il-Malti bħala lingwa separata, fil-waqt li jiġi mgħallem ukoll l-Ingliż, il-lingwa li l-Gvern ried jaqla’ barra maż-żmien kienet it-Taljan. Kien jidher għalhekk li l-mezz stabblit ta’ l-edukazzjoni, it-Taljan, kien se’ jiġi maqluġh ‘il barra minn ilsien il-hakkiem, b’implikazzjonijiet ċari ta’ egemonija soċjo-lingwistika u kulturali, li mbagħad bilfors kienet tirrifletti ruħha fuq il-politika. Biss biss, l-orjentament ta’ eluf ta’ tfal fl-iskejjel taħt l-użu ta’ l-Ingliż bħala lingwa kien diġà se jinfluwixxi fuq generazzjoni wara l-oħra ta’ Malltin, u jbidde l-orjentament kulturali tradizzjonali f’Malta. Fl-istess ħin, dan kien se jkompli jifred u sa ċertu punt jizola lil dawh li kienu se jibqgħu jużaw it-Taljan fil-hajja pubblika. Kienet ġlieda li bilfors kellha ssir, għax f’Malta kien hemm taqsima ta’ nies edukati u kolti li dehrilhom li kienu jirrapprezentaw lil-poplu Malti iżjed mill-Gvern Ingliż, u dehrilhom ukoll li ma kellhomx iċedu għal assimilazzjoni li setgħet tisfigura u tizvija l-mixja kulturali u soċjali tal-poplu Malti. Inqas u inqas riedu jaraw l-Ingliż użat bħala strument ta’ ripressjoni, ta’ servilizmu, ta’ preferenzi b’klijentilizmu u patrunaġġ fl-impiegi u l-‘promotions’, u bħala

mezz ta’ firda fost poplu mahkum. Il-Gvern ma riedx jirregola t-tagħlim permezz ta’ Education Act kif riedu n-Nazzjonalisti; ried iħalli l-affarijiet miftuħa biex hu jkollu iżjed wisa’ għal manuvrar u tibdil maż-żmien. “It is unadvisable,” qal Hely-Hutchinson, “to allow our hands to be bound in this manner”.⁽¹⁴⁾ Meta raw li l-Gvern, fuq struzzjonijiet minn Londra, ma kienx test li jiċċaqlaq imqar pulzier, l-Oppożizzjoni ħallfu li jekk sa meta jitressaq il-vot għall-edukazzjoni l-affarijiet kienu se jibqgħu sejrin hekk, huma ma kinux se jgħaddu dan il-vot. Fi kliem ieħor, l-iskejjel kien ikollhom jagħalqu. Din kienet it-theddida. Biex tagħqad, kien hemm il-kwistjoni ta’ l-alfabett fonetiku, alfabett ġdid tal-Malti msejjes fuq l-Għarbi. Dan lanqas Bugeja, tar-Riformisti, ma kien jista’ għalih, u għalhekk dan beda jivvota sikwit man-Nazzjonalisti. Imma meta ġiet għall-vot fuq l-estimi, Bugeja vvota mal-Gvern u hekk ċaħhad lil-Oppożizzjoni mill-unanimità li kien impona Lord Derby.

Mizzi beda jixba’. Beda jara li kien wasal iż-żmien għall-azzjoni, li l-Kunsill kien sar farsa u allura kien hemm bżonn li dan jitwaqqa’. Beda jitkellem dwar “il-ġlieda tal-poplu kontra l-Gvern” fil-waqt li jikkwota b’tiffhir id-diskorsi ta’ William Gladstone favur il-‘Home Rule’ għall-Irlanda. Semma lil Quebec, il-provincja kulturalment ‘Franciża’ tal-Kanada, f’referenza ċara għall-qawmien li kien sar hemm biex inkisbet kostituzzjoni aħjar. Implika li biex tinkiseb il-libertà jrid jixtered id-demm. Mizzi beda jhedded li mill-ġdid iwaqqa’ l-Kunsill għar-redikolu, bl-elezzjoni mhux biss ta’ kunsillieri ‘ridikoli’ imma saħansitra bl-elezzjoni ta’ nies ‘infami’.⁽¹⁵⁾

F’Mejju ta’ l-1886, meta ġiet quddiem il-Kamra ordinanza dwar il-‘water supply’, Mizzi, sekondat mill-Kanonku Agius, talab 33 ‘division’ li f’kull waħda hu u Agius, u oħrajn, ivvutaw kontra. Malli l-Kunsill ġie aġġornat għas-sajf, Mizzi u Agius irriżenjaw mill-Kunsill wiehed wara l-ieħor.

(v) **Ir-Rikors għall-'Elezzjonijiet Infami'**

Mizzi u Agius irriżenjaw mill-Kunsill fl-1 ta' Ġunju 1886. Fi sqarrija li harġu huma sostnew li ma setgħux iżommu l-wegħdi tagħhom ma' l-elektorat kif imfissra fil-programm elettorali tal-partit u fiċ-ċirkustanzi, għalhekk huma hassu li jaffer maw il-prinċipji li kienu jhaddnu billi jissottomettu r-riżenji tagħhom. Bħala prinċipju fundamentali, li jigbor kolloxx fih, issemma dak ta' l-Italjanità, għalkemm dan ma kienx din id-darba eżattament l-ispunt għar-riżenji. Il-kwistjoni ta' l-identità nazzjonali kienet għadha ċentrali, peress li l-oppożizzjoni għar-riformi savonjani fl-edukazzjoni kompliet u anzi żdiedet meta dawn bdew jaħdmu. Minbarra l-element ta' Ingliz kontra Taljan, daħal issa l-element psewdo-Għarbi minħabba ċerti eċċessi u fissazzjoni ta' dawk li biex isegwu l-politika tal-Gvern bdew jinwintaw kliem ġdid, ridikolu, mill-Għarbi, li l-Maltin ma kinux jużawh. Waħda mill-iżjed ridikoli kienet il-kelma ġdida "shaba terrikia" li tal-Gvern riedu jdaħħluha fil-Malti minflok il-kelma "umbrella". Dawn kienu jgħidu li l-Malti ġej mill-Għarbi u allura kelma bħal "umbrella", il-kelma wżata mill-Maltin, kellha minflok issir "shaba terrikia", biex tkun konformi ma' l-egħruq lingwistiċi Għarab. Fuq dawn l-attentati, li għalkemm illum jidhru fmerijiet, dak iż-żmien kienu serji ħafna, kien hemm qbil kważi unanimu fost id-deputati. F'din il-ħabta wkoll, minkejja xi divergenzi ta' opinjoni speċjalment dwar tattika, il-P.N. kellu politika bħala partit. Dan johroġ ċar minn kliem Mizzi fl-1885 waqt li kien qiegħed jindirizza lill-gvernatur fil-Kunsill. "Aħna unanimi," qal il-kap tal-P.N., "u meta ngħidu xi haġa dan nagħmluh wara li nkunu diġà ddiskutejnha bejnietna. Aħna naħsbu u nirriflettu bejnietna," kompli jgħid Mizzi, "u niġu hawn b'deċiżjoni unanima." Fi kliem ieħor, aħna partit politiku, u għandna 'policy' li nqiegħdu quddiem il-pubbliku wara li nkunu fformulajnieha f'laqgħat eżekuttivi. Fuq din il-kwistjoni ta' l-identità nazzjonali — espressa fil-politika governattiva ta' deitaljanizzazzjoni akkumpanjata minn Għarabizzazzjoni — kien hemm

ferment fost tista' tgħid id-deputati kollha, inklużi elementi Riformisti, li kienu jemmnu bir-raġun kollu li l-Maltin wara kolloxx huma Ewropej mhux Għarab, avolja l-Malti kien jixbah lill-Għarbi iżjed milli l-Taljan. Li tbidel l-alfabett, kif riedu l-Għarabisti pro-Inglizi, skond kriterji "fonetiċi", kienet xi haġa radikali li tołqot il-kultura fil-qalba tagħha, fl-espressjoni tagħha permezz ta' l-sienha. Kienet ukoll esperimentazzjoni antipatika, għax kellhom jiddaħħlu ittri ġodda fil-Malti biex jikkorrispondu għal hsejjes Għarab (per eżempju l-'waw' [..] minflok l-'u'). Il-Malti, bħal-Taljan, kellu ħames vokali: a, e, i, o, u; mentri l-Għarbi kellu wieħed biss, l-alif (ا). Hsejjes ta' konsonanti, per eżempju l-'y' u l-'q' (li tixbah lill-hoss Għarbi fl-ittra 'kaf') kienu problematiċi anki għall-filoloġi.

Meta tiftakar li l-Gvern Ingliz kien stinka kemm felaħ biex qered il-lingwa Irlandiża, u kif kien jiddiskrimina kontra dik tal-Welsh fir-Renju Unit, wieħed jasal malajr biex jirrikonċilja l-kritika Nazzjonalista tas-snin 80 mat-talba li saret ukoll f'dan iż-żmien biex it-8 ta' Settembru jinżamm bħala Jum Nazzjonali,⁽¹⁶⁾ u mal-ġhajta li Malta hi tal-Maltin, mhux ta' l-Inglizi.⁽¹⁷⁾ Għalkemm ma saritx vaganza pubblika għalissa, iċ-ċelebrazzjoni u l-osservanza ta' l-Otto Settembre, mibdija mill-P.N. bħala l-Jum Nazzjonali tal-Maltin, xterdet mill-Belt Valletta għat-Tlett lbliet, u kienet tissimbolizza n-nazzjonalizmu Malti. U hekk niġu għall-famuża "elezzjoni infami" ta' l-1886. Is-suċċess ta' l-"elezzjonijiet ridikoli" ta' l-1882 ma kienx akbar minn dak ta' l-"elezzjonijiet infami" ta' erba' snin wara. Il-partit ta' Mizzi (b'xi nuqqas ta' approvazzjoni minn xi kunsillieri u oħrajn, inklużi xi nies tal-knisja u ekkleżjastiċi) ippropona lil żewġ kandidati meqjusa "infami" minn kulhadd, anki minnhom stess, bl-iskop li jwaqqaf il-Kunsill u jwaqqgħu. Wieħed kien Giuseppe Ignazio Camilleri. Biżżejjed ngħidu li Camilleri kellu burdell, u saħansitra jgħidu li kien iqahħab lil martu. L-ieħor kien jismu Salvatore Galea. Galea kien haddied, bla skola ta' xejn. Tan-naħa tal-Gvern harġu kontriehom żewġ kandidati puliti u rispettabbli: qassis u avukat. M'hemmx għalfejn ngħidu

li l-kandidati "infami" telghu b'maġġoranzi kbar, kif irrik-
kmanda Mizzi, fl-elezzjoni li saret f'Settembru 1886.⁽¹⁸⁾ Il-
kunsillieri eletti kollha, hliel Captain Cooper Kirton, irriżen-
jaw.⁽¹⁹⁾ Fir-rabja li qabditu, il-Gvernatur Simmons għażel li
jkompli jlaqqa' l-Kunsill mnighajr id-deputati li kienu rriżenjaw.
Fl-1882 il-Gvernatur Borton kien pront xoljeh, imma Simmons
ried jisfida, u kompli. Camillieri u Galea allura bdew jattendu
għal-laqqgħat tal-Kunsill, presjeduti mill-Gvernatur Simmons.
Il-Kunsill sar farsa. Camillieri u Galea bdew ukoll jiehdu sehem
fid-dibattiti, u wiehed ighid haġa u l-iehor jinterrompi u jghid
xi haġa hu wkoll. Fuq suġġetti li ftit kellhom x'jaqsmu ma'
dawk quddiem il-Kamra, naturalment. Dawn bdew ikellmu lil
Simmons u lil shabu bil-Malti, għax b'dak biss kienu jafu.
Kienu patrijottici, ironikament, għax dawn it-tnejn, fil-fatt,
saru l-ewwel żewġ deputati eletti li indirizzaw lill-parlament
Malti bil-Malti! Il-politika tar-ridikolu kienet reġġghet qiegħda
tirnexxi bil-kbir. Biex jifhem x'qed ighidu Camillieri u Galea,
Simmons ku'll darba kellu jiddependi fuq l-interpretu li jitra-
duċilu xi hmerija jew xi nofs insult. Il-gazzetta tal-partit **Malta**
għamlet sejha għax-xoljiment tal-Kunsill. Fl-istess hin, madan-
kollu, uffiċjali tal-partit bdew ifittxu li jaslu fi ftehim mal-
Gvern... minn pożizzjoni ta' qawwa.

In-Nazzjonalisti Maltin f'din il-ħabta kienu diġà f'qagħda
soda kif kien jidher ċar sew mill-voti dejjem jizdiedu fl-elez-
zjonijiet kif ukoll mill-massa li attendiet għad-dimostrazzjoni
ta' l-4 ta' Ġunju. Barra minn hekk, huma setgħu jkomplu jsahħu
l-pożizzjoni tagħhom quddiem il-Gvern kolonjali u l-imperu
Ingliż billi, b'xorti tajba, għal darba, Malta inzerta kellha isqof
li ma kien qatt obbliga ruħu ma' l-Ingliżi; kien laħaq isqof
mhux bil-bona grazzja ta' xi riferenza tajba mill-Colonial Office,
izda permezz ta' intervent favurij mill-kardinal Franċiż Charles
Lavigerie, Primat ta' l-Afrika, li kien ukoll żar Malta xi tliet
snin qabel u ngħata merħba tremenda mill-poplu. Dan kien
l-Isqof Antonio Maria Buhagiar, li kien inhatar mill-Papa fl-
1885 bhala amministratur djoċesan bil-jedd għas-suċċessjoni

episkopali f'Malta. L-Ingliżi kienu favur l-isqof Ghawdxi Pietro
Pace biex isir flok l-Isqof Scioluna u xejn ma ħadu gost meta
l-Vatikan ħatar lill-Isqof Buhagiar minflok. Meta Lavigerie
kien żar Malta, kienet inxterdet xniegħa li n-Nazzjonalisti
Maltin kienu se jieħdu din l-okkażjoni għal dimostrarzjonijiet
kbar kontra l-ħakma kolonjali, u Pace kien ra kif għamel biex
assigura li dan ma jsirx, kif fil-fatt ma jidher li kien hemm
ebda pjan biex isir, xniegħa biss. B'dan Pace kien wera li hu
kien dispost jaqdi lill-Ingliżi u jieħu pożizzjonijiet anti-Nazjo-
nalisti, u dan allura kien favurij f'għajnejhom. Imma l-Vatikan,
li kien jaf b'dan kollu, kien iħares lejn Pace bhala xi ħadd
imdaħħal fil-politika partiġġjana u li minħabba f'dan ma setax
jirrikonċilja l-animożitajiet bejn il-partiti ("too connected with
parties to be able to reconcile party animosities"). Jista' jkun
li l-Vatikan iddeċieda hekk tant kemm l-Ingliżi deħru favur
Pace u kontra Buhagiar, li huma kienu jqisu bhala simpatizzant
Nazzjonalista u mxaqleb favur Franza iżjed milli l-Ingilterra.
"If Bishop Pace be passed over in favour of Bishop Buhagiar,"
kiteb il-Gvernatur Simmons lill Lord Derby, "the lesson will
be taught to the Maltese clergy that they are not to look for
advancement to the British Government, but to the influence
of a foreign prelate and to the support of political agitators
in Malta." Simmons talab li għallinqas Buhagiar kellu jinħatar
mingħajr jedd għas-suċċessjoni (**sine jure succession's**).⁽²¹⁾
Mizzi, li bħal Pace kien Ghawdxi, appoġġja l-ħatra ta' Buha-
giar. Bis-saħħa ta' kuntatti fil-Vatikan, hu kien kiseb xi tagħrif
kunfidenzjali dwar il-korrispondenza li kienet għaddejja bejn
l-Ingilterra u l-Vatikan dwar l-episkopat Malti. B'hekk in-Nazjo-
nalisti Maltin saru jafu bil-mossa tal-Gvern Ingliż mal-Vatikan
kontra Buhagiar, li seta' jgħinhom, u favur Pace, li kien diġà
fixkallhom qabel. Tant hu hekk li anki saret dimostrarzjoni
favur Buhagiar, skond Simmons.⁽²²⁾

L-istil pastorali ta' Buhagiar ma jhalli ebda dubju li dan xejn
ma kien lagħqi ta' l-Ingliżi, anzi kien tassew favur il-kawża
Nazzjonalista. (L-Ingliżi komplew ittrattaw miegħu ħażin mill-

bidu, u dan ma għen xejn). Iż-żewġ gazzetti ekkleżjastiċi li bdew joħorġu taħt il-patroċinju ta' l-isqof il-ġdid **La Sferza** u **La Voce del Popolo**, jixhdu hekk. Il-ħatriet ta' uffiċjali fil-Kurja wkoll jindikaw hekk. Ir-Rev. Dr. Crocifisso Pisani Borg, li sar segretarju ta' l-isqof u r-Rev. Dr. Andrea Mifsud, li sar il-kappillan tiegħu, kienu disposti favur in-Nazzjonalisti. Il-Kanonku Paolo Agius, li kien kunsillier tal-P.N., sar arċipriet tal-parroċċa ta' San Pawl, waqt li s-segretarju privat ta' l-isqof, ir-Rev. Dr. Luigi Farrugia — il-qassis li kien ikkontesta l-elezzjoni kontra l-kandidat 'infami' ta' Mizzi fl-1886 — beda jitwarrab.⁽²³⁾

Dan kien ifisser, fi ftit kliem, li l-Gvern ma setax iserraħ fuq il-ġerarkija ekkleżjastika; anzi kien suspettuż u xi ftit imbezża' minnha. Kien hemm ukoll il-fatt li Buhagiar kien meqjus favorevolment fl-ambitu Franċiż, u dan kien qed jagħti saħħa oħra lillu u lill dawk li fil-Franċiżi kienu jaraw appoġġ għall-pollitika imperjalista Ingliża. Ftit wara l-wasla ta' Buhagiar f'Malta nqala' inċident diplomatiku. Il-Gvernatur Simmons ittratta ta' pastaż mal-Konslu Franċiż f'Malta meta dan xtaq jinrtoduċih lill Buhagiar mal-wasla tiegħu f'Malta. Simmons irrifjuta l-invi't tal-konslu u li jiltaqa' ma' l-isqof Malti. Jekk Buhagiar huwa sudditu Ingliż, qal Simmons, ma kellu għalfejn ebda introduzzjoni.⁽²⁴⁾ Il-fatt kien li Buhagiar kellu karriera twila f'Tunes, territorju Franċiż, u kellu hafna kuntatti Franċiżi.⁽²⁵⁾ Din il-ksuhata ta' Simmons, li forsi kont tistennieha minn ġeneral (kif kien ikun il-gvernatur Ingliż tagħna), ma rriflettietx tajjeb wisq fuqu; għax wara kollox Lord Derby, il-Ministru tal-Kolonji, ma kienx oġġezzjona għall-appuntament ta' Buhagiar fl-1885. Kien sab ruħu imbarazzat li jkollu "jirri-kmanda lill xi ħaddieħor hu."⁽²⁶⁾ Il-Vatikan deher sod fuq in-naħa ta' Buhagiar, minkejja l-intriċċi ta' l-Ingliżi. Attentat ieħor kontra Buhagiar minn Lord Iddesleigh wassal għall-konklużjoni li ma kien hemm ebda possibiltà li Buhagiar jitwarrab qabel ma jmur jew jirtira l-isqof Scicluna.⁽²⁷⁾ Għalkemm din l-insistenza Ingliża kontra l-isqof il-ġdid seta' kelliha effett fuq dak li ġara wara fil-karriera episkopali ta' Buhagiar, s'issa dan

l-isqof kien jidher sod, determinat hafna f'xogħlu, kuraġġuż u ta' sinsla. Mizzi fl-istess waqt ha pożizzjoni progressiva favur li għandu jkun hemm indipendenza bejn il-Knisja u l-Istat.⁽²⁸⁾ Meta n-Nazzjonalisti Maltin qabblu l-qagħda f'Malta ma' dik ta' l-Irlanda,⁽²⁹⁾ il-gvernatur kien pront qabbel lill Mizzi mal-mexxej Irlandiż Parnell.⁽³⁰⁾

Is-segretarju ta' l-eżekuttiv tal-P.N., Benedi'tt Xuereb, kien kelliem lill-Avukat tal-Kuruna Carbone biex jara jistax jintlaħaq xi ftehim, xi **quid pro quo**, u kien tah x'jifhem li l-Knisja setgħet tghin lill-partit f'kampanja anti-kolonjalista. Għalkemm Carbone jintqal li kien wieġeb li l-Gvern ma kellu bżonn ebda rivoluzzjoni, m'hemmx dubju li fiċ-ċirkustanzi l-potenzjal ta' alleanza bejn il-partit immexxi minn Mizzi u l-Knisja Kattolika b'Buhagiar bħala isqof, seta' jimbarazza serjament lir-reġim... jekk ma tingħatax kostituzzjoni ġdida skond ix-xewqa popolari.

F'dan iż-żmien ukoll il-P.N. fetaħ kuntatti ma' żewġ persunaġġi influwenti fl-Ingilterra. Wieħed kien il-Konti Gerald Strickland, nofsu Malti, li kien qiegħed jistudja f'Cambridge. Dan beda jikteb favur il-ġhoti ta' kostituzzjoni rappreżentattiva lill-Maltin fl-istampa Ingliża, u fl-1886 stampa f'Cambridge, għand Deighton & Bell, ktejjeb bl-isem **Correspondence and Remarks on the Constitution of Malta**.

Il-persunaġġ l-ieħor kien Earl De La Warr, li Strickland wara żżewweġ lill bintu. De La Warr minn dejjem kien interessa ruħu fil-pollitika Ingliża dwar il-Mediterran, u dan għallhekk qajjem il-kwistjoni ta' Malta iżjed minn darba quddiem il-House of Lords.⁽³¹⁾

L-**Assemblea della Nobiltà Maltese** wkoll użat pressjoni favur it-talba tal-P.N., x'aktarx influwenzata minn Strickland iżjed mill-i minn Mizzi, permezz ta' Viscount Sidmouth, li ġieli tkellem f'isimhom ukoll fil-House of Lords.⁽³²⁾ Strickland naturalment kien f'kuntatt ma' Mizzi f'Malta, imma huwa kellu t-tip ta' kuntatti li Mizzi ma kellux: Mizzi lla kien aristokratiku, la kien għani, u wisq inqas kien demmu Ingliż jew imħallat ma'

ta' l-Ingliżi. Strickland għallhekk kien f'pożizzjoni tajba biex iġihin, bil-baži tiegħu fl-aristokrazija.

Tant hu hekk li Strickland kien jaf lil Sir Albert Woods. Woods kien Garter King of Arms, pożizzjoni għolja hafna fil-klassi nobbli Ingliża. Huwa kien ukoll, skond id-**Dictionary of National Biography**, il-Kap tač-Cerimonji tal-Mažunerija Ingliża (Grand Director of Ceremonies in Freemasonry).⁽³³⁾ Il-kitba ta' Strickland fl-istampa Ingliża wasslet għal kumment editorjali dwar il-qagħda ta' Malta f'**The Times** ta' Londra tat-28 ta' Settembru 1886. Iktar importanti minn dan, f'Diċembru ta' l-1886 Mizzi ddeċieda li jitla' Londra hu għal konsultazzjonijiet.⁽³⁴⁾

(vi) **It-Taqbida għal Kostituzzjoni Rappreżentattiva**

Sadattant, ġew sottomessi żewġ draftijiet ta' kostituzzjonijiet, waħda minn Mizzi u Strickland flimkien, u l-oħra minn Zaccaria Roncalli u avukat ieħor, Magri. Iz-żewġ proposti kienu jaqblu dwar l-essenzjal, gvern rappreżentattiv, imma kienu jiddiferixxu fid-dettalji u t-teknikalitajiet. Sadattant ukoll, il-Kunsill kompli bl-infami jixxallaw u l-gvernatur jaqa' għaž-żufjett. Għalkemm Kirton kien baqa' jsaħħan is-siġġu kien jidher ċar daqs il-kristall li din il-pantomina ma setgħetx tkompli. L-alternattiva awtoritarja kienet li tabolixxi l-Kunsill, imma ladarba Malta kienet inġhatat Kunsill ma kinitx haġa ħafifa għall-Ingilterra, bil-preċedenti kostituzzjonali tagħha, li taqbad u tabolih. Kif osserva Edward Wingfield: "ikun ġenn li żżid l-element rappreżentattiv, imma jkun diffiċli, jekk mhux anti-kostituzzjonali, li tneħħih."⁽³⁵⁾ Il-maġġoranza tal-Kunsill tal-Gvern kienu tal-fehma li kellhom isiru elezzjonijiet biex jimtlew il-postijiet vakanti ta' kunsillieri. Savona biss kien kontra. Huwa sostna li jekk jissejhu l-elezzjonijiet in-Nazzjonalisti jirridkolaw lil-Gvern b'izjed kandidati taž-żufjett. Savona qal li f'Malta l-Gvern rappreżentattiv ma kienx jaħdem. Għalhekk Savona tkellem kontra li ssir elezzjoni u minflok huwa ssuġġerixxa s-soppressjoni tal-kostituzzjoni u

hekk ikun jikkmanda l-gvernatur Ingliż waħdu, meġġjun minn Maltin li jagħtu xi pariri. Savona sehaq għalhekk li l-element rappreżentattiv jitneħħa għal kollox minn Malta u jhallu f'idejn is-Segretarju ta' l-Istat għall-Kolonji biex jirranġa l-aħ-ġar kostituzzjoni bid-dettalji kollha f'dan is-sens.⁽³⁶⁾ Fl-istess ħin li Savona kien qieghed jissuġġerixxi politika hekk retrograda u viljakka, Strickland għan-nom ta' Mizzi kien qieghed iwieghed lil-Under Secretary of State Sir Robert Herbert li n-Nazzjonalisti ma kellhom ebda intenzjoni u ma xtaqux ikomplu bil-politika taž-żufjett.⁽³⁷⁾ Irrispettivament minn dan, ma-dankollu, Savona ddisgusta anki lil-istess Ingliżi, li hu kien tant jammira u jiffavorixxi, mingħalih. Kliemu, osserva John Anderson, kien juri "l-ħdura kollha ta' wieħed rinegat."⁽³⁸⁾ Sir Robert Herbert, dak li sehaq ħafna fuq il-ħtieġa li l-Maltin jiġu ingliżizzati sabiex ma jkunx hemm ċans li jkunu pro-Taljani, wasal biex stagħġeb b'Savona. Hi stramba, osserva dan, kif Savona jista' jikkontempla u jissopponi li l-Gvern tal-Majestà Tagħha se jqis li jaqbad u jtajjar il-privileġġi kostituzzjonali tal-poplu Malti. Anki Hely-Hutchinson u Simmons fehmu li dak li xtaq Savona ma kienx possibbli wisq, u žgur mhux aċċettabbli għall-opinjoni pubblika Ingliża. Fi ftit kliem, Savona ġie, kif iġhidu, "izjed Ingliż mill-Ingliżi." U fl-istess ħin, u għalhekk, kontra l-Maltin iżjed minnhom. Prodott tagħhom iżjed minn Maltin oħra, Savona sab ruħu, aktarx bi skantament għalih, skartat mis-suppost mudelli tiegħu. Il-Malti jgħid li ma tistax tħobb lil Alla u x-xitan: jew wieħed jew l-ieħor; imma l-kollaboratur indigenu jfittex li jaqdi lit-tnejn, u sadanittant isir alla-xitan hu nnifsu. Isir bla koerenza, bla integrità, mostru, bla ruħ, ma jafx fejn se jagħti rasu. Il-kbira hi li l-esperjenza tillaudih u l-kilba għas-sodisfazzjon tibqa' tanimah; anki jekk mixgħuf minn ġewwa jmantni sura kemm jista' jkun azzarja, u jagħmel minn kollox biex ilaħħaq mač-ċirkostanzi li jinqalghu mingħajr qatt ma jista' jiċħad għal kollox l-intern imħawwad u žvijat tiegħu. Traġedja għalih u għal min ikollu x'jaqsam miegħu, il-kollaboratur indigenu hu personalità

maqsuma, raġel sgwidat u mnawwar minn żgħożitu, mimli b'ideat nofshom nejjin u bi pretensjonijiet skizofreniċi. Bhal persuna b'munqar ta' pappagall u denb ta' xadina, u li ma għandhiex mera. X'jibqa' fik meta titkellem favur il-jasar ta' niesek biex tinhabb, u minn fuq timpressjona hażin saħansitra lis-superjuri tiegħek li jibdew ituk il-ġenb? Hekk ġralu Savona.

Fl-Ingilterra dan kien iż-żmien tal-Home Rule Campaign għall-Irlanda, immexxija minn Gladstone. Kienet tqanqlet sewwa l-opinjoni pubblika Ingliża dwar il-jedd ta' awto-determinazzjoni tal-popli. Kien ukoll perijodu daqsxejn imħawwad b'għadd ta' ministri tal-kolonji differenti wiehed jilħaq wara l-ieħor wara biss ftit xhur. Il-P.N. tella' kampanja kbira favur kostituzzjoni rappreżentattiva. U l-gvernatur ma setax jinjora dan kollu. Tela' Londra hu wkoll, u ha lill-Avukat Carbone miegħu.⁽³⁹⁾

L-organizzazzjoni tal-P.N. bħalissa ġiet fl-aħjar tagħha. Fil-Belt infetaħ każin, x'aktarx li dan kien l-ewwel każin ta' partit politiku li qatt infetaħ f'pajjiżna. Il-każin issemma proprju għal Fortunat Mizzi: "Circolo Fortunato Mizzi." Dan il-każin seta' jservi bħala kwartieri ġenerali tal-partit, fil-Belt, u għalhekk il-laqqgħat ta' l-eżekuttiv setgħu jibdew isiru hawn, flok għand Mizzi jew fi djar privati jew xi llokanda żgħira. Il-każin beda jitmexxa minn kumitat maghruf bħala "l-Kumitat tad-Direzzjoni" (**Comitato di Direzione**) u s-segretarju kien Eliodoro Barbaro.⁽⁴⁰⁾ Barra minn hekk, twaqqaf ukoll kumitat ieħor fuq skala nazzjonali biex jaħdem għal proposti konkreti għal kostituzzjoni rappreżentattiva. Dan kien l-"Assemblea tač-Cittadini" (**Assemblea di Cittadini**). Riferenza čkejna iżda importanti dwar din l-Assemblea nsibuha b'konnessjoni mal-preżenza fiha ta' Dr. Salvatore Grech, li kien għamel żmien midhla sewwa ta' Savona. Barbaro kiteb li għalkemm Grech ma kienx membru tal-P.N. huwa kien jaqbel fil-prinċipju mal-proposti għal kostituzzjoni rappreżentattiva. Fi kliem ieħor, il-membri ta' l-Assemblea tač-Cittadini kienu Nazzjonalisti,

mentri Grech ma kienx membru tal-partit. Hi interessanti din id-distinzjoni għaliex tagħti 'l wiehed x'jifhem li kien hemm anki proċeduri milqugħa dwar kif wiehed isir membru tal-partit — mhux biżżejjed li jattendi għal xi laqqgħat imsejha minnu. Fin-nuqqas (sa fejn nafu aħna) ta' statuti qodma tal-P.N., u ta' tagħrif dwar tessera, ečč., dawn l-osservazzjonijiet jistgħu jindikaw livell ta' čerta reqqa fl-organizzazzjoni u fl-istruttura tal-partit anki f'dan iż-żmien bikri imma mqanqal u tabillhaqq formattiv. Kieku teżisti iżjed korrispondenza ta' Barbaro u oħrajn bħalu dwar dan il-każin u/jew din l-Assemblea wiehed ilkun jista' jipprečiza aħjar is-sura organizzattiva li kellu l-P.N. fis-snin 80.

L-Assemblea mbagħad hatret hi kumitat eżekuttiv. Dan l-eżekuttiv sar maghruf bħala "l-Kumitat tal-Hdax" (**Comitato degli Undici**), għax kien magħmul minn hdax-il persuna. Il-Kumitat tal-Hdax kellu l-inkarigu li jfassal kostituzzjoni ġdida u li jinneogzja għan-nom tal-partit, li minnu harġet l-Assemblea. Il-membri ta' dan il-Kumitat kienu: il-Baruni Azzopardi, Antonio Caruana, Dr. Emmanuele Caruana Gatto, Dr. Alesandro Chapelle, Antonio Cini, Dr. Oreste Grech Mifsud, Enrico Naudi, Dr. Salvatore Castaldi (rapporteur), il-Baruni Testaferrata Abela (Segretarju) u Dr. Fortunat Mizzi, President).⁽⁴¹⁾

L-elezzjonijiet għall-ħames sigġijiet vakanti fil-Kunsill kel-lhom isiru waqt li Mizzi kien imsiefer. Il-P.N. ħatar ħames kandidati rispettabbli, bħala turija tar-rieda tajba tiegħu li jintlahaq ftehim dwar ordni politiku ġdid. Il-kandidati kienu Dun Giuseppe Destefani, in-negozjant Paolo Sammut, in-Nobbli Goffredo Sceberras, il-Konti Geraldo Strickland u Mizzi nnifsu. Minn dawn il-kandidaturi joħroġ l-interess tal-partit li juri rappreżentanza fost il-klassijiet l-iżjed influwenti tas-soċjetà b'nies mill-kleru, mill-kummerč, mill-qorti u, iżjed mis-soltu, mill-aristokrazzija, minħabba li din kienet qiegħda tagħti palata anki fl-Ingilterra. L-ewwel tliet kandidati — Destefani, Sammut u Sceberras kellhom jirriżenjaw malli jitiqgħu, fil-waqt li Strick-

rand u Mizzi, skond il-programm elettorali, kellhom jirriżenjaw malli ierġgħu lura minn Londra. L-iskop ta' dan kien illi juri protesta dinjituża minflok protesta maħsuba biex twaqqa' għaż-żufjett. F'dan kien importanti wkoll il-P.N., għaliex elezzjoni trid tintrebaħ; ġusta kemm tkun ġusta l-kawża xorta waħda trid issir il-kampanja kontra l-avversarji. L-**electioneering** kien f'idejn Beneditt Xuereb, li kien qiegħed jaqdi funzjoni li tixbah lil dik ta' **party manager**. Kien Xuereb li introduċa l-ħames kandidati, inkluż Strickland, bħala "l-kandidati tal-Partit Nazzjonali."⁽⁴²⁾

Il-partit tal-Gvern ippruvaw ikebbu ftit entużjażmu kontra l-ġhotja ta' Gvern rappreżentattiv lil Malta, li-izjed bis-saħħa tal-gazzetta ta' kuljum ta' F.S. De Cesare, ir-**Risorgimento**. De Cesare kien persuna temperamentali, kultant laġħi u kultant aġressiv, imma x'aktarx pinnur. Għalhekk qatt ma tista' tgħid li kien Nazzjonalist. Ir-**Risorgimento** kienet meqjusa minn Mizzi u minn Roncali bħala l-portavuċi tar-reġim: u De Cesare, allura, bħala kollaboratur kolonjalista, li bħalu kien hemm għadd ġmielu ta' Maltin fil-kuritur tal-poter, għalkemm mhux daqstant fil-miftuħ. Savona, s'issa, kien meqjus bħala wieħed minnhom għalkemm il-"parir" tiegħu kontra li ssir elezzjoni kien għadu mistur fil-minuti tal-Kumitat Eżekuttiv. De Cesare kien beda, fl-1879, fuq in-naħa ta' Savona għad li kien jippożta ta' indipendenti; seba' snin wara nsibuh ftit jew wisq fuq l-istess naħa, kontra n-Nazzjonalisti Maltin. Fl-1887 De Cesare ttanta jsejjaħ **meeting** biex jirribatti l-kampanja Nazzjonalista. Ippjana li jagħmel **meeting** il-Furjana biex jaħbat fil-ħin u fil-ġurnata ma' **meeting** Nazzjonalista fil-Belt. Gharralu bl-ikreh.⁽⁴³⁾ Kien hemm imbagħad dawk il-ġeremiji li ma se'għux jifhmu jew jaċċettaw li l-Maltin seta' jkollhom gvern rappreżentattiv. Wieħed minnhom kien l-editur tal-**Malta Times**, gazzetta x'aktarx indipendenti għad li pro-Ingliża. Dan qal li l-Maltin żgur kienu "se jiġu ddiżappuntati."⁽⁴⁴⁾ Fost il-kleru wkoll kien hemm elementi beżżiegħa u suspettużi. Is-suspettużi kienu jippuntaw lejn Strickland bħala

bniedem li ma tistax tafdah. Il-beżżiegħa kienu jaħsbu li bil-gvern rappreżentattiv il-Knisja Kattolika setgħet tiflew xi jeddi jiet u privileġġi mill-kelliha, u xtaqu garanzija li dan ma jiġrix. Il-gazzetta **Fede ed Azione**, li kienet twaqqfet mis-Società Promotrice Cattolica Maltese fl-1872, hadet linja u esprimiet ruħha b'mod anti-Nazzjonalista u reazzjonarju. Hi qalet li l-P.N. kien ha' proporzjonijiet ġganteski meta haddan tant elementi fih, inklużi elementi li setgħu jissejhu eteroġeneji, sabiex jiddefendi "l-kawża nazzjonali" u, žiedet tgħid din, mhux biex jikseb għamla determinata ta' kostituzzjoni. L-argument kien ukoll li l-proġett Mizzi-Strickland għal gvern rappreżentattiv ma kellux jiħawwad ma' l-elezzjoni li kienet qiegħda ssir għall-Kunsill izda kellu jiġi diskuss għalih waħdu. Hi beżgħet, bla dubju, li r-rebħa Nazzjonalista fl-elezzjoni kienet se tiġi interpretata bħala mandat popolari favur il-gvern rappreżentattiv.⁽⁴⁵⁾

Ix-xewqa għal gvern rappreżentattiv kienet tant kbira, izda, u mifruxa fost il-poplu anki bħala ideal, illi l-P.N. f'din l-epoka kien igawdi appoġġ u rispett kbir. Tant hu hekk, li Savona stess reġa' bdielu dwar l-aħjar forma ta' gvern għal Malta. Ippreżenta skema "ġdida" lil-Eżekuttiv għal riforma kostituzzjonali li fi kliem Hely-Hutchinson kienet "kuntradizzjoni assoluta ta' dak li kien sostna qabel." Kien jidher minn rapport f'**The Times** ta' Londra, qal Savona, li l-Ministru tal-Kolonji kien wiegħed lil Dr. Mizzi riforma fil-kostituzzjoni li kienet se tagħti lil-Maltin kontroll sħiħ fuq affarijiet lokali. Allura, kompli dan, la hu hekk, hu (Savona) kien jidhirlu li l-proposti (fl-istess direzzjoni) li kien qiegħed jippreżenta hu (Savona) kienu l-inqas oġġezzjonabbli ("the least open to objection"). Jekk ma kienx possibbli li l-element rappreżentattiv jitneħħa għal kollu, qal Savona, l-alternattiva waħdanija kienet l-ġhotja ta' kostituzzjoni ġdida li tissodisfa lil-maġġoranza tal-poplu. Gabirjola li bil-kemm titwemmen, imma dik hi l-istorja.⁽⁴⁶⁾

Dan kien il-mument. Mizzi minn Londra indirizza iżjed

minn appell wiehed lill-Maltin, appelli kommoventi u qawwi-
jin li jheggu lil kulhadd jinghaqad wara l-istandard Nazzjo-
nalista Malti favur il-kawża rappreżentattiva. Kienu appelli
indirizzati prinċipalment lejn l-eletturi minhabba l-elezzjoni;
iżda fuqhom insibu wkoll l-isbaħ espressjoni u turija ta' ideal,
ta' impenn, u ta' twemmin Nazzjonalista. Mizzi juri, kif dejjem
wera, ix-xewqa tiegħu umanitarja xejn inqas milli liberali —
żewġ kostitwenti essenzjali tan-nazzjonalizmu Malti. Huwa
jitkellem dwar it-trattament hażin lill-Maltin bħala ċittadini u
bħala bnedmin minhabba r-regim kolonjali, trattament b'me-
todi u b'sistemi inumani u ripressivi. L-Ingliżi, iġhid Mizzi,
jitrattaw lill-Maltin bħala lsiera, bħala oġġett ta' merkanzija,
waqt li l-Maltin kienu bnedmin bħal bnedmin oħra u kien haqq-
hom bħal haddiehor li jkollhom rajhom f'idejhom. Huwa wissa
lill-poplu kontra l-kollaboraturi kolonjalisti, bħal Savona, li
kienu bażużli u lagħqa ta' l-Ingliżi u riedu minghandhom dak
li ma ridux għall-poplu. Dawn l-appelli ta' Mizzi, li jmisshom
jingabru flimkien ma' diskorsi kbar oħrajn tiegħu, ifissru fil-
waqt li jissimbolizzaw il-messaġġ u l-moviment Nazzjonalista
Malti fil-quċċata tiegħu wara seba' snin shaħ ta' taqbid għat-
telgħa.⁽⁴⁷⁾

Ma kinux bla effett l-appelli tal-mexxej Nazzjonalista. Il-
hames kandidati tal-P.N. telgħu mingħajr ma ġew ikkontestati
minn hadd.⁽⁴⁸⁾ Il-gvernatur tant hadha bi kbira li lanqas biss
indenja ruhu jinforma lill-Colonial Office bid-disfatta li kien
sofra l-partit kolonjalista.⁽⁴⁹⁾ F'April hargu d-draft letters
patent tal-kostituzzjoni l-ġdida, li l-verżjoni finali tagħha har-
ġet imbagħad fil-letters patent tat-12 ta' Diċembru, li ġew
promulgati fit-22 ta' Diċembru 1887. Għall-ewwel darba fl-
istorja tagħna, bis-saħħa tal-Partit Nazzjonalista, Malta kellha
gvern rappreżentattiv: maġġoranza ta' deputati eletti fil-Kunsill
b'jeddijiet fuq l-ispiza pubblika, u bi tlieta minnhom bi dritt
li jkun fil-Kunsill Eżekuttiv f'kapaċità konsultattiva. F'din il-
glieda kien sar u ssawwar ukoll il-partit Nazzjonalista ta'
Malta.

(vii) Ir-Rebħa Elettorali ta' l-1888

Fl-ewwel elezzjoni li saret taht gvern rappreżentattiv, li
ġiet ikkontestata wkoll minn Savona (li rriżenja mill-Gvern)
bħala mexxej tar-Reform Party, il-P.N. rebħ is-siġġijiet kol-
lha.⁽⁵⁰⁾ Għall-ewwel u l-aħħar darba fl-istorja ta' Malta, il-
membri kollha li ġew eletti fil-Legislatura f'elezzjoni ġenerali,
kienu ta' partit wiehed. Il-kampanja elettorali kienet miċnija
l-iżjed fuq il-kostituzzjoni l-ġdida li l-P.N. kien jappoġġjaha u
l-partit ta' Savona jikkritikaha. Il-manifesti taż-żewġ partiti
juru milli kemm naħa kif ukoll l-oħra kienu għaddejja minn żmien
ta' tranżizzjoni u għalhekk il-klima politika kienet bdiet tiegħu
xejra ġdida.

Fil-qofol tagħha din il-bidla kienet kollha effett tal-kostituz-
zjoni nnifisha. Niehdu l-Partit Riformista l-ewwel. Fl-1887
Savona kien irriżenja minn Direttur ta' l-Edukazzjoni bil-pro-
testa li l-kostituzzjoni ma kinitx tajba biżżejjed u kienet thalli
"l-egħżeż interessi tal-Maltin għar-rieda tal-Gvern." Dan is-
sens 'filantropiku' ġdid f'Savona, li mil-lejl għan-nhar inbidel
minn kollaboratur għal avversarju, ma kien konvinċenti xejn.
L-istess bażużli li ftit snin qabel kien qiegħed jissuġġerixxi
prattikament dittatorjat mill-gvernatur, issa kien qiegħed joġ-
ġezzjona bl-aħrax għall-poter li l-istess Gvernatur kellu li
jżomm xi vot jew riżoluzzjoni li tkun għaddiet mill-Kunsill.
L-istess lagħqi li sa ftit snin qabel kien kuntent idahħal salarju
ta' £500 fis-sena bħala Direttur ta' l-Edukazzjoni issa ddiġara
ruhu kontra s-salarju ta' £300 fis-sena lit-tliet membri fil-
Kunsill Eżekuttiv.⁽⁵¹⁾ L-ostilità ta' Savona lejn il-Gvern kom-
priet tispikka aktar meta l-manifest tal-partit tiegħu ppropona
li jitnaqqsu l-pagi tal-Gvernatur, is-Segretarju Prinċipali, il-
Prim Imħallef, u l-Avukat tal-Kuruna, u li Malta ma kellhiex
tibqa' thallas il-kontribuzzjoni militari ta' £5000 fis-sena.

Fl-istess hin insibu li f'din il-kampanja elettorali l-P.R.
beda jiddependi aktar mir-**Risorgimento** ta' De Cesare milli
mill-**Malta Standard** li kienet ixxaqleb aktar favur il-Gvern.
Fil-fatt il-kampanja kollha kienet Savonjana aktar milli Rifor-

mista, iżda meta wiehed iqis l-iskopijiet personali li kellu Savona għall-gejjieni, din il-bidla tikseb sens akbar. L-għan aħhari ta' Savona kien li jiġbed il-popolarità li kien tilef fit-tmeninijiet bħala renegat u kollaboratur, u li jerġa' jibni ruħu fil-kamp politiku lokali bħala mexxej tal-poplu. Savona beda jipprevedi Kunsill maħkum mill-partit ta' Mizzi waqt li, min-naħa l-oħra, huwa kien kisirha bl-ikreh ma' Hely Hutchinson dwar kummissjoni li nhatret biex tinvestiga t-tmexxija ta' l-Università. Sir Victor Houlton, min-naħa tiegħu, kien tal-fehma li Savona rriżenja sempliċement għall-fatt li taht gvern rappreżentattiv seta' jibbrilla aktar.⁽⁵²⁾ Savona, għalhekk, kien sar ex-kollaboratur f'kuntest fejn "min mhux magħna kontra tagħna." Din kienet l-opportunità tad-deheb għal Savona li jieħu l-pożer minn direzzjoni dijametrikament differenti minn dik ta' qabel.

Il-P.N. hareġ b'manifest aktar moderat u kredibbli bil-għan li jara l-kostituzzjoni tirnexxi u tagħti frott tajjeb. In-Nazzjonalisti kienu għaqlin biżżejjed li ma jgarrfux dak kollu li kienu bnew billi jaddottaw politika ta' konfront. Bhas-soltu, il-manifest kien jiddefendi "ir-Reliġjon tagħna, l-Ordni Pubblika u l-Proprietà Privata," u kkommetta ruħu biex jara l-iżvilupp progressiv tal-kostituzzjoni. Il-partit xtaq li s-salarji ta' tliet membri mhux uffiċjali tal-Kunsill Eżekuttiv jitneħhew minn fuq il-Lista Ċivili biex b'hekk dawn jiġu direttament responsabbli lejn il-Legislatura u fil-każ li jgħaddi vot ta' sfiducja fihom, dawn il-membri jkollhom jirriżenjaw.⁽⁵³⁾

Dwar il-kwistjoni tal-Lingwa, in-Nazzjonalisti kienu lesti li jaslu għal kompromess li jinkoraġġixxi kemm it-Taljan kif ukoll l-Ingliż iżda qatt ma kienu lesti li jhallu dan ta' l-aħhar jieħu post l-ieħor.

Il-qagħda soċjali lanqas ma kienet minsija mill-partit u hawnhekk insibuh jipproponi titjib fil-kundizzjonijiet sanitarji fl-irhula, u l-estensjoni ta' l-illma lil dawk il-postijiet li kienu għadhom minghajru. Il-partit ried ukoll jimmodifika l-ligijiet penali u ipotekarji waqt li jemenda l-Liġi ta' l-Istampa b'mod

li jitneħħa l-abbuż minghajr ma titnaqqas il-libertà tal-kelma.

Hawn jaqbel li wiehed jifli l-kostituzzjoni aktar mill-qrib. L-għoti ta' element rappreżentattiv kien ċertament pass eqreb lejn id-demokratizzazzjoni ta' Malta. Barra minn hekk, il-fatt li t-tliet membri mhux uffiċjali fil-Kunsill Eżekuttiv kellhom jinghażlu mis-sezzjoni li tgawdi maġġoranza fl-Assemblea Legislattiva, kien juri biċ-ċar li l-Gvern kien lest li jirrikonoxxi s-sistema partitarja. Għalhekk dawn il-membri kellhom jitqiesu bħala rappreżentanti tal-partit ewlieni fil-pajjiż. Iżda f'kuntest kolonjali demokratizzazzjoni shiha hi biss holma li diffiċli, jekk mhux impossibbli, titwettag; u l-Gvern Kolonjali ma kienx daqshekk karitattiv u twajjeb li jhalli r-riedni tal-pajjiż f'idejn id-deputati eletti fil-Kunsill. Ma' l-ewwel daqqa ta' għajn, il-hatra ta' tliet deputati fil-Kunsill Eżekuttiv kienet tindika li għall-ewwel darba r-rappreżentanti tal-poplu kellhom jinghataw responsabbiltà ministerjali, iżda fil-fatt din kienet aktar ta' fixkla milli ta' għajnuna għal hafna raġunijiet. Dawn il-membri kienu ser jibqgħu jservu fil-Kunsill tal-Gvern waqt li jaqdu l-funzjoni tagħhom fl-Eżekuttiv bir-riżultat li dejjem ikunu fil-minoranza fil-Kunsill li jieħu d-deċiżjonijiet u f'maġġoranza fil-Kunsill li kien biss jiddibattihom. Għalhekk setgħu jieħdu sehem fil-proċess ta' deċiżjoni fuq livell eżekuttiv iżda ma kellhom ebda kontroll fuqu. Mifrudin mill-partit tagħhom bil-pożizzjoni mħallsa li kellhom u limitati fil-kapaċità tagħhom ta' konsultazzjoni, dawn il-membri la kienu rappreżentattivi u lanqas eżekuttivi.

Għalhekk il-prinċipji suppost demokratiċi tal-kostituzzjoni sfaw imdgħajfin min-natura tal-kostituzzjoni nnifisha. Il-partit ewlieni qatt ma kellu s-setgħa li jagħzel hu lir-rappreżentanti fil-Kunsill Eżekuttiv — din kellha tkun deċiżjoni esklussivament tal-Gvernatur. L-uniku kontroll li kellha l-maġġoranza fuq dawn il-membri kien li tirtira l-appoġġ tagħha u b'hekk iċċaħhadhom mill-istess bażi li kienet serviet bħala premessa għall-għażla tagħhom fil-bidu nett. Iżda biex ikun jista' jagħ-

mel dan, il-partit ried ikun f'saħħtu biżżejjed li ma jinqasamx fil-proċess. Minn din is-sitwazzjoni kellu ħafna x'jiggrwadanja l-partit fil-minoranza bil-li jikkwalifika li jkollu l-membri tiegħu magħżula fl-Eżekuttiv mill-Gvernatur. Minħabba dan, kien fl-interess tal-partit li jgawdi magġoranza li jikkollabora kemm jista' jkun mal-Gvern permezz tal-membri tiegħu fil-Kunsill Eżekuttiv. Dawn il-membri kellhom ir-responsabbiltà li jżewġu l-eżiġenzi ta' l-amministrazzjoni mar-rieda tal-partit. Min-naħa l-oħra, il-qagħda mwiegħra tagħhom kienet se tkun il-mira ta' l-attakki tal-partit fl-oppożizzjoni li dejjem ifittex li jsaħħaħ il-bażi tiegħu b'akkużi ta' tradiment u opportuniżmu.

Fl-ewwel elezzjoni, taħt din il-kostituzzjoni ġdida, madankollu, il-problemi ma tqajmux għar-raġuni li, kif għedna diġà, il-P.N. xtaq li jara l-kostituzzjoni tinexxi, u l-amministrazzjoni ma riditx tisfratta din il-forma ġdida ta' gvern. Iżda minkejja dak kollu li ntqal fil-manifesti, favur jew kontra l-kostituzzjoni, l-għażla għall-eletturi baqgħet dik bejn Mizzi u Savona. L-uċuħ fil-partit ta' Savona baqgħu bejn wieħed u ieħor l-istess b'nies bħal Dr. Salvatore Grech, Dr. Francesco Adami, il-Markiz Saverio De Piro u l-Markeżino De Piro C.M.G. jikkontestaw l-elezzjoni. Min-naħa l-oħra nsibu li fil-lista tal-P.N. bdew jidhru ismijiet godda bħall-Baruni Calcedonio Azzopardi (tas-Società Economico-Agraria), Mons. Paolo Cachia, l-Arcipriet Teodoro Galea, l-Avukati Oreste Grech Mifsud, Baruni Alessandro Chapelle u Eduardo Vella, u n-neguzjanti Paolo Sammut, Antonio Lanzon u Enrico Naudi; ebda wieħed minn dawn ma kien ikkontesta xi elezzjoni mal-P.N. qabel. Din kienet indikazzjoni ċara li l-Partit kien qiegħed aktar ma jmur jtkattar u jissawwar. Id-dominazzjoni qawwija tal-personalitajiet tal-mexxejja ma naqsitx. Iż-żewġ partiti kienu għadhom fi stadju formattiv u għalhekk bilfors li dawk li ħolquh kellhom jiġu identifikati miegħu. Il-mexxej baqa' dejjem jiddomina bħala entità ċentrali, indispensabbli u inseparabbli: il-fus li jdur fuqu l-partit. Anzi wieħed jista' jgħid li ma setax ikun hemm P.N. mingħajr il-preżenza kariżmatika ta' Mizzi, bħalma ma

setax ikun hemm R.P. mingħajr Savona, li f'din l-elezzjoni ta' l-1888 mexxa lill-partit tiegħu lejn telfa shiha.

(viii) L-Iskandlu ta' Simiana

L-elezzjoni li, skond Simmons, tant qanqlat ferment kienet imħassra b'incident li Savona uża biex jiġġustifika t-telfa tiegħu u min-naħa l-oħra għen biex jiskredita lill-amministrazzjoni. Dak inhar li tħabbu r-riżultati ta' l-elezzjoni (8 ta' Marzu 1888), l-editur tal-ġurnal **Il Popolo**, Gabriele Simiana, xehed quddiem lin-Nutar F. Caruana Dingli li kien ġie mxahham mis-Suprintendent tal-Pulizija, il-Kaptan Richard Casolani, biex ma jibqax jappoġġja lill-Savona permezz tal-ġurnal tiegħu u min-flok jibda jkteb favur Mizzi. Wara sħarriġ li sar fil-magħluq taħt id-direzzjoni tal-Gvernatur Simmons, irriżulta li l-allegazzjoni kienet minnha. Simiana kien ġie avviciinat minn ċertu Gaetano Borg, li kien messaġġier fl-Uffiċċju tas-Segretarju Prinċipali, u mogħti £10 (5 tad-deheb u 5 tal-fidda) li kienu ttieħdu mill-fondi ta' riserva tas-Servizz Sigriet tal-Pulizija. Il-Kaptan Casolani (bniedem marid li miet ftit wara l-incident) aċċetta li jerfa' r-responsabbiltà kollha u ammetta li hallas lil Simiana £10 "bħala sussidju lil **Il Popolo** li tagħha hu (jiġifieri Simiana) huwa l-editur bl-intenzjoni li jwaqqaf attakki insolenti li kienu qed jidhru kontra Dr. Mizzi u l-partit tiegħu, u li setgħu jqanqlu nkwieta serju."

Din il-verżjoni tal-każ ma kinitx taqbel għal kollox ma' dik li nġhatat minn Borg li qal li Simiana kien ġie mitlub jappoġġja lill-P.N. u jattakka lil Savona, u li hu (Borg) kien aċċetta l-bieċa xogħol "bil-hsieb li naqdi lil dawk li impjegawni." Qatt ma hareġ ċar għal min kien qed jirreferi Borg, jekk hux għal xi partit jew jekk il-persuna mdaħħla kienx xi haddieħor barra Casolani.

Simiana nnifsu kien bniedem ta' karattru dubjuż. Fl-1875 kien tkeċċa mis-Servizz Pubbliku wara li ġie mixli li kien imdaħħal fil-prostituzzjoni u l-logħob ta' l-azzard, u safa' arrestat għaliex ma wassalx għad-djun li kellu. Il-ġurnal tiegħu

Kien jiddellitta b'karikaturi u satiri li kienu jappellaw ghal sez-
zjoni żghira tal-poplu. Għalhekk ma kienx ser jagħmel diffe-
renza jekk mill-lejl għan-nhar l-opinjoni tal-ġurnal inbidlet.
Għaldaqstant ma kienx hemm raġuni validi għaliex ingħażel
Il Popolo għal din il-biċċa xogħol, iżda huwa żgur li bosta
drabi qabel Simiana kien għamel bosta favuri lil Casolani. Li
kieku l-għan veru kien li tiġi influwenzata l-opinjoni pubblika
kienu jintgħażlu ġurnali aktar influwenti bħar-**Risorgimento** u
l-**Public Opinion**.

Dan il-każ ta' korruzzjoni seta' halla tebgħa kerha fuq il-
Partit Nazzjonalista. Iżda mill-korrispondenza li għaddiet bejn
Mizzi u Simiana, l-aktar mit-twissijiet tal-mexxej tal-P.N.,
jidher li dan mhux biss ma kellux x'jaqsam mal-każ iżda kien
għal kollox kontra dan l-aġir. F'wahda mit-tliet ittri li bagħat
Mizzi lil Simiana dan johroġ ċar hafna. Insibu wkoll referenzi
għal wiehed Costantino Speranza li flimkien ma' ieħor Dome-
nico Pace, kien kimpliċi ma' Simiana:

"Dawn l-affarijiet ma joghġbunx," kiteb Mizzi, "u ma
nistax napprovohom; sinċerament ngħidlek li ma rridx ikolli
x'naqsam magħhom... Ngħidlek il-verità nibża' illi Speranza
qiegħed jithallas mill-egħdewwa biex jitkellem favur tagħna
u jagħti wiehed x'jifhem li qiegħed jithallas minna... Nitolbok
biex ma ddahħalnix fi hwejjegħ li jien ma napprovax bis-sħiħ.
Nagħtik parir biex inti tagħmel l-istess haġa u tibgħat jixxejru
lil Speranza u lil nies imħallsa bħalu. Tindahalx f'affarijiet
bħal dawn għaliex ma jagħmlux ġid lil min jicċappas bil-
korruzzjoni. U jekk xi hadd minn tagħna qallek biex tindahal,
tagħmel tajjeb jekk tghidli bih halli nagħtih hasla kif jixraqqu."

Meta l-każ wasal quddiem il-Kunsill Eżekuttiv, Mizzi biss
kien lest li jieħdu quddiem il-Qorti. Kien x'kien l-iskop ta'
dan l-iskandlu fl-aħħar mill-aħħar għamel aktar hsara lill-
gvern, l-aktar lis-Segretarju Prinċipali, Hutchinson, milli lill-
Partit Reformista. Anzi Savona seta' jagħmel kapital minnu.
Public Opinion, fit-taqsima ġdida tagħha bit-Taljan, bdiet
tixli lil Hutchinson giddieb iżda dan xorta ma ħarrkx lill-

ġurnal b'libell. Min-naħa tiegħu Simiana fetaħ pubblikament,
permezz ta' **Il Popolo**, sfida lill-gvern u akkuża ċerti impje-
gati mal-gvern li għamlu minn kollox biex jikkorrompuh. Sim-
mons ma ta ebda twegħiba għal dawn l-allegazzjonijiet u dan
ukoll ma wasalx biex jagħmel libell **lill-Il Popolo** għaliex, qal,
ma kinitx "denja ta' daqshekk attenzjoni". Iżda dell ikreh
kien intefa' fuq hafna ismijiet bħal Casolani, is-Segretarju
Prinċipali Hely Hutchinson, l-assistent tiegħu De Petri, l-As-
sistent Supretendent tal-Pulizija Melitone Caruana, iċ-Chief
Police Clerk Edward Barbara u xi ftit oħrajn. Kulma wehel
Casolani kienet ċanfira u li jrodd il-flus lura. Kienet sen-
tenza dgħajfa meta wiehed iqis li l-każ kien jimplika indhul
sfaċċat u anti-kostituzzjonali fil-politika lokali.

Savona akkuża lill-gvern li kollox sar biex jiffavorixxi lill-
"bażużli tal-Palazz" (b'referenza għall-P.N.) u biex itellf
lil dawk il-kandidati li kellihom il-kuraġġ jopponu lill-gvern.⁽⁵⁴⁾
Skond Savona l-elezzjoni kienet invalida, iżda minkejja dawn
l-allegazzjonijiet il-probabbiltà hi li kieku ma seħħx l-iskandlu
Savona xorta waħda ma kienx jirbaħ l-elezzjoni.

L-elezzjoni ta' Marzu 1888 għalhekk kompliet isseddaq ir-
rispett li kien qed igawdi l-Partit Nazzjonalista li s'issa diġà
kellu mekkanizmu intern organizzat: mexxej li għamel isem
għalih, ġurnal ta' kuljum, kumitat eżekuttiv, 'party manager',
kwartieri ġenerali, u fuq kollox ideoloġija milqugħa. Il-movi-
ment Nazzjonalista f'dawn is-snin kien qawwi u kapaċi jim-
mobilizza appoġġ fuq livell nazzjonali. Fl-ewwel tmien snin
biss ta' ħajtu kien irnexxielu jqanqal is-sisien tas-soċjetà Mal-
tija. Tassew li dawk li jmexxu kienu ġejjin mill-klassi ta'
l-iskola', speċjalment il-professjonisti u l-qassisin, iżda huwa
importanti li wiehed jifhem li dawn irnexxiellhom jikkomuni-
kaw b'mod dirett mal-massa li kienet tiffurma l-bażi tal-
partit. Dak li beda bħala idea b'karattru intelllettwali nfirex
qaib l-elettorat u holoq kuxjenza ġdida fil-poplu, kuxjenza
li kienet tappella għall-wirt storiku u kulturali ta' ġens li
għandu jeddijiet ġuridiċi u kostituzzjonali. Il-preokkupazzjoni

kien jiddelitta b'karikaturi u satiri li kienu jappellaw ghal sez-
zjoni żghira tal-poplu. Għalhekk ma kienx ser jagħmel diffe-
renza jekk mill-lejl għan-nhar l-opinjoni tal-ġurnal inbidlet.
Għaldaqstant ma kienx hemm raġuni validi għaliex ingħażel
Il Popolo għal din il-biċċa xogħol, iżda huwa żgur li bosta
drabi qabel Simiana kien għamel bosta favuri lil Casolani. Li
kieku l-għan veru kien li tiġi influwenzata l-opinjoni pubblika
kienu jintgħażlu ġurnali aktar influwenti bħar-**Risorgimento** u
l-**Public Opinion**.

Dan il-każ ta' korruzzjoni seta' halla tebgħa kerha fuq il-
Partit Nazzjonalista. Iżda mill-korrispondenza li għaddiet bejn
Mizzi u Simiana, l-aktar mit-twissijiet tal-mexxej tal-P.N.,
jidher li dan mhux biss ma kellux x'jaqsam mal-każ iżda kien
għal kollox kontra dan l-aġir. F'wahda mit-tliet ittri li bagħat
Mizzi lil Simiana dan johroġ ċar hafna. Insibu wkoll referenzi
għal wiehed Costantino Speranza li flimkien ma' ieħor Dome-
nico Pace, kien kimpliċi ma' Simiana:

"Dawn l-affarijiet ma joghġbunx," kiteb Mizzi, "u ma
nistax napprovohom; sinċerament ngħidlek li ma rridx ikolli
x'naqsam magħhom... Ngħidlek il-verità nibza' lil Speranza
qiegħed jithallas mill-egħdewwa biex jitkellem favur tagħna
u jagħti wiehed x'jifhem li qiegħed jithallas minna... Nitolbok
biex ma ddaħħalnix fi hwejjegħ li jien ma napprovax bis-siġh.
Nagħtik parir biex inti tagħmel l-istess haġa u tibgħat jixxejru
lil Speranza u lil nies imħallsa bħalu. Tindaħalx f'affarijiet
bħal dawn għaliex ma jagħmlux għid lil min jicċappas bil-
korruzzjoni. U jekk xi hadd minn tagħna qallek biex tindaħal,
jagħmel tajjeb jekk tghidli bih halli nagħtih hasla kif jixraqtu."

Meta l-każ wasal quddiem il-Kunsill Eżekuttiv, Mizzi biss
kien lest li jieħdu quddiem il-Qorti. Kien x'kien l-iskop ta'
dan l-iskandlu fl-aħħar mill-aħħar għamel aktar hsara lill-
gvern, l-aktar lis-Segretarju Prinċipali, Hutchinson, milli lill-
Partit Riformista. Anzi Savona seta' jagħmel kapital minnu.
Public Opinion, fit-taqsima għdida tagħha bit-Taljan, bdiet
tixli lil Hutchinson giddieb iżda dan xorta ma ħarrikk lill-

ġurnal b'libell. Min-naħa tiegħu Simiana fetaħ pubblikament,
permezz ta' **Il Popolo**, sfida lill-gvern u akkuża ċerti impje-
gati mal-gvern li għamlu minn kollox biex jikkorrompuh. Sim-
mons ma ta ebda twegħiba għal dawn l-allegazzjonijiet u dan
ukoll ma wasalx biex jagħmel libell **lill-Il Popolo** għaliex, qal,
ma kinitx "denja ta' daqshekk attenzjoni". Iżda dell ikreh
kien intefa' fuq hafna ismijiet bħal Casolani, is-Segretarju
Prinċipali Hely Hutchinson, l-assistent tiegħu De Petri, l-As-
sistent Supretendent tal-Pulizija Melitone Caruana, iċ-Chief
Police Clerk Edward Barbara u xi ftit oħrajn. Kulma wehel
Casolani kienet ċanfira u li jrodd il-flus lura. Kienet sen-
tenza dgħajfa meta wiehed iqis li l-każ kien jimplika indhii
sfaċċat u anti-kostituzzjonali fil-politika lokali.

Savona akkuża lill-gvern li kollox sar biex jiffavorixxi lill-
"bażużli tal-Palazz" (b'referenza għall-P.N.) u biex itellef
lil dawk il-kandidati li kellihom il-kuraġġ jopponu lill-gvern.⁽⁵⁴⁾
Skond Savona l-elezzjoni kienet invalida, iżda minkejja dawn
l-allegazzjonijiet il-probabbiltà hi li kieku ma seħħx l-iskandlu
Savona xorta waħda ma kienx jirbah l-elezzjoni.

L-elezzjoni ta' Marzu 1888 għalhekk kompliet isseddaq ir-
rispett li kien qed igawdi l-Partit Nazzjonalista li s'issa diġà
kellu mekkaniżmu intern organizzat: mexxej li għamel isem
għalih, ġurnal ta' kuljum, kumitat eżekuttiv, 'party manager',
kwartieri ġenerali, u fuq kollox ideoloġija milqugħa. Il-movi-
ment Nazzjonalista f'dawn is-snin kien qawwi u kapaċi jim-
mobilizza appoġġ fuq livell nazzjonali. Fl-ewwel tmien snin
biss ta' ħajtu kien irnexxielu jqanqal is-sisien tas-soċjetà Mal-
tija. Tassew li dawk li jmexxu kienu ġejjin mill-klassi ta'
l-iskola', speċjalment il-professjonisti u l-qassisin, iżda huwa
importanti li wiehed jifhem li dawn irnexxiellhom jikkomuni-
kaw b'mod dirett mal-massa li kienet tiffurma l-bażi tal-
partit. Dak li beda bħala idea b'karattru intellettwali nfirex
qalb l-elettorat u holoq kuxjenza għdida fil-poplu, kuxjenza
li kienet tappella għall-wirt storiku u kulturali ta' ġens li
għandu jeddijiet ġuridiċi u kostituzzjonali. Il-preokkupazzjoni

tal-P.N. b'jeddijiet politiċi — forsi għad-detriment tal-progress soċjali f'dik li hi modernizzazzjoni, iżda preokkupazzjoni li kienet tqis lil Malta bħala entità politika mehlusa minn kull xkiel fir-reżistenza għall-assimilazzjoni u inklinazzjonijiet merċenarji — biddlet lin-Nazzjonalizmu Malti f'qawwa rivoluzzjonarja, qawwa li kattret dinamika ġdida fis-soċjetà Maltija. A. D. Smith fl-istudju tiegħu "Theories of Nationalism" iġhid dan: "Jekk il-kelma 'rivoluzzjoni' tfisser qabel xejn ri-organizzazzjoni politika, ikollna nammettu li n-Nazzjonalizmu hu moviment rivoluzzjonarju... Għalkemm mhux dejjem vjolenti fil-metodi li jinqeda bihom, dejjem għandu għadd ta' talbiet appoġġjati minn theddida li hi potenzjalment vjolenti..."⁽⁵⁵⁾

L-għoti ta' Gvern Rappreżentattiv kien kemm vindikazzjoni tal-imġhoddi kif ukoll lezzjoni għal-gejjieni u wera biċ-ċar li anki f'kundest kolonjalista daqshekk oppressiv, Partit Nazzjonalista organizzat bis-serjetà kelli hafna x'jikseb għal pajjiżu. L-isfida quddiem il-P.N. issa kienet li jhaddem il-Kostituzzjoni.

Taqsim 3

IL-PARTITI POLITIĊI TAHT KOSTITUZZJONI RAPPREŻENTATTIVA

(i) Il-Ħatra ta' Strickland Bħala Segretarju Prinċipali

Kemm kienet ser tirnexxi l-Kostituzzjoni kien jiddependi minn bosta fatturi li kienu qed jaħdmu fl-istess hin. Gvern Rappreżentattiv minnu nnifsu fih hafna limitazzjonijiet, fis-sens li dan hu nofs triq bejn amministrazzjoni kolonjali u gvern responsabbli. L-għan tal-Kostituzzjoni għalhekk kien li tprova jintlaħaq bilanċ bejn l-interessi taż-żewġ naħiet estremi, u fl-istess hin kontradittorji, li kienu jeżistu f'Malta. Iżda i'fortizza/kolonja l-preokkupazzjoni ta' l-amministrazzjoni dwar sigurtà kienet tisboq kull jedd ċivili, u l-vittma f'każ bħal dan kien ser ikun dejjem il-Malti. Għalhekk il-P.N. kien ser ikollu biċċa xogħol iebsa u jwettaq dak li daħal għalih. Iżjed fid-dawl ta' żviluppi ġodda li biddlu għall-aħħar il-oixra ta' l-allinjamenti politiċi f'Malta.

L-għaxar snin bejn l-1888 u l-1898 kienu influwenzati minn tliet ġrajjet li hallew marka qawwija fuq il-politika Maltija. L-ewwelnett hemm il-ħatra ta' Strickland bħala Segretarju Prinċipali fl-1888. It-tieni ġrajja kienet ir-riżenja ta' Mizzi mill-hajja parlamentari u x-xiżma li din ġiebet magħha il-Partit; u fl-aħħarnett hemm il-kwistjoni Politico-Reliġjuża li kellha tqanqal ferment daqs dik tal-Lingwa u li wasslet għar-ritorn trijonfal ta' Savona fit-tmun politiku. Fil-qofol tiegħu, dan kien żmien li fih il-qagħda tal-partiti politiċi rbidlet mill-qiegh. Il-Kostituzzjoni ġiebet magħha interessi ġodda li effettwaw l-evoluzzjoni tal-partiti ewlenin. Kien żmien ta' bidla karatterizzat minn inċertezzi f'dik li hi poli-

tika lokali u, b'konsegwenza, tishih fil-makkinarju kolonjalistiku mmexxi minn Gerald Strickland.

Strickland kien beda l-karriera politika tiegħu man-Nazzjonalisti. Gie elett darbtejn bhala r-rapprezentant tan-Nobbiltà u tal-Proprietarji u flimkien ma' Mizzi u Oreste Grech Mifsud inhatar membru mhux ufficjali fil-Kunsill Eżekuttiv bhala kandidat Nazzjonalista.⁽¹⁾ Xejn inqas ambizzjuż minn Savona, Strickland malajr beda jaqdef għal rasu. L-ewwel ma għamel kien li offra s-servizzi tiegħu bhala Assistent Segretarju ta' l-Istat mingħajr hlas. Lord Knutsford ma impressjona ruhu xejn, izda dak li kellu jkun Gvernatur ta' Malta f'qasir żmien, Sir Henry Torrens, kellu fiduċja f'dan iż-żagħżugh u qal lil Knutsford li Strickland kien "l-uniku Malti li seta' jaqdi d-dmirijiet ta' Segretarju Prinċipali kif jixtieq il-Gvern tal-Majestà Tagħha."⁽²⁾ (Torrens miet fl-1889 ftit wara li nhatar Gvernatur). F'Novembru 1888, meta Hely Hutchinson inhatar Gvernatur f'kolonja oħra, Strickland sar is-Segretarju Prinċipali l-ġdid ta' Malta.

Għalkemm kien hemm min (bħall-ġurnal **Fede e Azione**) li ssuspetta li Strickland ma kienx bniedem ta' min jafdah u li kellu motivi moħbija oħrajn, hadd fil-fatt ma basar li dan kellu prattikament jiehu f'idejh l-amministrazzjoni daqshekk malajr. Għal xi żmien xorta żamm postu fil-Kunsill Eżekuttiv izda kellu jirriżenja wara bosta attakki li dehru fil-ġurnali dwar din il-qagħda inkonsistenti u l-pressjoni li għamlu Mizzi u Grech Mifsud fuq il-Gvernatur Simmons. Wara dan il-każ, ir-relazzjonijiet bejn Mizzi u Strickland bdew sejrjn għall-agħar. Għalkemm Mizzi, fi żmien il-ġlieda għall-Konstituzzjoni, kien wera tamiet li Strickland seta' jaqdi lil Malta tajjeb, ir-relazzjonijiet ta' bejniethom qatt ma kienu profondi. Il-konnessjonijiet tagħhom fin-neguzjati f'Londra kienet qeghdithom taht l-istess bandiera izda fil-fatt ftit li xejn kien hemm komuni bejn dawn it-tnejn. L-arrangament ta' bejniethom kien, aktar minn kollox, għamla ta' konvenjenza b'avantagġ għat-tnejn. Issa dan l-arrangament kien spicċa l-għan tiegħu —

Mizzi kellu l-Konstituzzjoni u Strickland kellu l-kariga — u setgħu jgħidu 'sahha' lil xulxin.

Strickland kellu jinfluwenza l-politika Maltija daqs Mizzi izda f'direzzjoni differenti għal kollox. Bhala razzist u kolonjalist hu kien jemmen fis-superjorità tad-demem u ċ-ċiviltà Anglo-Sassona. Kien jadura dak kollu li kien Inġliż u pprova jitraduċi t-teoriji razzisti tiegħu f'termini Maltin. Il-Maltin ma kinux Semitiċi, qal, izda Arjani, u għalhekk ġejjin mill-istess razza bħall-Inġliżi. Barra minn hekk, il-fatt li sehhu żwiġijiet bejn dawn iż-żewġ popli "mingħajr deterjorament fiżiku" kien prova biżżejjed tan-nisel komuni tal-Maltin u l-Inġliżi.⁽³⁾ "Għalhekk jinhtieg li l-poplu Malti jiġi assimilat mal-poplu Inġliż f'kollox, l-aktar f'dik li hi Lingwa u Kultura."

Hafna drabi s-Segretarju Prinċipali kien dak li jiehu hsieb ix-xogħol kollu ta' l-amministrazzjoni, izda Strickland kellu jeżerċita hafna aktar poter minn oħrajn fl-istess hatra tiegħu. Kien bniedem intelliġenti, stuż, perseveranti u enerġiku. Kellu eghruq familjari kemm Inġliżi kif ukoll Maltin: missieru kien Inġliż fir-Royal Navy u ommu kienet minn familja nobbli Maltija. Kiseb l-edukazzjoni tiegħu fl-aqwa kulleġġi Inġliżi u saħansitra għamel il-"Grand Tour" (jiġifieri dar id-dinja) qabel ma mar l-Università ta' Cambridge.⁽⁴⁾ Kien aristokratiku sa l-anqas qatra demm f'gismu. Minhabba li kien ġej minn familja Inġliża kellu rabtiet influwenti fl-Ingilterra, u bhala "Conte Della Catena" (titlu li n-Nazzjonalisti Maltin b'sarkażmu kienu jitraduċuh bhala "il-Konti tal-Ktajjen") kien jiffirma parti wkoll min-Nobbiltà Maltija li kienet għadha influwenti mhux hażin. Kien Kattoliku, jaf bit-Taljan kwazi daqs kemm jaf bl-Inġliż, u kien jifhem sewwa bil-Malti. Il-konnessjonijiet familjari li kellu ma' Malta qanqlu fih interess speċjali fil-kolonja. Fil-politika tiegħu kien jidentifika ruhu mal-Maltin, izda fil-fatt kien juża l-pronom "ahna" irrispettivament jekk l-udjenza kinitx Inġliża jew Maltija. Fi ftit kliem kellu xehta li f'Malta jilgħabha li kien Malti u fl-Ingilterra u ma' l-Inġliżi li hu Inġliż. Mizzi fil-fatt kien isejjahlu "nofs

gentlom Inġliż".⁽⁵⁾ Fil-qofol tiegħu, dak li ried Strickland kien li jipprova jżewweġ il-funzjonijiet paradossali ta' amministratur kolonjali u politikant lokali: iservi 'l Alla u x-xitan.

Il-preokkupazzjoni tiegħu kellha dejjem x'taqsam ma' l-istrategija. Għallhekk l-ewwel ma fittex kien li jsaħħaħ il-qagħda tiegħu waqt li jelimina kull xorta ta' oppożizzjoni politika. Il-perijodu ta' hakma Stricklandjana (1888-1902) hu karatterizzat minn kull għamla ta' oppressjoni u vittimizzazzjoni ma' kull min seta' jkun ta' tfixkil.

L-ewwel ma attakka kienet il-Kostituzzjoni li hu nnifsu kien hadem għaliha. Fl-1890 kien diġà qed jitlob, fost hwejjeġ oħra, li whud mir-rappreżentanti eletti jiġu sostitwiti b'membri nominati. Barra minn hekk ried inaqqas l-elettorat ġenerali (li kien jiforma l-biċċa l-kbira ta' l-elettori) u iżid il-għadd ta' elettori speċjali (dawk li bis-saħħa tagħhom kien tela' fl-1888).⁽⁶⁾ Fl-Uffiċċju tal-Kolonji ma tantx intlaqgħu tajjeb dawn it-talbiet retrogradi u reazzjonarji hekk malajr wara l-ghoti tal-Kostituzzjoni Rappreżentattiva. Londra bdiet takkuża lil Strickland b'nuqqas ta' tattika u esperjenza. Iżda f'inqas minn sentejn l-affarijiet bdew sejrjn kif ried hu. F'attentat biex jiġbed appoġġ lejha, beda jhaddem sistema ta' patrunaġġ, u b'hekk holoq identifikazzjoni bejn partit u gvern aktar qawwi minn dik li kienet teżisti fi żmien Savona. Savona ma kienx hliet kap ta' dipartiment għal seba' snin; Strickland kien prattikament il-kap tal-pajjiż għad-doppju taż-żmien. B'dan il-mod huwa sawwar bażi soda ta' poter personali, li biha hejja t-triq għall-partit tal-gvern li kellu jmexxi hu aktar tard fil-karriera tiegħu. Fi kliem Savona stess, Strickland sar "l-uniku bniedem li minnu haddiema mal-gvern u l-poplu ġenerali setgħu jaqilgħu favur u preferenzi meta jkunu qed jittrattaw mal-gvern."⁽⁷⁾ Il-Malta Tagħna ddeskriviet l-amministrazzjoni tiegħu bhala waħda ta' spiji u korruzzjoni li tikkastiga lit-tajbin u tippremja lil-hżiena.⁽⁸⁾

Żewġ każi li kienu jinvolvu personalitajiet magħrufa huma biżżejjed biex wiehed ikollu stampa ċara tat-tip ta' intimidazz-

zjoni li ż-żewġ partiti kellhom isofru taħt Strickland. Wiehed minn ulied Savona ġie l-ewwel fl-eżami ta' Ċivil: intbagħat jahdem Ghawdex. Bil-ghajnuna ta' habib, ċertu Trapani, mis-sieru rnexxielu jiġbu jahdem lura Malta. Iżda 'l dan il-ġuwni li għad kellu biss sbatax-il sena bagħtuh skrivan il-Qorti f'waħda mill-awli fejn kienu jinstemgħu l-aktar każi ta' prostituzzjoni.⁽⁹⁾ Każ ieħor kien dak ta' Zaccaria Roncali, il-President tal-Kamra ta' l-Avukati. Fi żmien il-kwistjoni tal-lingwa Roncali kien saħaq fuq il-fatt li Malta hi tal-Maltin u għallhekk il-gvern tagħha għandu jkun Malti. Għal dan il-kliem kuraġġuż kellu jpatiha qares taħt Strickland li darbtejn telliflu l-promozzjoni għal Imħallef. Fl-1895 reġa' ġie rakkomandat minn Sir J. Carbone u Alfredo Naudi, li kien għadu kemm inhatar Avukat tal-Kuruna, għall-Ġudikatura iżda ġara li Strickland ma kienx Malta u l-Gvernatur Fremantle kien tal-fehma li Roncali ma kellux ibati hajtu kollha għal haġa li ġrat f'saħna ta' kontroversja politika.⁽¹⁰⁾ Dan l-incident jitfa' dell ikreh ukoll fuq il-Gvernatur innifsu għaliex juri kemm dan kien taħt l-influwenza tas-Segretarju tiegħu. It-tmexxija ta' Strickland kienet oppressiva, karatterizzata minn terroriżmu u korruzzjoni permezz ta' tnaqqis tal-jeddijiet kostituzzjonali tal-poplu Malti, favoritiżmu lejn dawk li kienu jappoġġjaw lir-reġim u għallhekk vittimizzazzjoni ma' dawk li kienu b'xi mod jopponuh, u fuq kollox abbużi mill-pulizija — haġa li qatt ma konna noholmuha f'Malta. L-ewwel struzzjonijiet biex il-pulizija jużaw il-lembubi (1891), l-isfrattar ta' **meetings** minn nies imqabbda apposta, **agents provocateurs** (1894), il-proj-bizzjoni li jsiru meetings fl-ibliet (1897), huma lkoll frott ta' l-amministrazzjoni ta' Strickland.

(ii) **Ir-Riżenja ta' Mizzi u x-Xiżma fil-P.N.**

Il-P.N. għall-bidu xtaq li jikkollabora ma' Strickland, li wara kollox kien ghenhom fil-hidma tagħhom għal Gvern Rappreżentattiv. Kienu fiduċjużi li l-Kostituzzjoni setgħet tithaddem u titjieb ukoll. Iżda l-Partit malajr tilef it-tama u l-kon-

flitti ma naqsu xejn, tant li ko-operazzjoni saret impossibbli. Fil-Kunsill Strickland beda jikkonċentra biex jiġbed aktar u aktar membri eletti lejn il-karru tiegħu. Fejn ma kienx jaasal il-kliem heġu kienu jwasslu l-favuri bħal, ngħidu ahna, postijiet fil-Kunsill Eżekuttiv, u promozzjonijiet u preferenzi fuq il-postijiet tax-xogħol. B'hekk bdiet tithaddem sistema ta' patru-naġġ permezz ta' mekkaniżmu tipikament Imperjalistiku li jibda jfittex biex jiġbed lejha dik il-klassi ta' nies li lesta torbot l-interessi tagħha ma' dawk ta' l-amministrazzjoni kolonjali. Nies li jfittxu jitolgħu xi ftit skaluni fis-sellum soċjali billi jikkollaboraw ma' dik is-sistema li qed tnawwar u tmermer l-istess identità tagħhom; nies li kienu lesti jkunu servili lejn l-Ingliżi u lesti jiġġustifikaw din is-sottomissjoni.⁽¹¹⁾ Din kienet strateġija min-naħa tal-gvern maħsuba biex ixxejjen kull sura ta' oppożizzjoni politika li seta' joffri l-pajjiż. Kienet sottili iżda effettiva.

L-ewwel bniedem li aljena ruħu mill-kamp Mizzjan għal dak ta' Strickland kien Dr. Alfredo Naudi li pprova johloq P.N. 'ġdid' inqas rigoruż u aktar dispost li jikkollabora mal-gvern. Naudi jista' jitqies bħala dak li beda l-**Partito dell'Ordine** (P.O.).⁽¹²⁾ Allura wiehed ma jiskantax kif ftit wara li nfirew minn mal-partit ta' Mizzi, Naudi għadda minn promozzjoni għal oħra sakemm fl-1895 laħaq Avukat tal-Kuruna u sar wiehed mill-eqreb kollaboraturi ta' Strickland.

Iżda l-konfront bejn Mizzi u Strickland, konfront li kellu jkun il-kawża immedjata tar-riżenja ta' Mizzi mill-politika parlamentari, żvolġa minn każ li kien jinvolvi wiehed mill-akbar neguzjanti f'Malta dak iż-żmien, Edward Ciantar. Ciantar, li kien ħabib ta' Naudi u li kellu ambizzjonijiet politiċi huwa nnifsu, kien il-Viċi-President tal-Kamra tal-Kummerċ. Kif wiehed jista' jifhem, il-klassi tan-neguzjanti kienet waħda li Strickland xtaq ikollu relazzjonijiet tajbin magħha. Hekk hu li bdiet tohroġ gazzetta ġdida, **Politica e Commercio**. Din kienet pro-Strickland u anti-Mizzi u kienet issussidjata mill-Kamra tal-Kummerċ bil-għan li tqarreb lin-

neguzjant lejn il-gvern u b'hekk jiżdied il-ġid materjali. L-ekonomija ta' Malta kienet titqies bħala waħda li tiddependi mill-portijiet u mill-qagħda ġeografika tagħha, fi kliem ieħor min-nefqa għad-difiża. Għalhekk f'Malta kien japplika perfettament il-prinċipju, skond **Politica e Commercio**, li "il-ħajja ekonomika tan-nazzjonijiet għandha x'taqsam direttament ma' l-istatus politiku tagħhom." Waqt li kien jikkritika lil P.N. bħala partit ta' rjus shan taħt it-tmexxija ta' dak il-"Mexxej Sublimi", il-ġurnal kien jinkoraġġixxi l-akkumulazzjoni, tal-kapital u l-iżvilupp ta' l-Industrija. Il-ġurnal ta' Mizzi, **Malta**, ma baqax jithalla fil-każin soċjali tal-Kamra tal-Kummerċ wara li fih deher artiklu li attakka bl-aħrax lil Ciantar, li kien ukoll ingħata s-C.M.G. (Companion of the Order of St. Michael and St. George).⁽¹³⁾

Il-każ beda meta Ciantar ingħata permess li jiftaħ suq fuq biċċa art barra mill-Belt Valletta u għalhekk kien ser johloq kompetizzjoni mas-suq li kien jeżisti diġà l-Belt. Skond Ciantar din il-kompetizzjoni kienet meħtieġa biex joncos il-qliġ astronomiku tal-pitkali. Mizzi, li tqabba mill-pitkali bħala l-avukat tagħhom biex jiddefendi l-każ, sostna li din ma kinitx kompetizzjoni ġusta u li l-gvern kien qiegħed "illeggalment jiffavorixxi l-interessi privati ta' monopolist kbir."⁽¹⁴⁾

Barra minn hekk f'Marzu ta' l-istess sena (1889) Ciantar ġie elett, permezz ta' elezzjoni parzjali, bħala rappreżentant tal-komunità kummerċjali wara li rriżenja Lorenzo Mifsud. Fost dawk li tawh appoġġ kien hemm Alfredo Naudi li kien diġà beda jitbiegħed mill-kamp Mizzjan. Mizzi ma felaħx jara din il-korruzzjoni tkompli sejra u wara li ddiġjara l-elezzjoni ta' Ciantar invalida u ressaq kawża quddiem il-Qorti ta' l-Appell, talab li l-Kunsill tal-Gvern jiġi xolt. Meta din it-talba ma ntlagħgetx Mizzi rriżenja fost furur kbir flimkien mal-Baruni Azzopardi, il-Baruni Testaferrata, Paolo Sammut, il-Baruni Chappelle u Antonio Lanzon. Dawn it-tnejn ta' l-aħħar kienu wkoll membri mhux uffiċjali fil-Kunsill Eżekuttiv, għalhekk issa posthom hađuh Alfredo Naudi u l-Arċipriet Paolo

Agius. Tmienja mill-erbatax-il membru li kien hemm eletti għażlu li ma jirriżenjawx fuq kuntratt u elezzjoni parzjali li l-mexxej tagħhom kien iddikjara invalida. Għalhekk dawn issa ġew taht it-tmexxija ta' Grech Mifsud li meta rriżenja Mizzi xorta waħda baqa' jzomm postu ta' membru mhux uffiċjali fil-Kunsill Eżekuttiv. Kien inholoq konflitt fil-partit bejn dawk li riedu jzommu sod fl-ideoloġija tal-partit u l-oħrajn li kienu lesti li jaslju biex iċedu ftit: kienet għażla bejn intransiġenza u kompromess.

Il-P.N. għall-ewwel darba nqasam bejn Dimissionari (favur ir-riżenja) u Anti-Dimissionari. Minkejja dak kollu li għamel il-gvern biex itaffi l-gravità tal-qagħda, l-impatt li għamel Mizzi kien tremend. Ir-riżenja tiegħu halliet vojt kemm fil-partit kif ukoll fil-Kunsill tant li għaġġlet ġiebet elezzjoni generali. Is-sitwazzjoni kienet imħawda wisq u li ma ssejjaħx elezzjoni kont qed tistieden falliment tal-Kostituzzjoni. Għalhekk wara li għaddew l-estimi u l-liġi ta' l-Istampa ġiet emendata, fuq parir ta' Grech Mifsud, il-Gvernatur xolja l-Kunsill u sejjah elezzjoni generali.

L-istat imħawwad li kienu jinsabu fih il-partiti politiċi dak iż-żmien kien ukoll rifless fil-bidla inkredibbli fl-opinjoni tal-ġurnali. Il-**Malta Standard** li qabel kienet tappoġġja lil Savona kontra Mizzi, issa bdiet tappoġġja lil Strickland kontra Savona. Il-**Malta** li kienet Mizzjana bdiet, bħall-**Public Opinion** ta' Savona, titlob ir-riżenja tat-tmien membri Nazzjonalisti li baqgħu jservu fil-Legislatura. Ir-**Risorgimento** ta' De Cesare kien jikkritika kemm il-promozzjoni ta' Strickland kif ukoll ir-riżenja ta' Mizzi. F'ritaljazzjoni kontra l-akkużi tal-**Malta** u **Public Opinion** dwar il-P.N. "ġdid" il-**Politica e Commercio** bdiet tiddefendi lil Grech Mifsud, Naudi u l-kollegi tagħhom u ssejjaħom "irġiel onesti". Dan kollu kien riżultat tax-xiżma fil-P.N., il-kampanja ta' Savona kontra l-gvern u l-Kostituzzjoni, u s-sehem politiku ġdid ta' Strickland.

Il-P.N. ikkontesta l-elezzjoni ta' Settembru 1889 fost diż-organizzazzjoni sħiħa. Kien żmien ta' incertezza minħabba

d-diversifikazzjoni ta' ideat li sehhet wara r-riżenja ta' Mizzi. Dr. Grech Mifsud ma hariġx għall-elezzjoni. Bħala ħabib ta' Mizzi mit-tfulija, ha għalih bl-akkużi li dehru fil-**Malta** li "issagrifika l-interessi tal-poplu biex iżomm il-poter f'idejh." Post Mizzi issa mtela mill-Baruni Alessandro Chapelle. Chapelle, bħal Grech Mifsud, kien avukat, kien ilu fil-Kunsill mill-1888, u kien flimkien miegħu fil-Kumitat tal-Hdax fl-1887. Iżda dan ma kellu x'jaqsam xejn ma' Mizzi f'dik li hi statura bħala mexxej, tant li fl-elezzjoni ta' l-1889 lanqas biss ġie eletti mill-eletturi generali. Kien biss mexxej ta' l-isem; il-veru 'Mexxej tal-Partit' baqa' dejjem Mizzi għal-kemm barra mill-Kamra tal-Kunsill.

Paradossalment dan id-dissens fil-Partit kien riżultat tas-suċċess li kien kiseb fl-imghoddi. Wara kollox Mizzi nnifsu kien irtira meta haseb li kien wettaq il-ħidma ewlenija tiegħu. Dik it-taqbida glorjuża għal Kostituzzjoni Rappreżentattiva li kienet ilha tixgħel il-qlub tal-patrijotti Maltin minn żmien Testaferrata u Mitrovich ittrijunfat fl-1887 bis-saħħa tal-mexxej Nazzjonalista. Issa, għall-istess interess nazzjonali, il-Partit kien jinhtieġlu jitlaq il-politika tradizzjonali tar-reżistenza u konfront u jilbes il-libsa tal-kollaborazzjoni. Iżda kemm kien lest għal din il-bidla l-partit? Il-punt kruċjali kien il-preżenza tat-tliet membri fil-Kunsill Eżekuttiv. Il-P.N. kien dejjem taht attacki ħorox ta' tradiment tal-poplu mill-kamp Savonjan għall-ko-operazzjoni mal-gvern. L-attakk waqa' wkoll fuq Mizzi personalment li ġie akkużat li biegh lill-partit, saħansitra lil pajjiżu, għal £900. Min-naħa l-oħra r-renegati Nazzjonalisti akkużawh li kien qiegħed itellef il-ħidma tal-gvern permezz tar-riżenja tiegħu u jnissel ix-xoljiment tal-Kunsill. Iż-żewġ kurrenti fil-P.N. issa kienu ċari. Kien hemm dik it-taqsimha deluża li bdiet tara l-ghoti ta' l-element rappreżentattiv bħala daħk fil-wiċċ u l-Kostituzzjoni bħala ġugarell li Strickland kien jimmanipula kif irid hu biex jaqdi l-interessi ta' l-Imperu qabel dawk tal-poplu Malti. Min-naħa l-oħra kien hemm dawk li ma kinux jahsbuha l-istess u kienu

lesti li jissagrifikaw l-identità tal-Partit għal kompromess: għażlu d-dipendenza minflok l-emanċipazzjoni. Kemm Mizzi kif ukoll Savona bdew jattakkaw lill-“Partit tal-Gvern”. Għalhekk, meta Mizzi wissa kontra dawk l-individwi bla skrupli li jfittxu biss l-interessi tagħhom u l-eghdewwa tal-pajjiż, kien qed jalludi għas-Savonjani daqskemm għar-renegati tal-Partit Nazzjonalista. Billi addotta politika ta’ konfront Mizzi beda jtkellem l-istess lingwa bħal Savona. Sa minn qabel l-elezzjoni ta’ l-1889 kemm Mizzi kif ukoll Savona bdew jixlu lil Grech Mifsud, Naudi u Agius li ffurmaw ghaqda bejniethom u l-Avukat tal-Kuruna meghjuna minn Ciantar biex johlqu oligarkija taht il-Kostituzzjoni l-gdida.

Dan kien żmien ideali għar-ritorn trijonfali ta’ Savona, ritorn li kien imhaffef minhabba l-firda fil-P.N. u r-riorganizazzjoni li saret fil-kostitwenzi elettorali f’dan iż-żmien. Malta nqasmet f’disa’ distretti, u l-Belt Valetta — fortizza Savonjana — saret tifforma tnejn minn dawn. Is-superjorità li kien igawdi l-P.N. sa l-1888 bdiet tonqos; il-partit ta’ Naudi (Partito dell’Ordine) ha tkaxkira, u l-P.N. kellu hafna x’jaqla’ b’rihet dan. Izda Savona ma kienx għadu għabar għeħu sa barra għal-kemm kien għadu bl-iskop li jivvendika l-imghoddi billi juri kemm kien kontra l-gvern. Skond l-Uffiċċju tal-Kolonji, dak li qabel kien “il-benjamin tal-kummerċ ħieles” issa sar “agħar minn membru parlamentari Irlandiż”.

(iii) It-Twelid tal-Partito Unionista (P.U.)

Il-hatriet fl-eżekuttiv baqghu dejjem kawża ta’ konflitt. L-idea li kellu Strickland dwar is-sehem tat-tliet membri mhux uffiċjali kienet fil-qofol tagħha differenti minn dik li kellhom il-partiti. Dawk li Mizzi u Savona kienu jqisu bħala r-rappreżentanti tal-poplu. Strickland kien jarahom bħala funzjonarji u qaddejja tar-reġim. Il-konflitt l-aktar ċert kien bejn Strickland u Evaristo Castaldi, ir-rappreżentant ta’ l-Isla u l-Birgu. Barra milli kien il-kelliem ewlieni dwar ħidmiet kummerċjali, Castaldi kien ukoll l-aqwa Mizzjan li kien hemm fil-Kunsill.

Bhala membru mhux uffiċjali fl-Eżekuttiv, Castaldi seta’ jżomm lil shabu mgharrfin dwar dak li kien jinghad fis-sigriet. Dan malajr beda jagħti f’għajn Strickland li kien jara din is-sitwazzjoni bħala ekwivoka u beda jara kif ser iqaċċat lil Castaldi mill-Kunsill.

“Li tkun fil-Kunsill,” ipprotesta Castaldi, “ifisser li jew tkun seftur jew titkeċċa l barra... L-icken hjiel ta’ ħelsien fil-ħsieb, fl-interess tal-membri eletti, huwa kontra x-xewqat tal-Konti żagħżuġh.” Castaldi mbagħad beda kampanja għal titjib fil-Kostituzzjoni b’appell qawwi għal ghaqda fuq livell nazzjonali: “Dak li għara għandu jgħaqqadna aktar fis-sod biex neħilsu lil Malta minn gvern militari...”⁽¹⁵⁾

Castaldi, bħal Mizzi, issa wkoll beda jtkellem bħal Savona. Beda jikkundanna t-tmexxija tal-P.N. minn Chapelle, li xorta aċċetta li jservi fil-Kunsill Eżekuttiv anki wara li tkeċċa Castaldi. Bhala ‘kumpens’ Castaldi nħatar l-mhaffef, iżda dan xorta waħda baqa’ leali lejn Mizzi li baqa’ jissejjaħ il-Mexxej tal-Partit. Il-Malta kienet: “l-organu tal-partit taht l-influwenza tal-ħbieb numerużi ta’ Dr. Mizzi.” M’għandniex xi ngħidu, dan il-konflitt bejn Strickland u Castaldi ssokta jqanqal l-is-merrija ta’ Mizzi lejn il-gvern.

B’hekk twieled l-ewwel element tal-moviment Unionista f’Malta forsi mingħajr ma kienu jafu l-istess mexxejja tal-partiti rivali. Li hu żgur, iżda, hu l-fatt li kemm Savona kif ukoll Mizzi bdew joqorbu f’konfront ma’ għadu komuni. Id-dinamika kolonjali reġgħet bdiet taħdem bid-**dictum** “Fil-għaqda hemm is-saħħa”. Għal xi żmien ir-rivalitajiet partiġġjani ntesew fl-interess ta’ kawża nazzjonali; iżda dan ma jfissirx li l-partit ikun spicċa, sfuma f’partit ieħor; fil-fatt dan jissokta jeżisti taht isem ieħor jew għal għan ieħor, ikun biss fazzjoni f’allinjament u meta l-allinjament ikun spicċa l-iskop tiegħu, jergħu jfeggu rivalitajiet u piki qodma xi drabi b’saħħa akbar minn qabel. Hekk għara fil-bidu tad-disghinijiet kif l-iskuntentizza bdiet tiżdied aktar u aktar. Il-Kostituzzjoni kienet saret rappreżentattiva fl-isem biss. Is-setgħa assoluta kienet f’idejn

il-mekkanizmu burokratiku ċentralizzat għall-aħħar, u kkontrollat awtokratikament minn Strickland. Wara li holoq milizja u reġa' organizza l-forzi tal-pulizija, Strickland ippropona żjieda ta' 33% fid-dazju fuq il-qamh biex tagħmel tajjeb għan-nefqa fix-xoghlijiet pubbliċi. Mill-membri eletti Chapelle biss iffirma r-rapport li kien għamel kumitat mahtur għal dan il-għan.⁽¹⁶⁾ Barra minn hekk l-iskema tat-taxxi ġiet imressqa hin bla waqt mingħajr konsultazzjoni xierqa mar-rappreżentanti tal-poplu.⁽¹⁷⁾ Dan qanqal il-għadab tal-partiti ewlenin tant li Mizzi u Savona nqasdu u fformaw front komuni biex jiġġieldu kontra t-taxxi l-godda.

Ir-rikonċiljazzjoni seħhet pubblikament b'mod drammatiku waqt **monster meet'ng** li sar il-Belt nhar is-26 ta' April 1891. Dak inhar Mizzi ttella' fuq il-planċier fuq l-idejn u f'ġest emozzjonali ha b'idejn Savona.⁽¹⁸⁾ Ir-reazzjoni psikoloġika tal-massa kienet mimlija entużjażmu sfrenat u nstema' aghjat ta' "Mewt lil Strickland! Mewt lil Chapelle!" flimkien ma' "Viva Mizzi! Viva Savona!"⁽¹⁹⁾

Wara din it-turija ta' saħħa u għaqda hekk imqanqla, ir-rappreżentanti fil-Kunsill irriżenjaw **en masse** u talbu li tinnegħha l-ordinanza dwar it-tassazzjoni kif ukoll ix-xoljiment tal-Kunsill Eżekuttiv.⁽²⁰⁾ L-ordinanza twarrbet, iżda l-Kunsill ma ġiex xolt. Għall-kuntrarju l-amministrazzjoni kienet lesta li tgħaddi saħansitra l-estimi fl-assenza tar-rappreżentanti.⁽²¹⁾

F'dan iż-żmien ukoll sar magħruf li skond dispaċċ tal-20 ta' Marzu 1890 (tlettax-il xahar qabel) il-Kunsill Eżekuttiv seta' jiltaqa' u jinnegozja anki jekk it-tliet membri mhux uffiċjali ma jkunux preżenti. Klawnsula 29 tal-**Letters Patent** oriġinali dwar il-kontroll tal-finanzi tneħħiet għal kollox b'ittri oħra tad-19 ta' Awissu 1891. L-ispiza pubblika issa kellha tiġi determinata minn "dawk il-membri preżenti." F'każ li l-voti jiġu ndaqs il-mozzjoni ma kinitx tgħaddi, iżda kull mozzjoni li tgħaddi ried ikollha appoġġ ta' mhux inqas minn tmien membri. Il-qagħda konstituzzjonali ta' Strickland kienet f'saħħitha aktar minn qatt qabel. Dan għen biex l-għaqda kontrieh

tkompli tissaħħaħ u tiġbed appell popolari akbar. Fit-3 ta' Mejju sar it-tieni **meeting** dwar kwistjoni aktar gravi mit-taxxi — il-Konstituzzjoni nnifisha. Fuq il-palk kien hemm rappreżentanza politika wiesgħa daqs dik ta' l-udjenza. L-Arcipriet Paolo Xuereb, ngħidu aħna, saħaq fuq il-każ ta' l-esproprijazzjoni ta' art tal-bdiewa biex tingħata lil Ciantar li ġie deskritt bħala "il-fessud tal-gvern". Il-gvern kien ha f'idejh haħna mill-egħlieqi msejha Ta' Ghajn Żnuber, artijiet li "l-bdiewa bil-għaraq u l-hidma tagħhom biddluhom minn art harra għal raba' saqwi."⁽²²⁾

Mizzi, Castaldi u membru Nazzjonalist ieħor li 'l quddiem kellu jhalli t-timbru tiegħu fuq il-politika Maltija — il-Kanoniku Ignazio Panzavecchia — kienu fuq l-istess palk ma' Savona. Mizzi waqt li stqarr li ma kellu ebda hsieb li jikkontesta l-elezzjoni li kien imiss, wiegħed li jagħmel minn kollox biex jappoġġja lill-kandidati mmexxija minn Savona.⁽²³⁾ Dawn iż-żewġ **meetings** kienu s-sisien ta' partit ġdid magħruf bħala l-Partito Unionista b'Savona bħala l-mexxej parlamentari u Mizzi l-gwardjan ta' l-opinjoni pubblika. Ġurnata qabel għadd ta' zghazagh ġew arrestati u whud mixlija mill-Qorti tal-Pulizija talli saffru waqt li Strickland kien għaddej bil-karozzella. Dak inhar tal-**meeting** Castaldi ha hsieb jiġbor il-flus biex iġhin lill-familji tagħhom u jhallsilhom il-multi.

Is-siġill fuq il-P.U. sar fis-6 ta' Mejju meta l-Kunsill kellu jiltaqa' għall-ewwel darba mingħajr il-preżenza tal-membri mhux uffiċjali. Għal din l-okkażjoni ssejhet dimostrarazzjoni fil-Belt u l-inkwiet beda meta Savona ma thalliex jidhol il-Palazz. In-nies ġriet għal fuq il-bieb u hawn il-pulizija, organizzati mill-ġdid minn Strickland, għall-ewwel darba użaw il-lembubi biex iferrxu lin-nies. Il-folla ma kinitx lesta għal din il-għamla ta' ritaljazzjoni; indarbu haħna nies, fosthom dawk li lanqas biss haħdu sehem fid-dimostrarazzjoni, tifel u xi ftit pulizija. Uħul mid-dimostranti, wara li ġew arrestati saħansitra ġew imsawta u ttrattati haħzin minn ftit pulizija Maltin.⁽²⁴⁾ Mill-gallerija tal-Palazz il-percimeż ta' kollox qagħad josserva

x'kien għaddej b'daħka fuq fomm. "Ir-rambaġġ kien qisu kummiedja," irrimarka wara.⁽²⁵⁾

Taqsimha 4

IL-KWISTJONI TAR-RELIGJON

(i) Il-Protokol Simmons-Rampolla

Il-Partito Unionista tweled fost kwistjoni politiko-religjuża li kienet tmiss mill-qrib lil Strickland, Savona u Mizzi, kif ukoll lill-Isqof ġdid Pietru Pace. Il-kwistjoni bdiet meta l-Prim Ministru Inqliż Salisbury hatar lill-ex-Gvernatur ta' Malta, il-Ġeneral Simmons, bħala mibgħut straordinarju u Ministru Plenipotenżjarju Inqliż għall-Vatikan fuq missjoni speċjali. L-għan ewlieni kien li jintlahaq ftehim bejn Ruma u Londra dwar hatriet ta' isqofijiet u oħrajn ekkleżjastiċi għoljin f'Malta.⁽¹⁾ Strickland kien diġà witta t-triq meta Simmons kien għadu Gvernatur. F'dak iż-żmien Simmons kien wera ċertu tħassib dwar ir-relazzjonijiet bejn Knisja u Stat f'Malta Kattolika speċjalment dwar hatriet ekkleżjastiċi mill-Papa li ma kinux għal qalb il-Gvern Inqliż, jew għallinqas il-Gvernatur. Bl-għajjnuna ta' Strickland, Simmons kien inxexxielu jwaqqaf lil Mons. Buhagiar milli jilhaq flok l-isqof xwejjah Scicluna u minflok kien lahaq Pace. Fl-1888 Salisbury kien aċċetta li johroġ kredenzjali li kienu jagħtu permess lil Strickland iżur lill-Papa għal taħditiet dwar il-hatra ta' Buhagiar, bil-patt li jekk jirriżulta li Simmons ikollu jmur Ruma f'kapôitâ diplo-matika l-ispejjeż jittiehdu mill-kaxxa ta' Malta.

Dak iż-żmien li Strickland żar il-Vatikan, is-Santa Sede irrezistiet il-proposta tal-Gvern Inqliż u żammet il-hatra ta' Buhagiar,⁽²⁾ tant li fin-neguzjati tiegħu ma' l-awtoritajiet f'Ruma Strickland kellu juża l-veto tal-Gvern Inqliż kontra l-hatra ta' Buhagiar. Dan minflok ġie maħtur Nunzju Apposto-liku fl-Amerika Ċentrali fejn ftit wara miet bil-**yellow fever**. B'hekk Pace, isqof ta' Ghawdex, wiret il-veskovat minn Scic-luna bħala Isqof ta' Malta. Mid-dehra l-Gvern Inqliż ma xtaqx li l-każ ta' ftit snin qabel jirrepeti ruhu u min-naħa l-oħra l-Papa Ljun XIII kien herqan li jkollu għarfien diplomatiku

ma' pajjiżi oħra. Simmons ġie mitlub ukoll minn Salisbury biex jistharreġ dwar kemm kien possibbli li tinbide! il-Liġi Kanonika u Ċivili biex tinneħħa kull diffikultà dwar il-validità taż-żwigiġiet imhallta u dwar id-dispensi. Barra minn hekk, Simmons kellu struzzjonijiet biex jasal għal provvedimenti definiti għat-tagħlim tal-lingwa Ingliża mill-membri tal-kleru Malti.

In-neguzjati bejn Simmons u l-Kardinal Mariano Rampolla, għall-Gvern Ingliż u għall-Vatikan rispettivament, saru fuq bażi ta' kompromess billi ż-żewġ naħat iċedu ftit. Il-Papa kellu l-jedd li jahtar l-isqfijiet iżda dan jagħmlu b'konsultazzjoni ma' l-Ingilterra. Mill-banda l-oħra l-Ingilterra kellha tiddikjara "b'Att Leġislattiv" li f'Malta ż-żwigiġiet imhallta jkunu validi biss jekk jiġu ċelebrati skond ir-rit Tridentin; dawk li ma kinux Kattoliċi setgħu jiżżewġu mingħajr ir-rit Kattoliku, iżda l-Knisja kienet tipprojbixxi li l-Kattoliċi li kienu ser jiżżewġu Protestant iġeddu l-kuntratt taż-żwieġ quddiem ministru tal-knisja mhux Kattoliku.⁽³⁾ Il-Papa kien lest li jhalli t-tagħlim ta' l-Ingliż fost il-kleru Malti bil-patt li l-Gvernatur ta' Malta jirtira l-patronaġġ li kellu fuq xi benefiċċji żgħar u biż-żmie-dawn iġhaddu f'idejn is-Seminarju.⁽⁴⁾

Il-missjoni ta' Simmons kienet tmiss problemi li kellhom x'jaqsmu ma' Malta, iżda kienet ukoll inhatret mill-Kuruna mingħajr ma r-rappreżentanti Maltin ġew biss ikkonsultati. L-ispejjeż ta' kważi £900 ittiehdu mill-kaxxa ta' Malta permezz ta' dak li kien jissejjaħ 'Reserve Fund' ta' £1000 taht Taqsima 39 tal-Kostituzzjoni ta' Malta, li l-Kunsill issa ma kellux kontroll fuqha. F'Malta l-kwistjoni kienet imhawda u tinvolvi ħafna personalitajiet. In-Nazzjonalisti qatt ma nsew kif Pace kien għeleb lil Buhagiar. Simmons, li fl-1887 kien tlewwem ma' Savona, stqarr l-intenzjoni ta' Pace biex jappoġġja l-Gvern Ingliż ("a well-known desire to support Her Majesty's Government").⁽⁵⁾ Biex tagħqad, Simmons kien ukoll qiegħed f'del ikreh lill-Kleru Malti quddiem il-Papa meta allega li ħafna mill-kappillani f'Malta kienu tant injuranti li bilkemm kienu jafu li jeżisti Kunsill tal-Gvern.⁽⁶⁾ L-Isqof Pace issa kien

f'qagħda soda biżżejjed li jiċhad dan kollu. Fil-fatt il-Papa ommon lill-Isqof.⁽⁷⁾ L-istorja antika bihet lirreputi ruħha. L-idea ta' assimilazzjoni permezz tat-tagħlim tal-lingwa issa bdiet tghodd ukoll għall-kleru. Il-kliem ta' Simmons, "Bit-tama li tissahħaħ l-għaqda bejn il-Maltin u l-Imperu Ingliż permezz tal-Lingwa Ingliża u t-tixrid ta' ideat Ingliżi fosthom", kien juri li dan ma kienx wieħed li jaf jitghallem mill-imghoddi. L-edukazzjoni tal-Maltin sew jekk lajċi jew qassisin ma setgħetx tithaffef bi proċess ta' indottrinizzazzjoni f'dak li hu Ingliż sew jekk lingwa jew mod ta' ħajja. Barra minn hekk ma kienx sewwa li tiġġudika l-qassisin Maltin bi kriterji u għal skopijiet politiċi.

F'dan il-każ Simmons, forsi mingħajr ma kien jaf, laqat ir-ruħ tan-Nazzjonalizmu Malti. L-isforz min-naħa tal-gvern biex jintensifika l-proċess ta' assimilazzjoni permezz ta' lingwa u reliġjon kellu riperkussjonijiet kontraproduktivi. Il-Maltin kellhom iħallsu għal insult lejhom stess. Din id-darba l-Kunsill tal-Gvern lanqas biss ġie mitlub jivvota l-flus għaliex Lord Knutsford innifsu seta' jiddisponi minnhom permezz tar-'Reserve Fund'. Dan kien l-istat li kienet waqgħet fih il-Kostituzzjoni.

* * *

Il-moviment kontra Simmons beda hekk kif sar magħruf l-ghan tal-missjoni Ingliża fil-Vatikan. Savona mill-ewwel ikkundanna lill-ex-Gvernatur (u għadu persunali tiegħu) bħala "ġeneral bil-pensjoni u Protestant ferventi".⁽⁸⁾ Taħrik serju beda meta l-politikanti Maltin skoprew, minn artiklu li deher f'**The Times**, li l-ispejjeż kienu ttiehdu mill-kaxxa ta' Malta. Hekk kif ġiet ippubblikata l-korrispondenza Simmons-Rampolla-Salisbury, f'Mejju 1890 il-kwistjoni bdiet tishon u tieħu xeħta nazzjonali. L-opinjoni pubblika kompliet titqanqal bi-attenzjoni li l-affari kienet qiegħda tingħata mill-Parlament Ingliż.

F'Ġunju Savona talab f'riżoluzzjoni li ebda parti mill-ispiza ma kellha tithallas minn Malta. Ir-riżoluzzjoni tneħħiet arbi-

trarjament u irregolarment min-‘Notice Book’ tal-Kunsill. F’riżoluzzjoni oħra, li kienet lillob li l-ispejjeż jithallisu lura lil Malta, Savona kellu l-appoġġ tal-biċċa l-kbira tal-membri eletti, iżda hareġ tellief meta Chapelle u ħamsa oħra vvutaw favur il-gvern. Il-kritika tan-Nazzjonalisti kienet aktar profonda minn ta’ Savona u ma kinitx limitata għall-kwistjoni ta’ spejjeż biss. In-Nazzjonalisti attakkaw il-kunċett li kienet qanqlit din il-missjoni. Għalihom Pace kien hati daqs Simmons. Kienu jakkużawh b’serviliżmu u b’opportuniżmu, u l-aktar Mizzi għaliex l-attakki fuq Pace permezz tal-**Malta** kienu kontinwi. F’Lulju ta’ l-1890 Pace poġġa interdett fuq il-**Malta**; iżda Mizzi ma kienx jagħlaq halqu kif gieb u lahaq. Malajr biddel l-isem tal-ġurnal f’**Gazzetta di Malta** u kompli bl-attakki fuq dawk li hu kien jikkonsidra bħala responsabbli għall-Protokol. Ftit jiem qabel ma kellu jsir **meeting** ta’ Mizzi fil-Belt, folla kbira ta’ Nazzjonalisti mxiet f’dimostrazzjoni mat-toroq tal-Belt bil-**Malta** f’idejhom.⁽⁹⁾ Kienet turija pubblika ta’ solidarjetà mal-missier tan-Nazzjonalizmu Malti. Fit-23 ta’ Lulju quddiem ġemgħa mrassa ta’ nies, Mizzi stqarr li kien determinat jerġa’ lura għall-hajja politika għaliex ma felahx jara lill-Gvern Inġliż imexxi din il-gżira “għall-vantaġġi tiegħu.”

“It-tagħlim ta’ l-Inġliż għandu jkun volontarju u mhux obbligatorju,” qal, u l-Gvernatur ma kellu ebda jedd jikkontrolla l-hatriet ekkleżjastiċi u l-benefiċċji. Mizzi mbagħad halla l-palk u kompli Dr. Enrico Zammit li akkuża lill-isqof bħala wieħed ingarżat ma’ l-Inġliżi: “L-isqof m’huwiex hliet uffiċjal tal-gvern. Għalfejn għandhom jitgħallmu l-Inġliż il-qassisin tagħna? Bħallikieku ser jisimghu l-qrar jew ser jippridkaw bl-Inġliż.”

“Meta ngħid il-verità”, issokta Zammit, “ma nibza’ minn xejn. L-isqof ma jirrapprezentax l-interessi tagħna u allura ma rriduhx. Dan jappoġġja l-interessi tal-Gvern Imperjali li jrid iġġaf fuqna... aħna rġiel u ma nibzghux mill-kundanni tiegħu għalkemm ma niħdux gost naraw lin-nisa fil-

familji tagħna jibku minhabba l-anatemi li jwaddbulna... M’għandkomx tagħalqu ħalqkom għaliex tkellem l-isqof.”⁽¹⁰⁾ L-isqof li japprova, bil-firma tiegħu, id-deċiżjonijiet tal-kommissjoni ta’ Simmons ma kienx jgħodd għal dawk li kellihom il-gid tal-pajjiż għal qalbhom. Meta Zammit staqsa lill-folla jekk riditx lil Pace, din wieġbet bi ħgarha, “Le, ma rriduhx!” Il-**meeting** spiċċa b’approvazzjoni unanima li tintbagħat petizzjoni lis-Santa Sede biex Pace jitneħħa jew jiġi trasferit.

Il-Vatikan wera d-dizapprovazzjoni lejn il-politika tal-P.N. tant li f’itra li baġat Iljun XIII lil Pace, b’riferenza għall-interdett tal-**Malta**, ikkundanna lin-Nazzjonalisti bħala nies xewwiexa u li jhobbu jqanqlu l-mibegħda tal-popolin “kontra dak li jisthoqqlu unur speċjali” (contro chi merita special onore). F’din l-istess ittra l-Papa darbtejn irrefera għal Mizzi bħala dak il-bniedem ostili” (l’uomo inimico).⁽¹¹⁾

“Meta jitkellem il-Papa,” qal l-Arċipriet Xuereb fil-Kunsill tal-Gvern, “il-Kattoliku m’għandu xejn x’jagħmel hliet li jbaxxi rasu u jobdi. Ebda argument ma hu ġust meta tkun tkellmet Ruma. Mhux sewwa taħseb, titkellem, u teħodha kontra dak li jkun iddeċieda l-Papa.”⁽¹²⁾

Mhux hekk kien jaħsibha Castaldi li uza lill-kleru Irlandiż bħala mudell. Fi kwistjonijiet li ma għandhomx x’jaqsmu ma’ reliġjon, qal Castaldi, huwa stqarr li jimxu fuq l-eżempju tal-kleru Irlandiż vis-a-vis il-politika fil-Irlanda. Il-kleru Irlandiż kien mexxa kull moviment politiku favur il-jeddijiet ta’ l-Irlandiżi. Fl-iskema li ġiet proposta minn Simmons kien jara skop ewlieni: li jifred lill-poplu Malti mill-kleru, li bħall-kleru Irlandiż dejjem kien lest li jiddefendi l-jeddijiet tal-poplu. Il-missjoni ta’ Simmons kienet politika u mhux reliġjuża, kif sostna Castaldi.⁽¹³⁾

Dak li sa ftit xhur qabel lanqas biss kien jinholom issa sar l-unika soluzzjoni u b’hekk issawwar il-Partito Unionista. Iż-żewġ partiti resqu lejn xulxin u għal xi żmien għażlu li jinsew ir-rivalitajiet li kienu jifirduhom. Iżda kompromess seta’ jseħh biss meta ma kienx hemm alternattiva. Wieħed jista’

igħid li ladarba l-kwistjoni tal-Lingwa kienet battlet, il-partiti politiċi Maltin kollhom aktar elementi komuni milli kienu lesti jammettu l-mexxejja rispettivi tagħhom; iżda l-Istorja qatt ma tista' terġa' tmur lura. Savona u Mizzi kienu stabbi lixew partiti mhux biss separati iżda wkoll rivali. L-eghdewwa jistgħu jieħdu b'idejn xulxin iżda qatt ma jistgħu jsiru hbieb.

In-Nazzjonalisti qatt ma kellihom fiduċja f'Savona u l-elezzjoni ta' l-1891 issoktat tikkonferma dan. Fil-manifest elettorali l-P.U. kien wiegħed li ma jaċċettax sigġijiet fl-Eżekuttiv jekk il-Kostituzzjoni ma tiġix imfassla fuq linji aktar demokratiċi li jagħtu setgħa akbar lill-membri mhux uffiċjali.¹⁴⁾ Iżda ladarba Savona sab ruħu fil-gvern bħala l-mexxej tal-maġġoranza (u għalhekk bil-jedd ta' post fl-Eżekuttiv), biddeh fehemtu u influwenza ħafna membri tal-partit il-ġdid biex jagħmlu l-istess. Strickland sab ix-xoqqa f'moxtha biex ma jahtarx membri fl-Eżekuttiv bi-iskuża li kien qiegħed jappoġġja "id-drittijiet ta' dawh l-eletturi li vvutaw lil Savona taħt il-premessa li l-P.U. ma kienx ser jaċċetta l-kundizzjonijiet kif kienu."¹⁵⁾ In-Nazzjonalisti issa ġew bejn halltejn; l-għażla kienet bejn amministratur despotiku u politikant opportunist u xekkiki: it-tnejn ma fihomx x'taġħzel. Fl-Uffiċċju tal-Kolonji kien hemm suġġeriment li Strickland jitwarrab u jintbagħat f'kolonja oħra, iżda Lord Knutsford irrimarka li ma kienx faċli jinstablu post ieħor. Min-naħa l-oħra, f'ittra miftuħa, Mizzi għajjar lil Savona "l-aktar bniedem diżonest u faċċjol fuq wiċċ id-dinja," u li ma kellux hjiel ta' x'inhuma prinċipji Kostituzzjonali. Dawk li hasbu li **meeting** ser jirranġa kollox, qal ir-**Risorgimento**, kienu qed jittqarrqu.¹⁶⁾ Il-P.U. ma kienx destinat għal hajja twila. L-element ta' rivalità u fuq kollox il-politika mhawda ta' Savona, dgħajjfu l-ftit għaqda li kien hemm. Dan ħareġ iktar fil-beraħ meta Mizzi ppropona li l-partit ikollu żewġ mexxejja b'Castaldi jmessi kamp u Savona l-ieħor.¹⁷⁾ Mizzi ried jagħmilha ċara li din kienet Koalizzjoni, mhux Għaqda. Il-**Malta Standard** ta' Strickland għamlet kapital minn dan l-intopp u ħarġet bil-qawwa favur

is-suġġeriment ta' Mizzi. Iddeskriviet il-konnessjoni bħala waħda "mhux naturali" ta' żewġ partii li huma biswat xulxin ideoloġikament — dan seta' jwassal biss għat-tifrik tal-Kostituzzjoni li s-suċċess tagħha kien jiddependi mis-sistema partit-tarja. Naturalment Savona rrifjuta dan kollu biex mingħalih jiġbor ġiehu u akkuża lill-P.N. li kien qiegħed jersaq lejha Strickland. L-Unjoniżmu kien miet fil-benniena. Savona ma kellux dik il-qawwa persunali li jimmobilizza l-elettorat bħalma kellu Mizzi u tista' tgħid li sa l-1893 il-Partito Unionista kien miet għal kollox.

(ii) Il-Kwistjoni taż-żwiġijiet

Il-kawża immedjata tal-kwistjoni dwar iż-żwiġijiet inqalghet minn **klawsula fil-Protokol** bejn Simmons u Rampolla, li kienet tgħid li żwiġ imħallat għandu jitqies invalidu jekk mhux iċċelebrat skond ir-rit Kattoliku. Bit-tama li jdaħħal din il-klawsula malajr kemm jista' jkun, Savona ngrahad ma' Pace¹⁸⁾ u ressaq Ordinanza li kienet titlob konferma ta' din il-klawsula. Barra minn hekk, l-Ordinanza kienet tgħid ukoll li jekk l-għarus jew l-għarusa jirrinunzjaw ir-religjon Kattolika biex jaharbu l-liġijiet tal-Knisja, iż-żwiġ tagħhom xorta waħda għandu jitqies invalidu. Malli t-test ta' din l-Ordinanza deher fuq il-Gazzetta tal-Gvern ta' Malta, l-Arċisqof ta' Canterbury, Benson, ġibed l-attenzjoni tal-Parlament Inġliż u staqsa jekk din l-Ordinanza ttiħditx quddiem il-Privy Council biex tiġi eżaminata, bħalma kien ittiehed il-Protokol. (Hawnhekk ta' min igħid li l-Privy Council kien kumitat speċjali maħtur mir-Rēgina biex jiddiskuti u jiddeċiedi dwar kwistjonijiet li jolqtu direttament lill-pubbliku). It-tweġiba ta' Lord Knutsford kienet li anki jekk stess l-Ordinanza jkollha l-kunsens tal-Kunsill tal-Gvern f'Malta ma kinitx ser tirċievi "l-approvazzjoni tal-Majestà Tagħha." Meta l-Ordinanza waslet fit-tielet qari, il-Kunsill tal-Gvern ġie xolt hesrem. L-iskużi li ngrataw kienu li l-membri eletti kienu pposponew il-vot ta' l-estimi u li Castaldi kien uża kliem inġurjuż fil-Kunsill meta qal: "Hawn-

hekk niġu biex nġhadu ż-żmien'' (qui si viene per scherzare), u sfida l-awtorità tas-Segretarju Prinċipali. B'hekk id diskussjonijiet kellhom jergġu jibded mill-bidu nett.

Sadanittant Strickland ha hsieb ikompli jinneozja ma' Londra għal aktar restrizzjonijiet fil-Kostituzzjoni. Fil-kampanja ta' l-elezzjoni ta' l-1892 il-P.U. wiegħed li jerga' jressaq l-Ordinanza għat-tieni darba u li jitlob lura l-ispejjeż taż-żjara ta' Simmons. Il-kandidati ewlenin tal-P.U. (Panzavecchia bhala rappreżentant tal-kleru; Savona għall-ewwel, Castaldi għall-hames, u Cachia Zammit għad-disa' distrett) kollha reġġu ġew eletti mingħajr oppożizzjoni. Il-Kunsill Eżekuttiv iddeċieda li ma jahtarx membri mhux uffiċjali. It-talba għall-ispejjeż ta' Simmons ġiet miċhuda mis-Segretarju ta' l-Istat għall-Kolonji l-ġdid, il-Markiz Ripon, li qal li ma kienx fi hsiebu jibdel id-deċiżjoni li kien ha dak ta' qablu, jiġifieri Knutsford.⁽¹⁹⁾ Il-kwistjoni taż-żwiġijiet kienet għadha ma raqditx u Savona reġa' ressaq l-Ordinanza bi ftit tibdiliet fuq parir ta' l-isqof. Il-pożizzjoni ta' l-isqof favur l-Ordinanza deheret ċara biżżejjed fl-ittra li baġhat lill-Viġarju Ġenerali u mill-Kampanja għall-firem biex tintbaġhat petizzjoni lill-Regina. Din il-petizzjoni li kienet titlob li ma tghaddi ebda liġi li tmur kontra l-prinċipji kattoċi ffirmawha 27,000 ruh, għalkemm inqas minn 13,000 iffirmaw huma stess — l-oħra kienu kollha illitterati.⁽²⁰⁾ Il-Kapitlu tal-Kattidral, f'petizzjoni għaliha u aktar diretta, talab li l-ftehim bejn Simmons u Rampolla jsir liġi malajr kemm jista' jkun. Mons. Panzavecchia rriżenja minn postu fil-Kunsill tal-Gvern ftit wara l-elezzjoni. Huwa stqarr li kien "assolutament impossibbli li tkun ta' użu lill-komunità, fil-Kunsill, taht il-Kostituzzjoni li qed tiggvernana bħalissa."⁽²¹⁾

(iii) Il-Politika tar-Reliġjon

Is-sitwazzjoni bdiet titqanqal kulma jmur u Mizzi reġa' hareġ għall-politika pubblika. Reġġu bdew il-meetings u attivitajiet pubbliċi. Il-kwistjoni taż-żwiġijiet, bħall-kwistjoni tal-Lingwa,

holqot skop għall-politikanti Maltin biex aktar juru l-indipendenza tagħhom mir-reġim. Din il-kwistjoni għalhekk tinrappreżenta konfront ta' ridiet: il-lokali kontra l-barrani, ir-rappreżentanza kontra ċ-ċentralizzazzjoni, il-Kunsill kontra Westminster, it-tradizzjoni kontra l-bidia. Fuq livell aktar profond kien konfront ta' kulturi u ċivilitajiet imbiegħda minn xulxin. Ir-retorika nbidlet iżda l-loġika baqgħet, tista' tghid, l-istess. Iżjed mil-Lingwa, iż-żwiġijiet anzi kellhom dik ix-xi haġa speċjali: iż-żwieġ kien Sagrament u f'Malta Kattolika kien jolqot fil-laħam il-haj. Il-familja kienet in-nukleju tas-soċjetà Maltija u għalhekk iż-żwieġ żgur kien sugġett li jolqot l-immaginazzjoni tal-popolazzjoni. "Iż-żwieġ huwa l-pedament tar-religjon tagħna," qal Panzavecchia waqt **meeting**, "mingħajr iż-żwieġ ma jista' jseħħ ebda sagrament ieħor. Il-familja tiddependi miż-żwieġ; u x'inhuma l-Ordni Sagri mingħajr il-familja? Il-familja tal-Knisja hija intom."⁽²²⁾

Hawn il-politikanti kellhom arma li biha setgħu jqanqlu l-mases. Kien f'dan is-sens li l-kwistjoni taż-żwiġijiet kienet kwistjoni aktar nazzjonali minn dik tal-Lingwa: Jekk int Malti allura int ukoll Kattoliku, iżda jekk taf bit-Taljan int biss membru ta' ċerta klassi. Iżda sa fejn kienet kwistjoni ta' Reliġjon, u sa fejn kienet kwistjoni ta' Politika?

Taht reġim kolonjali, il-politika u r-religjon ma kinux żewġ dinjiet magħzula minn xulxin: għall-kuntrarju kienu inseparabbli. Kienu l-politikanti li jiddefendu r-religjon sew fil-Kunsill tal-Gvern kif ukoll fil-pjazez. Mizzi u Savona, it-tnejn Kattoċi prattikanti, ikkommettew irwiehhom għal din il-kawża, għalkemm b'tattii differenti. It-tnejn kienu jaraw identifikazzjoni bejn Reliġjon u Politika, anzi t-tnejn għarfju jura ta' l-ewwel bi skop li jagħmlu impatt politiku.

Il-fatt li Malta hi gżira ċkejna b'popolazzjoni ffullata u omogenja etnikament, lingwistikament, kif ukoll fit-twemmin reliġjuż, kien kundizzjoni ideali għal stabbilità politika. Iżda l-istampa kien fiha żewġ uċuh. F'kolonja Inġliża u Kattolika, sake.m ir-reġim kolonjali kellu l-kleru fuq in-naħa tiegħu,

il-fidili ma tantx setgħu jkunu ta' theddida għalih; iżda sa kemm il-komunità kienet magħquda li twemmin wiehed, din kienet ukoll maqtugħa u mifruda mir-reġim. Kienet ir-religjon Kattolika, aktar mil-Lingwa u n-nemex, li kienet tiddistingwi lill-Malti mill-Ingliż. It-twemmin religjuż għall-Malti kien l-aktar haġa qaddisa li kellu. Il-mod kif jahseb u l-istess idjoma li jesprimi ruħu biha kienu magħgħuna fil-Kattoliċiżmu. Il-Kappillan minhabba l-ministeru tiegħu kien il-bniedem li kapaċi jagħmel l-akbar pressjoni politika fuq il-komunità. Bil-Bibbja f'idejha kellu l-jedd jiġġieled f'isem il-poplu. Din l-ideoloġija patrijottika religjuża li ssinħa bl-aktar mod elokwenti Giuseppe Bencini, neguzjant li kien ukoll membru elett Nazzjonalist, meta qal: "Il-bniedem m'għandux hliet ir-Religjon u l-Patria." ("L'uomo non ha che la religione e la Patria").⁽²³⁾

Mizzi ha l-kampanja tiegħu fit-toroq ta' Malta kollha. Il-**meeting** li welled il-"Politika tar-Religjon" habat tajjeb mal-purċissjoni ta' l-Immakolata Kuncizzjoni li għaliha l-Maltin marru bi għarhom. Meta l-folol, fosthom dawk li qabel kienu marru għall-purċissjoni, inġabru fil-pjazza, Mizzi, forsi min-ghajr ma jaf, ta prova ċara ta' kemm hu faċli għall-politikant li juża r-religjon għal skopijiet politiċi. L-ewwel stqarr li kienet in-natura tal-kwistjoni li għegħlitu jerga' johroġ għall-politika pubblika. Għalissa ma kellux hsieb jitqandel b'politika parlamentari, iżda issa li t-twemmin tiegħu, li kien ukoll it-twemmin ta' missirijietu u ta' pajjiżu, kien imhedded, ma kellux haġa ohra x'jagħmel hliet li johroġ jiddefendih: "Din ma hijiex kwistjoni ta' partiti," qal, "iżda waħda li tolqot lill-Maltin kollha mingħajr distinzjoni, u naf li m'hawnx bniedem wiehed fostkom li ma jhossx interess partikolari fil-kwistjoni, għaliex aħna lkoll Kattoliċi. Jekk allura aġixxejt f'din l-okkażjoni, ma hux għal skopijiet politiċi iżda minhabba r-religjon tiegħi, li hija r-religjon tagħkom il-koll."

Iżda anki b'dan il-kliem, il-mexxej tal-P.N. u Editor tal-**Malta** kien qed jiġbed appoġġ u jagħmel impatt bħala politikant. Mizzi wkoll kien jaf jappella għall-istint patrijottiku-

religjuż tal-poplu: "L-Arcisqof ta' Canterbury," qal, "mhux il-Papa tagħhom, għaliex ir-Regina hija l-Papessa tagħhom." Il-folla nfexxet tidhak għal dan is-sarkażmu li baxx baxx kien ikompli jissigilla l-popolarità ta' Mizzi bħala politikant.

Kemm kienet imhedda r-religjon Kattolika f'din il-kwistjoni? It-theddida ma kinitx tant lir-religjon innifisha. Kien hawn il-biża' li l-Privy Council, bħala kumitat Ingliż u Protestant, seta' jirrifjuta l-arranġament li kien intlaħaq bejn l-Ingiltterra u l-Vatikan. B'hekk iż-żwiġijiet imħallta jsiru validi anki jekk iż-żwieġ ma jsirx quddiem qassis, jew isir bil-liċenzja tal-Gvernatur. Fi kliem iehor seta' jiġri li b'parir tal-Privy Council il-Gvern arbitrarjament idahhal iż-żwieġ ċivili f'Malta. "... aħna nemmu li qed niġu mhedda, li d-deċiżjoni ta' dak it-tribunal ser ikun kontrina," sostna Mizzi, "kontra dak li ddikjara l-Papa — il-Kap tar-religjon tagħna, u kontra kull principju Kattoliku."

Żwieġ imħallat normalment kien ifisser żwieġ bejn tfajla Maltija li għejja minn familja Kattolika u bahri jew suldat Ingliż. Il-Knisja kienet tipprova tiskoraġġihom dawn iż-żwiġijiet u l-inkwiet fil-familja tat-tfajla ma kienx jonqos. Hafna drabi ma kienu jkunu jafu xejn dwar il-passat u l-familja tal-gharus hliet dak li jkun qalilhom hu. Kien hemm ukoll bosta drabi meta t-tfajla kienet diġà qed tistenna t-tarbija tiegħu u għalhekk żwieġ kien ikollu jsir minhabba l-unur tal-familja tagħha⁽²⁴⁾ (sakemm dan kien possibbli u l-"gharus" ma kienx diġà miżzewweġ). Għalhekk aktar minn kollox dan l-Ingliż kien ukoll riskju u l-problema kienet soċjali xejn inqas milli morali.

Mizzi fetax il-kampanja tiegħu b'sensjela ta' **meetings** fibbliet u fi-irhula ta' Malta — mar Haż-Zabbar, Haż-Zebbuġ, is-Siġġiewi, iż-Żejtun, Birkirkara u Hal-Qormi. Kull fejn mar intlaqa' b'entuzjażmu kbir. Il-poplu ma kienx jara fih biss politikant u avukat brillanti li kellu hila jiġġieled lir-reġim f'isimhom; kien ukoll jafdah, għaliex barra milli kien rispettatt, kien ukoll maħbub. Kliemu kien jixgħel il-qjub ta' dawk li

jisimghuh, b'kuraġġ dinjituż, jaghtihom sens ta' identità li tgħaqqadhom fi tradizzjoni waħda, u jqanqalhom biex jirreżistu kull xorta ta' impożizzjoni: politika, reliġjuża, kulturali.

"Hemm bżonn li nqumu fuq tagħna, biex nuru li ahna ma beghnicx lilna nfusna lill-Ingilterra, iżda tlabna biss il-protezzjoni tagħha... biex iharsu r-reliġjon tagħhom, il-Maltin lesti li jaffrontaw sidirhom għall-ġlied..."⁽²⁵⁾

Aktar milli politikant u avukat, Mizzi kien iħossu Malti, lest li jasal għal koilox biex jiddefendi lil art twelidu. Għalkemm 'il bogħod mill-Kamra tal-Kunsill xorta baqa' l-eroj tal-Maltin u barra minn hekk l-entuzjażmu tal-folla qatt ma telagħlu għal rasu. Kien ra hafna għawġ bhala politikant: ra skandlu li seta' qatel ir-rispett li kien igawdi l-Partit, ra lil uħud minn shabu jdabbru rashom lejn il-karru tal-patronaġġ, u saħansitra ssogra li jiġi skumnikat mill-Knisja għall-prinċipji li kien ihaddan. Din is-sensiela ta' **meetings** li għamel issoktaw iseddqu lil Mizzi bhala l-akbar politikant tal-mument. Fost il-membri tal-partit li sikwiet kienu jidhru miegħu f'dawn il-**meetings** insibu lil Castaldi u lil Cachia Zammit.

Dan kollu kien wisq għal Savona li hassu skartat u umiljat bhala mexxej tal-Partito Unionista għaliex Mizzi ma kienx stiednu għall-**meetings**, lanqas kien semma xejn dwar il-hidma ta' Savona fil-Kunsill dwar il-kwistjonijiet taż-żwiġijiet. Għaihekk, kontra l-parir tal-Mizzjani fil-Kunsill, Savona qatagħha li jagħmel meeting għal rasu bi sfida.⁽²⁶⁾ B'hekk il-P.U. ha l-aħħar nifs tiegħu; l-antagoniżmu ta' l-imghoddi reggħu rxux:aw b'kuntrast u b'enerġija akbar minn qabel. Il-**meeting** ta' Savona kien fjask papali; l-appell tiegħu biex kulhadd jingħaqad u jiġbed habel wiehed ma kellu ebda effett. Mit-tliet membri li attendew għall-**meeting**, tnejn kienu Savonjani: il-Markiz De Piro u Giovanni Vassallo. Waqt il-**meeting** kien hemm uħud li bdew itellfu u Savona għaraf lil wiehed bhala ċertu Bondin impjegat fil-istamperija ta' Mizzi. Li qagħad isaffar tul il-**meet'ng**.⁽²⁷⁾ L-irjus bdew jishnu u malajr inqala' l-ġlied bejn Mizzjani u Savonjani. Xi Savonjani

ġew arrestati, fosthom hu Savona stess, Vincenzo, u 'bully' tal-partit li kellu fuqu arma bil-ponta.⁽²⁸⁾ Kien f'dan il-**meeting** li Savona hedded li jimxi fuq l-istess passi ta' Panzavecchia u jirriżenja mill-Kunsill jekk il-Ministru tal-Kolonji ma jaċċettax l-Ordinanza tiegħu.⁽²⁹⁾ Iżda Savona ma kellux għalfejn jirriżenja għaliex f'dan iż-żmien inqala' każ li kien jinvolvi Knisja u Stat u li wassal għax-xoljiment tal-Kunsill tal-Gvern hin bla waqt. Għalkemm ma kienx jolqot direttament il-kwistjoni taż-żwiġijiet, dan il-każ kellu jintrabat miegħu b'mod politiku/partiġġjan.

L-inkwiet beda meta Dr. Goffredo Adami, ir-rappreżentant ta' l-Istudenti ta' l-Università, ressaq Ordinanza biex jittiehdu passi kontra "'l-abbużi skandalużi" li kienu qegħdin isiru billegati taż-żwieġ. Dawn kienu jithallew apposta fil-wirt minn nies għonja biex jintużaw bhala dota għal tfajliet ġejjin minn familji f'qar u kienet responsabbli għalihom il-Kurja. Adami għamilha ċara li ma xtaqx li "jimponi fuq id-drittijiet tal-Knisja iżda ried jara bidla radikali fl-amministrazzjoni ta' dawn il-legati. L-isqof hareġ b'saħħtu kollha kontra dak li kien iqis bhala "ndhil żejjed mil-Leġislatura fid-drittijiet tal-Knisja." Kull membru elett fil-Kunsill tal-Gvern irċieva ittra ta' twissija ffirmata mis-Segretarju ta' l-isqof li jekk jivvota favur l-Ordinanza ta' Adami kien ikun suġġett għal interdett mill-isqof.⁽³⁰⁾ Dan il-pass ta' l-isqof ġibed hafna kritika, l-aktar mill-ġurnali. Jekk l-Ordinanza ta' Adami kinitx tindahal fil-jeddijiet tal-Knisja jew le kienet haġa diskutibbli; imma dwar il-fatt li l-isqof kien ġieb ruħu b'mod arbitrarju kontra l-jeddijiet tal-Leġislatura ma kienx hemm dubju. Londra kkritikat l-imġiba ta' l-isqof bhala aġir li kellu l-iskop li "jxekkel il-helsien ta' leġislazzjoni li fuqu huma mibnija l-prinċipji tal-Kostituzzjonijiet Rappreżentattivi ta' l-Imperu." Fil-Kunsill tal-Gvern, l-Avukat tal-Kuruna, Dr. Carbone, qal li fil-fehma tiegħu l-azzjoni ta' Pace setgħet titqies bhala kriminali. Pace, minnaha tiegħu, qal li jekk kienu qed isiru xi abbużi fil-Kurja, huwa nnifsu kien lest li jiehu passi biex jinqerdu u jara

L-ġustizzja ssehh. Madankollu s-sitwazzjoni kompliet tag-grava ruħha f'dispaċċ li baghat il-Markiż Ripon, is-Segretarju ta' l-Istat għall-Kolonji, fejn wissa li ndhil mill-Knisja fil-Leġislatura kien "intollerabbli" għall-Gvern Ingliż.⁽³¹⁾ Sa danittant l-Uffiċċju tal-Kolonji f'Malta kien f'qagħda imbarazzanti u għamel minn kollox biex l-isqof jirtira l-protesti tiegħu mingħajr ma jwaqqa' d-dinjità tal-qagħda tiegħu. Iżda l-isqof kien diġà jhossu insultat biżżejjed meta tnejn mill-ittri ta' protesta li kien baghat lill-Gvernatur intbagħtu lura.

L-opinjoni pubblika nqasmet u nfirxet f'zewġ kampijiet — grupp favur Adami mmexxi minn Castaldi, u l-ieħor favur Pace mmexxi minn Savona u Panzavecchia, li kien telaq il-kamp Mizzjan meta ra li l-attitudni tal-partit f'dawn il-kwistjonijiet ma kinitx dik li ried il-kleru. Il-kontroversja baqgħet ittawwal sakemm fl-aħħar kemm Pace kif ukoll Ripon ċedew f'tit. Ripon, li kien Kattoliku, taffa dak li qal qabel billi esprima li x-xewqa tiegħu kienet li jhares il-Kunsill tal-Gvern u b'ebda mod ma xtaq inaqqas "il-ġurisdizzjoni spiritwali ta' l-isqof" jew "l-influenza legittima li jisthoqqlu l-Uffiċċju tiegħu." L-amministrazzjoni kolonjali ma xtaqtx tkompli taggrava s-sitwazzjoni għaliex ma kienx jaqbel li tbiegħed lill-kleru mill-gvern. Minkejja dan, il-konflitt kien sehh: il-konfront kien bejn il-poter ċivili u l-poter ekkleżjastiku, u f'Malta Kattolika dan ta' l-aħħar dejjem għaddiet tiegħu. Savona, meta għażel li jappoġġja lill-isqof, wera li l-lezzjoni kien hadha! Għalxejn tkun liberali, jew radikali f'soċjetà ċkejna u kompatta fejn il-Kattoliku kien tajjeb biss biex ibaxxi rasu, membru ta' istituzzjoni monolitika, u ċ-ċittadin kien seftur ta' reġim despotiku. Minn dan il-konfront, il-Knisja (u magħha Savona) harġet rebbieha u f'saħħitha aktar minn qatt qabel wara mobilizzazzjoni politika kontra d-dispaċċ ta' Ripon. Adami fl-aħħar kellu jċedi. Kien żmien tajjeb, għalkemm qasir, għal Savona li issa kellu l-appoġġ shiħ ta' Panzavecchia. Kien sar id-"Difensur tal-Fidi" ta' Malta kontra l-ndhil ta' sid Protestant. Il-kwistjoni politiko/religjuża ma

raqditx; baqgħu jsiru mistoqsijiet fil-Kunsill, referenzi fil-ġurnali, u fuq kollox kulhadd kien jistenna d-deċiżjoni tal-Privy Council dwar il-Protokol Simmons-Rampolla.

Sadanittant il-P.N. kien għaddej minn fażi passiva li xi f'tit jew wisq kienet ixxaqleb favur il-gvern biex forsi jsalva dak li kien fadal mill-Kostituzzjoni. Każ interessanti kien dak tal-vot għal £34,500 biex jiddaħhal id-dawl elettriku fil-Belt, il-Furjana, u t-Tlett l-bliet. Dan il-vot sab appoġġ mill-membri eletti aktar milli basar Savona.⁽³²⁾ Fil-fatt Savona, appoġġjat minn xi hames membri biss, issuġġerixxa li l-kuntratt jingħata lil kumpanija privata għaliex il-kaxxa ta' Malta ma kinitx tiflaħ għal spiża bħal dik. Marbut ma' din il-kwistjoni hemm inċident li ġara waqt **meeting** (li oriġinarjament kellu jiehu sehem fih Savona) organizzat mis-Savonjan Francesco Saverio de Cesare f'Lulju 1894. Nies imħallsa apposta mill-pulizija habtu għall-folla u sfrattaw il-**meeting**. Wara dan l-inċident wiehed minn dawn l-aġenti stess stqarr li "kellna struzzjonijiet li nkissru l-palk, nisfrattaw lill-kelliema u nsawtu lil min jirritalja."⁽³³⁾

Minkejja din l-intimidazzjoni mir-reġim, taht l-istruzzjonijiet ta' Strickland, Savona ma rnexxilux jigbed simpatija lejha personalment jew appoġġ fil-Kunsill. Ir-rappreżentant Nazzjonalista F.S. Musù darbtejn ivvota favur il-Gvern waqt li xi erba' membri oħra, fosthom Castaldi u Adami, ma attendewx għas-seduti. L-attakki ta' Savona permezz tal-ġurnal ġdid bil-Malti **Malta Tagħna** kontra Castaldi wasslu għar-riżenja ta' dan mill-politika. F'ittra li baghat lil Mizzi, fejn iddikjara r-riżenja tiegħu, Castaldi rrefera għal Savona bħala "L-Alla tar-Religjon u l-Opportuniżmu. Dawk li ma jivvutawx favur ikunu qed jivvutaw kontra pajjiżhom u għalhekk huma tradituri. Il-pajjiż u hu huma sinonimi."⁽³⁴⁾

Il-falliment tiegħu stess biex ilaqqat magġoranza fil-Kunsill wassal għar-riżenja ta' Savona nnifsu. Miegħu rriżenjaw tliet membri biss — De Piro, Vassallo u Giuseppe Bonavia. Din kienet turija ta' kemm Savona ma kienx għadu l-mex-

xej ta' partit li jgawdi maġġoranza fil-Kunsill; issa kien sar biss mexxej ta' l-“Oppożizzjoni.”

(iv) **Il-Partito Popolare (P.P.) u l-Għajta għal Gvern Responsabbli**

F'Awissu 1885 twieled partit ġdid li kien essenzjalment allinjament bejn il-fazzjoni ta' Savona u ta' Panzavecchia. Savona għal darb'ohra sab ruħu barra mill-Kunsill iżda l-ġlieda baqgħet sejra. Il-kwistjoni taż-żwiġijiet kienet holqot nazzjonalizmu ġdid, differenti minn dak tal-P.N., għalhekk issa dan it-terminu ma jistax jibqa' jintuża minghajr tifsir ieħor. In-Nazzjonalizmu ta' Savona kien idur madwar ir-rieda ġenerali. B'hekk irnexxielu jimmobilizza l-kleru u l-massa, saħansitra l-klassi tal-bdiewa wara l-“Kawża Kattolika.”

Iċ-ċirkustanzi li wasslu għal dan l-allinjament kienu kkaratterizzati minn bidla sħiħa fit-tattika ta' Savona. Dan kellu jdur għall-istess strateġija li kien uża qablu Mizzi fit-tmeninijiet, dik li jirriżenja u jwiegħed li jerġa' jirriżenja wara l-elezzjoni.⁽³⁵⁾ Fil-fatt hekk għamel. Ftit xhur wara li reġa' ġie elet, irriżenja (Dicembru 1894) u barra mill-Kamra tal-Kunsill kompli jipperfezzjona t-tattika Mizzjana għall-elezzjoni. Dak li ftit snin qabel kien tant ikkundanna kellu jaqa' għalih huwa stess. F'attentat biex jippreċipita x-xoljiment tal-Kunsill, Savona ressaq tliet kandidati ridikoli. Tnejn minnhom ġew eletti:⁽³⁶⁾ Wiehed kien Antonio Deidun, bejjiegh tal-laham imlaqqam “Gavirru”, bniedem semi-litterat li kien qatta' xi żmien fl-isptar tal-moħħ. L-ieħor kien Paolo Busuttil, ġojjellier li kien jiddikjara lilu nnifsu Komunist u fl-istess nifs jiftaħar li kien dixxendent tar-Rejiet ta' Sqallija. Wahda mill-hwejjeġ li ppropona Busuttil fil-manifest tiegħu kienet li fil-ħwienet tax-xorb għandu jkun hemm mill-inqas erba' nisa, imlibbsin ‘á la jardinière’ biex jattendu għall-klijenti. It-tielet kandidat ġie megħlub għal ftit minn avukat Ghawdxì, Dr. Annetto Montanaro, li

kien jopponi bis-sħiħ il-politika ta' Savona u ddeskrivieha bħala “suwiċidali”. Ladarba sabu rwieħhom fil-Kunsill, kemm Deidun kif ukoll Busuttil abbandunaw il-kelma li taw li jitolbu x-xoljiment tal-Kunsill, iżda tant bdew jagħmlu farsa minn din l-istituzzjoni u jgħidu hmerijiet li l-proċedura tharbtet u l-Kunsill sfratta.

Savona issa kellu arma ġdida, il-**Malta Tagħna**, li biha beda kampanja soda għall-elezzjoni li kien imiss. Iżda għal din il-kampanja ma kienx hemm ‘issue’ immedjata fuqieħ seta' jqabbad difru. L-attakk ta' Savona waqa' fuq l-Ordinanza mressqa minn Roberto de Cesare appoġġjat mill-P.N. Din kienet dwar il-kwalifika għall-vot. Fl-1883 kien sar li kull min kellu qligħ jew renta ta' £6 fis-sena jew aktar kien jista' jivvota. Dak iż-żmien wiehed Inġliż kien qal li dan kien l-ikbar żball li qatt kien għamel il-Gvern Inġliż kemm ilu jokkupa lil Malta. Hafna illitterati, qal De Cesare, kienu qed jiġu mġieghla jmorru jivvutaw “bħal qatgħa nħaġ” u kien hemm bosta każijiet meta minflok iċ-ċertifikat tal-vot dawn urew il-**Malta Tagħna** ta' Savona u qalu li riedu jivvutaw għaliha.⁽³⁷⁾ Barra minn hekk fl-1892 il-House of Commons kienet għaddiet riżoluzzjoni li “fl-interess ta' helsien ġenwin fl-elezzjoni” kienet tipprojbixxi lill-illitterati milli jivvutaw. Ir-riżoluzzjoni ta' De Cesare kienet il-mira ta' l-attakk ta' Savona li b'hekk seta' joqtol żewġ aghsagar b'ġebli wahda. L-ewwelnett seta' jikseb bil-heffa l-appoġġ ta' dawk kollha li kienu ser jiġu mcaħhda mill-vot, u t-tieni seta' jattakka lill-P.N. li l-edukazzjoni ma titkejjilx b'kemm taf Inġliż jew Taljan. “Il-Malti,” qal, “huwa l-ilsien tan-Nazzjon.”⁽³⁸⁾ Għalhekk inhatar kumitat b'Savona bħala President, u Antonio Dalli bħala Segretarju, biex jopponi l-Ordinanza ta' De Cesare.

Reġgħet bdiet mewġa ta' **meetings** i-aktar fil-Belt u l-Furjana rejn Panzavecchia u xi ekkleżjastiċi oħrajn dejjem kienu fuq l-istess palk ma' Savona. Il-Banda **La Vincitrice** ta' l-Isla, il-belt ta' Panzavecchia, qatt ma naqset mill-**meetings**. L-għaqda bejn Savona u Panzavecchia seħħet f'wiehed

minn dawn il-meetings nhar it-2 ta' Ġunju 1895. F'**meeting** iehor nhar il-11 ta' Awissu 1895 il-Kandidati tal-P.P. kollha halfu fuq kurċifiss li jimxu skond il-programm tal-partit li l-fattur prominenti fih kienet it-talba għal Gvern Responsabbli.⁽³⁹⁾ Panzavechia stqarr li kien lest li jappoġġja lil Savona sakemm dan jibqa' jzomm l-indipendenza tiegħu mill-Kunsill, inkella jitlaq lill-Partito Popolare bħalma kien għamel lill-partit ta' Mizzi. Bħall-P.U. qablu, il-P.P. kien fih taħlit ta' ideat u uċuh. Fost il-membri ġodda kien hemm Antonio Dalli u Dr. Andrea Pullicino. Kien hemm ukoil Dr. Ernesto Manara li fiż-żmien kien anti-Savonjan ahrax u l-editur tal-ġurnal "**Diritto di Malta**".

Bejn dan iż-żmien u l-1898 il-kwistjoni ewlenija kienet il-Kostituzzjoni. Ladarba l-gvern rappreżentattiv ma kienx irnexxa, it-talba kellha bilfors tmur pass 'il quddiem u timmira lejn gvern responsabbli. L-esperjenza qarsa tal-Kostituzzjoni kif imhaddma minn Strickland qanqlet ġibda lejn forma ta' gvern aktar ħielsa.

Il-kamp Mizzjan baqa' ma jafdax f'Savona u oppona t-talba għal gvern responsabbli, l-ewwelnett għaliex tant kien hadem għal Kostituzzjoni Rappreżentattiva u t-tieni għaliex kellu dubji serji kemm Malta kienet lesta għal din il-forma ta' gvern. Fost l-elettorat il-P.N. kien għadu jgawdi maġġoranza iżda issa l-Partito Popolare beda jtellief il-hakma li l-P.N. minn dejjem kien igawdi fost l-elettorat ġenerali. Li ġara kien li waqt li l-P.N. kellu appoġġ parlamentari, il-P.P. beda jiġbed iżjed is-simpatija tal-folol bħala minn ta' quddiem fil-moviment nazzjonali. Għalhekk, bejn l-1895 u l-1898 il-partit li kellu għajta nazzjonalistika kien il-P.P., li kien sar jappella għall-mases. Madankollu, waqt li kien jiġbed l-appoġġ tal-mases, il-P.P. ma kellu ebda kontroll fil-Legislatura minhabba l-maġġoranza li kien igawdi l-P.N. Dan jidher ċar minn kif kien imqassam ġeografikament l-appoġġ bejn iż-żewġ partiti. Jidher li l-ibliet (Valletta, l-Isla, Bormla u l-Birgu) kienu jxaqilbu sewwa lejn il-P.P. u whud mill-irhula kbar bħal

Birkirkara u Hal Qormi wkoll tellgħu kandidati Savonjani. Inhawi li kienu kollhom kemm huma rurali bħar-Rabat, is-Siġġiewi, iż-Zejtun u Ghawdex tellgħu kandidati tal-P.N. Interessanti li wiehel jinnota li s-subborgi tal-Belt, jiġifieri l-Furjana, il-Hamrun, Tal-Pietà u l-Imsida tellgħu fil-Parlament kandidat Mizzjan. Il-vot ta' l-eletturi speċjali wkoll baqa' favur il-P.N.: bħala rappreżentant ekkleżjastiku Mons. Mifsud għeleb lil Panzavechia b'maġġoranza sostanzjali u l-membri l-oħra tal-P.P. li kkontestaw l-elezzjoni speċjali kollha ġew meġħluba. Iżda mill-elezzjoni ġenerali l-P.P. irnexxielu jirbah minn erbgha sa sitta mill-ghaxar postijiet fil-Kunsill tal-Gvern.⁽⁴⁰⁾

Għal dak li hu bażi popolari ta' appoġġ, il-P.P. kellu iżjed xejriet populistici. Kellu tliet elementi importanti li kienu neqsin fil-P.N. f'dan iż-żmien: it-tmexxija ta' Savona, li kien l-uniku bniedem kapaċi jimla l-vojt li halla Mizzi fil-Kunsill; il-patru-naġġ ta' Panzavechia u l-kleru; u l-**Malta Tagħna** li kienet toħroġ regolarment u li għamlet effett kbir fuq il-popolin. L-użu effettiv li għamel il-P.P. mill-ġurnalizmu bil-Malti kien haġa ġdida għal Malta u ta bixra speċjali lill-partit il-ġdid. Il-**Malta Tagħna** rnexxielha timmobilizza dik it-taqsim tal-pubbliku li kienet taqra bil-Malti, bħalma l-**Malta** kienet tikkontrolla dik it-taqsim li kienet taqra bit-Taljan. Hafna nies li kienu marru l-iskola għal ftit snin kienu jafu sewwa bil-Malti iżda Taljan ma kienu jafu xejn. Ohrajn aktarx kienu jsibuha eħfef jaqraw bil-Malti, għalkemm bit-Taljan kienu jinqdew ukoll. Il-messaġġ ta' Savona għalhekk kien jilhaq lill-poplu bħal lehha ta' berqa. Fil-ħwienet tax-xorb, fit-titotli, f'xi kantuniera, il-ġurnalizmu sab udjenza ġdida, udjenza li, għalkemm wiesgħa, ma kinitx effettiva għaliex ma kellihiex vot u għalhekk l-appell li holoq Savona qatt ma seta' jinħass f'termini elettorali. Iżda fit-toroq il-ferment issokta jizdied b'Savona jrewwaħ in-nar tas-sahna pubblika, meġħjun minn Panzavechia bil-kleru warajh. Bil-barka ta' l-isqof, il-**Malta Tagħna** setgħet tippubblika innu miktub anonimament, b'es-

pressjonijiet bhal: 'Ahna nistghu naghmlu li rridu, hadd ma ghandu l-jerd fuqna; ir-rieda taghna hija r-rieda t'Alta.' Kieku dan il-kliem deher f'xi ġurnal ieħor, min jaf għal liema rokna ta' l-infern kien jiġi kkundannat l-editur tiegħu.

Il-bomba dwar il-kwistjoni taż-żwiġijiet faqqgħet fi Frar 1896. Ir-rapport tant mistenni tal-Privy Council sar f'Lulju 1895 iżda għal xi raġuni (li qatt ma harġet ċara), il-Gvern Malti talab li l-pubblikazzjoni tiegħu tinzamm sa wara l-elezzjoni ġenerali.⁽⁴¹⁾ Il-kumitat ġudizzjarju tal-Privy Council kien sama' żewġ każijiet: dik tal-Gvern Malti u l-oħra f'isem id-denominazzjonijiet Protestanti fl-Ingilterra. Id-deċiżjoni tal-kumitat, għalkemm mhux ufficjali, kienet ċara biżżejjet — iż-żwiġijiet imħallta kellhom jitqiesu validi anki jekk mhux iċċelebrati skond ir-rit Kattoliku. Din id-deċiżjoni hasdet lill-Maltin kollha mingħajr distinzjoni kemm politika u kemm ta' klassi.⁽⁴²⁾

Għal darb'ohra Mizzi reġa' deher fuq l-istess palk ma' Savona u Panzavecchia; id-dinamika kolonjali għal żmien qasir hafna reġgħet telgħet fil-wiċċ. Id-dikjarazzjoni tal-Privy Council kienet tmur kontra l-liġijiet kanoniċi u ċivili. Barra minn hekk kienet ksur skandaluż tal-Protokol bejn Simmons u Rampolla; kienet ksur ta' privileġġ u ndhil sfaċċat f'affarijiet purament lokali. Is-suspetti antiki li l-Ingilterra kellha l-ħsieb li tiprotestantizza lil Malta issa donnhom deheru ċari u kellihom konferma. Biex l-għadab tal-Maltin ikompli jiżdied, l-aħbar ta' din id-deċiżjoni waslet waqt kampanja li kienet qiegħda ssir kontra l-Mažunerija. Avviżi ta' attivitajiet ta' l-imseħbin fil-Mažunerija kienu deheru fil-ġurnal Stricklandjan **Daily Malta Chronicle**; il-funeral ta' wieħed Malti, magħruf li kien Mažun, ġibed dimostrazzjoni ostili;⁽⁴³⁾ u fizza l-Ingliż kien ġie miżmum għaliex għadda biż-żiemel minn nofs puriċissjoni reliġjuża. Pace hareġ ittra Pastoral li kienet tikkundanna l-Mažunerija u lil dawk li b'xi mod kienu jgħinu fit-tixrid tagħha. Ir-rapport tal-Privy Council wasal l-ewwel għand Pace mingħand Dr. Alfredo Mattei, avukat Malti li kien

jogħhod Londra u li attenda t-taħditiet tal-Kumitat Ġudizzjarju bhala osservatur. L-isqof malajr laqqa' kumitat tal-kunsillieri tiegħu biex jaraw x'passi setgħu jittieħdu. Bħalma ġara fl-1892, tfasslet petizzjoni lir-Reġina li kienet tishaq fuq il-kriżi reliġjuża li kienet tinsab fiha Malta.

L-aġitazzjoni kienet fl-aqwa tagħha meta saru tliet **meetings** Hadd wara l-ieħor fuq il-Fosos tal-Furjana fit-8, il-15 u t-22 ta' Marzu 1896. Dawn seħħu fi żmien meta Savona kien qiegħed jipprova jgħaddi l-Ordinanza tiegħu mill-Kunsill. Għalkemm nominalment il-moviment kien immexxi minn Savona bhala l-President tal-Gran Comizio Nazionale, kien l-isqof bl-inkuraġġiment tal-Vatikan, li kien iċaqlaq "il-merħla". Ngħidu ahna, id-djaknu Vassallo, il-kap tal-Kapitlu tal-Kattidral, fl-ewwel **meeting** li sar, radd hajr lil-foħla talli mxiet wara "s-sejha tar-Raghaj," b'riferenza għall-isqof, u dan minkejja li Savona kien wieqaf fuq il-palk hdejn Vassallo. Panzavecchia nnifsu ddikjara li l-**meeting** kien qiegħed isir "taħt id-dell tas-Salib." Barra minn hekk Pace ha ħsieb juri lil-poplu li mhux Savona biss kellu simpatija mal-kawża tal-Knisja u, permezz ta' Vassallo, stieden lil Fortunat Mizzi jieħu sehem fil-**meetings**. Dan aċċetta xott xott u attenda biss l-ewwel **meeting** li sar waqt li Mons. Alfredo Mifsud lanqas għal dan ma mar minkejja l-insistenza ta' Mizzi u tan-neputi ta' l-isqof.

Fit-tieni **meeting** l-atmosfera kienet aktar sekulari, u Savona pprova jaħtaf it-tmun ta' dan il-moviment politiku/reliġjuż. Flimkien miegħu u ma' Panzavecchia kien hemm ukoll Francesco Wettinger u Cesare Darmanin, l-aktar żewġ Savonjani horox li kien hemm fil-Kunsill. Għal dan il-**meeting** jingħad li attendew bejn 10 u 12-il elf ruh fil-pjazza, b'ħafna eluf oħra fit-toroq li jwasslu għall-Belt u li b'kollox itellgħu ċ-ċifra għal 60 jew 70 elf skond ir-rapport tal-pulizija. Skond li-figuri aktar minn nofs il-popolazzjoni ta' Malta attendiet dan il-**meeting**.

Ix-xejra ta' l-aħħar **meeting** kienet kolliha kemm hi politika

fejn spikkat l-oratorija ta' Savona. Il-mira tiegħu kien F.S. De Cesare li l-ġurnal tiegħu **La Voce del Popolo** kien akkuża lil Savona b'fanatiżmu u nuqqas ta' responsabbiltà. Il-folla bdiet turi entużjażmu kull darba li Savona kien isemmi lil De Cesare, sakemm fl-aħħar qabad kopja tal-**Voce del Popolo** u taha n-nar. "Dan in-nar huwa simbolu ta' l-infern," qal.

Għal dan il-meeting ġew nies minn Malta kollha, qassisin u baned bi standardi u statwi tal-Papa u ta' Ġesù Kristu. Inqalghu incidenti ta' ġlied bejn Maltin u Inġliži f'xi rħula. L-aġħar wieħed kien dak ta' Bormla fejn seba' bħrin ġew attakkati u maqfula f'dar għal tliet sigħat minn folla ta' madwar elfejn ruh. L-aġitazzjoni li kien qed iqajjem Savona kienet ta' "periklu għall-paċi pubblika," qal il-Gvernatur Fremantle li wissa lil Pace li, f'każ li l-qagħda tiflel il-kontroll, kien lest li jieħu passi drastici u jzomm lil-isqof responsabbli.⁽⁴⁴⁾ Wara din it-twissija, il-Ministru tal-Kolonji, Joseph Chamberlain, kiteb lil Pace biex jiċċara s-sitwazzjoni tal-Gvern Inġliż. Hu sostna li d-deċiżjoni tal-Privy Council ma kinitx ġudizzjarja jew leġislattiva, u li dan il-moviment imsaħħan f'Malta kien kollu riżultat ta' nuqqas ta' ftehim. Kien żball, qal, li taħseb li l-Gvern Inġliż kien ser jasal biex iġħadu liġijiet dwar iż-żwieġ f'Malta. Pace kkalma għal dawn l-assigurazzjonijiet u baqa' jittama li l-liġi kanonika tibqa' tġħodd permezz ta' Att Leġislattiv.⁽⁴⁵⁾ Għallhekk il-petizzjoni ffirmata minn kważi 38,000 ruh, xorta ntbagħtet Londra.

Ir-riżultat aħħari ta' din l-aġitazzjoni, li kienet iddominat id-disġhinijiet sa mill-bidu nett, kien li kemm il-Vatikan kif ukoll il-Gvern Inġliż qablu fuq **status quo** u ma kellha ssir ebda leġislazzjoni favur jew kontra ż-żwieġijiet imħallta. Żwieġijiet bejn Kattoliċi kellhom jibqgħu jsiru skond it-tradizzjoni waqt li żwieġijiet imħallta ma jitqisux validi jekk mhux iċċelebrati skond kif kien speċifikat fil-Kunsill ta' Trentu. Madankollu Savona kompli jagħmel pressjoni biex iġħaddi l-Ordinanza tiegħu bit-tama li din tikseb l-approvazzjoni tar-Regina.⁽⁴⁶⁾ Iżda mhux talli ma impressjonax lill-Ingilterra imma lanqas

irnexxielu jdawwar favurih lill-kolleggi tiegħu fil-Kunsill tal-Gvern li hafna minnhom ivvutaw kontra l-Ordinanza. Hekk kif l-aġitazzjoni min-naha tal-kleru naqset, l-appoġġ li kien gawda Savona għal dawk l-aħħar tliet snin gheb mil-lejl għan-nhar. Kienet popolarità minfuha u fuq kollox transitorja min-ghajr eġħruq sodi. Hekk Savona reġa' sab ruħu waħdu, iżolat bħall-Erbgħa fost il-ġimgha bi klicka żġħira tappoġġjah aktar barra l-Kunsill milli ġewwa.

Fl-1898, meta l-Ordinanza tiegħu ġiet rifjutata għal darba oħra, Savona qam u telaq 'il barra mill-Kamra tal-Kunsill bi proteseta. L-ghada bagħat ir-riżenja tiegħu⁽⁴⁷⁾ u wera li kien ser jirtira għal kollox mill-politika. Fi żmien tliet snin biss lahaq tela' fil-quċċata tal-popolarità u waqa' fl-abbiss tad-deżolazzjoni: fl-1896 kien "il-bniedem tad-deheb", fl-1898 bilkemm seta' jlaqqat appoġġ fil-Kunsill. Madankollu, il-kwistjoni taż-żwieġijiet kellha effett mill-akbar fuq il-politika lokali, effett li hejja t-triq għal dak li kellu jġri fil-ftit snin ta' wara sakemm il-Kostituzzjoni ġiet revokata fl-1903. Il-kwistjoni kienet uriet x'qawwa seta' juri l-poplu meta jiġi mmobilizzat sew mill-pulptu kif ukoll mill-pjazez. Xen i bħal dawn ta' aġitazzjoni organizzata, fejn il-Maltin inqalghu mill-aktar irkejjen imbiegħda tal-gzira juru li minkejja kollox, il-Maltin kienu politikament konxji. Ir-rieda għall-helsien ħadet ir-ruh u l-ġisem; "lehen il-poplu" ma baqax biss titlu ta' ġurnal li hadd ma kien jaqra, iżda dan sar realtà — il-poplu beda jieħu azzjoni fit-toroq u fil-pjazez, ixejjer standardi u jkanta 'slogans' u innijiet.

Il-kampanja kompliet ukoll iżżid u ssahħaħ ix-xewqa għall-awtonomija. Kienet żvilupp sorprendenti li nissel fil-Maltin kuxjenza tal-jeddijiet taġħhom. F'ċerti kwartieri, l-iżjed min-naħa tal-gvern, feġġet il-biża' ta' x'sahħa jista' jkollu l-poplu meta l-ghadab tiegħu jieħu xejra vjolenti. Għal xi żmien deher bħallikieku l-Liġi kienet ġiet sospiża u ma kien hemm xejn li l-folol ma setgħux jaslu għalih. Dan kollu kellu effetti serji

u sa l-1898 ix-xewqa ghal gvern responsabbli kienet infirxet mal pajjiż kollu.

Il-P.N. ukoll ikkonverta ruhu ghal din l-idea speċjalment fid-dawl ta' sensiela ta' grajjiet li sehhu wara li kienu battew id-dimostrazzjonijiet dwar iż-żwiġijiet. Il-Gvern Kolonjali fehem li f'każ li l-poplu jirrikorri għall-vjolenza l-forzi tal-pulizja ma kinux kapaċi jikkontrollaw is-sitwazzjoni.⁽⁴⁸⁾

Taqsim 5

IT-TAQBIDA TAN-NAZZJONALISTI TAHT L-AMMINISTRAZZJONI TA' STRICKLAND

Is-suċċessur tal-Gvernatur Fremantle kien il-General (wara sar Field Marshal) Grenfell li dam f'din il-kariga mill-1899 sa l-1903. Bħall-oħrajn ta' qablu, kien bniedem imrawwem fid-dixxiplina militari. Il-hatra tiegħu kienet tkompli turi kemm Malta kienet titqies bħala Fortizza u għaldaqstant kemm kien jinhtieg li titmexxa b'mod rigoruż u reġimentat. Iżda fil-fatt l-amministratur veru baqa' Strickland li aktar ma beda jgħaddi ż-żmien aktar kompli jsaħħaħ il-mekkaniżmu awtokratiku tiegħu.

Malta fi tmiem is-seklu dsatax, għalhekk, kienet pajjiż maħkum mill-qilla ta' l-Istricklandiżmu. It-tahrik tad-disgħinijiet wassal għal riorganizzazzjoni sħiħa fil-forzi tal-pulizija u għal intensifikazzjoni fis-sistema ta' sorveljanza. Bhal dak il-ġurdien li jiġi dahru mal-hajt l-amministrazzjoni, f'disprament, bdiet tissuspetta u tnassas fuq kulhadd, anki dwar l-iċken affarijiet. Pulizija esperti Taljani nġiebu apposta biex jinvestigaw dwar jekk kienux hawn anarkisti fil-pajjiż.⁽⁴⁹⁾ Fl-1901, meta l-aġitazzjoni tal-P.N. kompliet tihrax, **units** ta' l-R.M.A. ġew ingaġġati biex isaħħu l-forzi tal-pulizija fil-każ li jinqala' l-inkwiet. Il-habib tal-qalb ta' Strickland, l-Avukat tal-Kuruna Alfredo Naudi, kien kollu tifhir għax-xogħol li kien qed iwettaq il-gvern permezz tal-pulizija biex titħares l-Ordni Pubblika. Barra minn hekk, dan wissa lill-poplu li kull min jasal biex jikkritika lir-reġim kien qieghed jagħti f'għajnejn il-gvern. Sahan-sitra l-gvern kellu l-ismijiet ta' dawk li kienu jmorru għall-**meetings** tan-Nazzjonalisti, u b'reqqa kbira kienet tingabar kull tip ta' informazzjoni li setgħet tghin lill-gvern. Min kien

it'imbriet bħala Nazzjonalist kien jtniżżillu ismu flimkien mal-laqam (jekk kellu), is-sengħa jew il-professjoni tiegħu, il-post tax-xogħol, l-indirizz fejn joqgħod, kif ukoll tagħrif dwar il-graba tiegħu. Li tiddikjara li int Nazzjonalist kienet saret haġa li titlob kuraġġ li ma bħalu. Li tikteb kontra l-gvern f'gurnal, anke taħt **nom de plume** kien sogru. Eżempju ta' dan kien Dr. E.L. Vella li kien jikteb fil-**Malta** taħt l-isem "Spartaco". Vella kien kaxxier ma' kumpanija bbażata f'London li l-proprietarju tagħha kien Edward Tancred Agius, lagħqi prim ta' l-Ingliżi. Vella ġie rrapportat lil Agius u malajr kellu jwaqqaf il-kitbiet tiegħu fil-**Malta** biex ma jtlifx l-impieg.⁽²⁾ Fl-1901 banda Maltija-Tuniżina ma thallietx tiġi Malta biex tagħti kunċert, u li kien għal Strickland, żjara minn grupp ta' studenti Universitarji Sqallin kienet tithassar ukoll.

Iżda l-akbar sfaċċatagni seħhet meta l-gvern hareġ ordni li ma setgħux jibqgħu jsiru **meetings** pubbliċi fl-ibliet. Fl-okkażjoni ta' żjara mis-Sotto-Segretarju Kolonjali Lord Onslow, Mizzi, bil-kuraġġ kollu, ipprova jorganizza marċ ta' protesta fil-Belt. Mizzi għamel appell lill-kappillani u lill-kleru, u lill-membri tal-kumitati distrettwali u tal-baned biex ifiehmu lill-poplu l-għan tal-protesta, u žied iġħid li kif ma sabhiex bi tqila biex jorganizza dan il-marċ, hekk ukoll ma kienx ser jonqoslu l-kuraġġ biex imexxih hu. Iżda l-Gvernatur Grenfell malajr uża l-influwenza tiegħu fuq l-Isqof Pace li ma damx ma għalaq haġu. L-istess għamli l-Kanoniċi tal-Kattidral. Strickland, min-naħa tiegħu, hareġ twissijiet u theddid ta' multi u ħabs. Il-proġett għalhekk sfratta u l-marċ ma sarx. Fl-ambjent ripressiv u ostili li kien qed iġħix fih il-poplu Malti kien sogru kbir li toħroġ u pubblikament tiddimosta kontra l-gvern. Mhux kulhadd kellu qalb ta' ljun bħal Mizzi u l-mexxejja Nazzjonalisti l-oħra. Taħt gvern kolonjali l-Maltin ma kellhomx wisq xi jgawdu, u kienu jippreferu xi drabi jbusu l-id li jixtiequ maqtugħa biex ma jgarrfux il-ftit li kellhom.

Il-vittimizzazzjoni mal-P.N. saret haġa ta' kuljum. Il-Partit ma thallix juża t-Teatru Rjali biex jinawqura innu Nazzjonali

ġdid. Barra minn hekk bdew ifaqqsu ħafna konfoffi biex b'xi mod jew iehor Mizzi jitwarrab min-nofs. L-iċken mossa tiegħu, l-inqas kelma kienet tiġi interpretata bħala tixwix biex forsi l-gvern isib fuqieq iqabbd difru. Darba, waqt li kien qed jindaqq il-"God Save", Mizzi ta s-sinjal biex xi Nazzjonalisti li kien hemm preżenti jibdw isaffru. Kien hemm uħud, bħal Chamberlain, li bdew jittamaw li Mizzi jintefa' l-ħabs fuq akkuża li ried iqanqal irvell kontra l-gvern. "Dan għandu jġieghel lit-tradituri joqogħdu aktar attenti," qal.⁽³⁾ L-Ammirall Sir John Fisher kien tal-fehma li Mizzi u Nazzjonalisti oħrajn bħalu jiġu eżiljati minn Malta, u l-gazzetti tagħhom jinżammu. Fil-fatt wiehed Malti-Tuniżin, Victor Serre, li kien għalliem tal-Franċiż u kien jikteb ukoll xi artikli għall-gurnal Franċiż, tkeċċa minn Malta bħala **persona non grata** fl-1901. Serre, li l-kitbiet tiegħu kienu jixhdu stmerrija kbira għal Strickland, kien sudditu Franċiż u għaldaqstant kien aktar faċli li jiġi deportat.⁽⁴⁾ Li kieku l-istess haġa ġrat lil Mizzi, il-gvern kien ikollu popolazzjoni vjolenti u mgħaddba ma' min iseffaq wiċċu. Fisher hadha bi kbira meta deher artiklu fejn il-kittieb qal li kien jittama li Chamberlain imut "b'kankru mill-aktar waħxi".

"Il-Gvernatur ta' Ġibiltà jista' jeżilja kittieba," qal Fisher. "Għaliex ma jistax jagħmel l-istess il-Gvernatur ta' Malta?"⁽⁵⁾

L-istess ħin li r-reġim kien jara kif jagħmel biex irażzan lin-Nazzjonalisti, b'makakkerija kienu jiġu mxerrda mezz fini ta' propaganda biex jinħoloq ambjent favur l-Ingilterra. It-tfal ta' l-iskola bdew jiġu mgħallma innijiet bl-Ingliż, iżjed għalliema bdew jintbagħtu għal taħriġ fl-Ingilterra, u studenti li kienu jgħaddu mill-eżami lokali ta' Oxford kienu jingħataw premijiet speċjali. Il-katekiżmu ġie maqlub għall-Ingliż minn Dr. Enrico Magro, spettur ta' l-iskejjel Primarji.

Dan wassal għal mobilizzazzjoni mill-politikanti Maltin. Fuq talba formali tal-poplu Ghawdx, Mizzi reġa' lura għall-hajja parlamentari.⁽⁶⁾ Fil-fatt Mizzi kien jixtieq jirtira fil-kwiet iżda meta kien jara lill-partit tiegħu jsir il-mira ta'

oppressjoni bla rażan mir-reġim, hass id-dmir li jerġa' jieħu t-tmun parlamentari u jissielet bl-ghajnuna ta' shabu ma' dan il-mostru biżbetiku, hekk imsejjaħ — gvern kolonjali. Savonjani u Panzavecchiani, saħansitra l-Isqof Pace, ingħaqdu taħt l-istess standard mal-P.N. Mizzi u Pace ma kinux jinhamlu u skond Lord Onslow, l-Isqof kien jitkellem dwar Mizzi "bl-aktar mod vili u infami" iżda kien iġhid ukoll li ċ-ċirkostanzi ġegħluh jaqbel mat-twemmin tal-mexxej Nazzjonalista. Dan ġara meta Chamberlain iddikjara li r-rappreżentant ekkleżjastiku għandu jitneħħa mill-Kunsill tal-Gvern wara li ġie rrapportat li l-Isqof ipprova jindahal fl-elezzjonijiet billi ma halliex lil wiehed qassis johroġ għall-elezzjoni.⁽⁷⁾ Il-qassisin kienu, "klassi ta' nies li ma jistghux ikompli jittqiesu kapaċi jieħdu deċiżjoni minn rajhom fil-Kunsill tal-Gvern," qal.⁽⁸⁾ Minhabba li l-gvern ma hasibx biex ir-rappreżentant ekkleżjastiku jiġi miġdul b'haddieħor, il-ġhadd ta' rappreżentanti fil-Kunsill niżel awtomatikament għal 13. Il-każ dwar il-preżenza tal-kleru fil-Kunsill tal-Gvern kien tqajjem diġà darb' oħra f'Malta fl-1870. Iżda dak inhar kien sar referendum fejn minn 2461 elettur, 1473 ivvutaw favur li l-qassisin jerġgħu jidhlu lura fil-Kunsill; 58 kienu ivvutaw kontra. Mill-partijiet rurali ftit li xejn kienu vvutaw kontra, u l-maġġoranza ta' dawk it-58 vot kienu ntefġhu mill-Belt, il-Furjana u l-Isla.⁽⁹⁾ Issa, kważi 30 sena wara l-istorja rrepetiet ruhha, iżda din id-darba l-gvern mexa b'mod mill-aktar awtokratiku u l-fehma tal-poplu injoraha għal kollox. Mhux talli hekk, iżda Strickland ipprova jgejbed l-interpretazzjoni ta' din id-dikjarazzjoni biex iċappas biha lil xi Nazzjonalisti li l-preżenza tagħhom fil-Kunsill kienet xewka fid-dahar. Fost dawn kien hemm Antonio Dalli u Fortunat Mizzi nifsu. Dalli, li kien editur ta' **Il Patriota**, tkeċċa mill-Kunsill għaliex, għalkemm mhux qassis, kien jirċievi għajnuna finanzjarja mill-Kurja.⁽¹⁰⁾ L-impejument fuq Mizzi kien aktar imqanzah u wera kemm Strickland kien jipprova jfittex ix-xaghra fl-ghaġina — l-aqwa li jehles minnu. Dan skopra li Mizzi fi tfulitu, 43 sena qabel,

kien irċieva l-ordni minuri (jew Il-Minuri, kif isibuha), kif kienet id-drawwa fost hafna familji rispettabbli fis-seklu dsatax. Il-Vigarju Ġenerali salva s-sitwazzjoni għaliex ma riedx jikkonferma formalment l-isem u l-kunjom ta' Mizzi kif kien imniżżel fir-reġistru ta' l-Isqof Forno. Mhux talli hekk, talli Grenfell ma kien jaf xejn dwar il-komplott ta' Strickland u malli fl-Uffiċċju tal-Kolonji sar magħruf x'inhu jiġri, harġet ordni biex din it-tip ta' persekuzzjoni kontra Mizzi tieqaf minnufih.

Permezz ta' din il-proklamazzjoni anki Panzavecchia thalla barra mill-Kunsill. Minkejja dan, waqt **meeting** tal-P.N., b'Mizzi hdejh, Panzavecchia ta kelmtu li għalkemm ma setax jibqa' jservi fil-Kunsill xorta waħda kien ser jibqa' mal-poplu "għaliex il-kleru huwa fuq in-naħa tal-poplu."

Il-mobilizzazzjoni li seħhet f'dan iż-żmien wasslet għal għaqda shiħa bejn l-elementi politiċi kollha taħt it-tmexxija ta' Mizzi. B'hekk il-Partit ħa xejra fuq livell aktar wiesa' minn qatt qabel u kompla žied l-appoġġ permezz tal-kumitati distrettwali, każini u assoċjazzjonijiet minn Malta kollha. Fl-elezzjoni ġenerali ta' l-1898, il-kandidati tal-P.N. u tal-P.P. iffurmaw front komuni u rebhu s-siġġijiet kollha.⁽¹¹⁾ Żewġ kandidati, wiehed minnhom Cachia Zammit għad-distrett taż-Żejtun, ma kinux ikkontestati.⁽¹²⁾

Bejn dan iż-żmien u l-1903, il-kandidati Nazzjonalisti dejjem kienu jerġgħu jiġu eletti mingħajr kontestazzjoni. L-unika eċċezzjoni kienet fl-1900 meta Roberto De Cesare kkontesta t-tmien distrett (Hal Qormi u Haż-Żebbuġ) bħala kandidat favur il-gvern kolonjali b'manifest li kien jappoġġja x-xoghlijiet ewlenin li kien qed iwettaq il-gvern fil-qasam pubbliku. De Cesare, li qabel kien Savonjan u wara sar Stricklandjan, kien mill-Isla u marbut ukoll mar-**Risorgimento**. Il-kandidat Nazzjonalista li kien qed jikkontesta dan id-distrett kontra De Cesare kien il-Prokuratur Legali Edoardo Semini. L-appoġġ li kellu Semini, iżda kien hafna akbar u rnexxielu jegħleb għal kollox lil De Cesare.⁽¹³⁾ Tul dan iż-żmien il-P.N. u l-P.P.

dejjem baqghu magħqudin; żammu flimkien anki wara l-kwistjoni kontroversjali tar-riformi fid-Dipartiment ta' l-Edukazzjoni, li niġu għaliha aktar 'il quddiem. Barra minn hekk il-P.N. ghażel li ma jaċċettax hatriet fil-Kunsill Eżekuttiv; dan kien pass għaqli min-naħa tal-Partit biex ikompli jsaħħaħ l-appoġġ tas-Savonjani u l-Panzavecchjani. Strickland għamel dak kollu li seta' biex jiġbed lejha lil Mizzi u 'l shabu u jagħmel minnhom kollaboraturi tar-reġim, iżda partit serju diffiċli tidhak bih. Id-dmir tal-P.N. kien l-ewwel u qabel kollox lejn il-jeddijiet ċivili tal-poplu Malti u bis-sewwa jew bid-dnewwa kien determinat li jiksibhom. Għalhekk, mill-1899 'il quddiem insibu li l-membri eletti kienu kollha jitqiesu ta' l-istess partit, għallinqas f'termini elettorali.⁽¹⁴⁾ Fl-1900, Mizzi beda jissejjaħ "Kap tal-Membri Eletti"⁽¹⁵⁾ u sa l-1901 il-Maltin kienu jsejnhulu "Mexxej tal-poplu Malti".⁽¹⁶⁾

Għalkemm id-differenzi partiġġjani ma ntesewx għal kollox, membri Savonjani bħal Cesare Darmanin u l-Perit Francesco Wettinger, kif ukoll oħrajn Panzavecchjani, Dr. Andrea Pullicino u Antonio Dalli, kienu aktar lesti li jaċċettaw it-tmexxija ta' Mizzi, milli l-Mizzjani kienu lesti jaċċettaw it-tmexxija ta' Savona fl-1891/3. L-Avukat tal-Kuruna Naudi rrimarka li fil-fatt kien hawn żewġ partiti, iżda t-tnejn kienu ta' fehma waħda. "Non vi è alcuna differenza di opinione fra coloro che appartengono all'uno o all'altro partito politico".⁽¹⁷⁾

Hlief f'xi okkażjonijiet meta Darmanin u Wettinger hallew posthom meta ġew biex jivvutaw dwar mozzjoni ta' Mizzi biex it-Taljan jibqa' l-mezz tat-tagħlim u meta Darmanin ivvota favur il-Gvern fl-ordinanza dwar it-tariffa fuq id-dqiq, ir-rappreżentanti tal-gvern dejjem urew għaqda fl-appoġġ tagħhom lejn Mizzi. Grenfell saħansitra rrimarka li l-P.N. kien "l-uniku partit organizzat"⁽¹⁸⁾ u Mizzi kien "il-mexxej ta' maġġoranza assoluta", "the leader of an overwhelming majority."⁽¹⁹⁾

* * *

'Il fejn kienet ixxaqleb l-opinjoni pubblika?

L-opinjoni tal-ġurnali kienet maqsuma f'żewġ kampijiet ewlenin: waħda favur il-gvern u l-oħra kontrih. Fuq in-naħa tal-gvern insibu l-appoġġ konsistenti mid-**Daily Malta Chronicle** ta' Antonio Bartolo li bdiet tohroġ fl-1887 u baqgħet f'idejn il-familja Bartolo sa l-1940. Il-**Chronicle** kienet ta' sikwit tir-reklama prodotti Ingliżi u thabbar attivitajiet immedija apposta għall-komunità Ingliża f'Malta. Fil-fatt kien fost ir-residenti Ingliżi li kienet tinbiegħ l-aktar il-**Chronicle**. Meta deheru xi avvizi ta' attivitajiet Mażonistiċi, kemm Mizzi kif ukoll Savona akkużawha b'fanatiżmu kontra l-Knisja. Mizzi ddeskrivieha bħala gazzetta miktuba l-Palazz għall-benefiċċju tat-truppi Ingliżi f'Malta.⁽²⁰⁾

Strickland kien tal-fehma li biex tkompli titkantar l-influenza Ingliża fost il-popliin, kellu jibda johroġ ġurnal semi-uffiċjali ssussidjat mill-gvern. Strickland kien diġà ġie akkużat li pprova juża lid-**Daily Malta Chronicle** permezz ta' għajjnuna finanzjarja biex tagħmel propaganda lil-gvern. Issa kellu jibda johroġ ġurnal bil-Malti ta' tliet darbiet fil-ġimgħa kif ukoll iehor bit-Taljan bil-għajjnuna ta' Dr. Enrico Magro li xi żmien qabel kien qaleb il-katekiżmu ta' l-iskejjel għall-Ingliż.⁽²¹⁾ Dawn il-proġetti mill-ewwel marru żmerċ, iżda bis-saħħa tagħhom kienu harġu fil-beraħ żewġ fatturi importanti — kienu juru kemm Strickland kellu fiduċja f'Bartolo bħala funzjonarju tar-reġim, u wkoll li l-gvern kien aktar iżolat minn qatt qabel. Sena wara reġa' sar esperiment simili b'gazzetta pro-Ingliża jisimha **Malta Maltija** iżda din ma tantx inbiegħet u ftit wara kellha tieqaf.⁽²²⁾

Fl-1901 deher fuljett ippubblikat fl-istamperija tal-**Chronicle** iffirmit minn 'Malti li jhobb lil-Ingliżi u lil pajjiżu', li kien ighid hekk: "Kulhadd jaf li dawh li jagħmluha ma' l-Ingliżi huma gawduti u li f'pajjiż it-Taljani ma hemmx hlief għaks u ġuħ, u min jagħmilha magħhom ma jistax hlief jibqa' mġewwah."⁽²³⁾ Dan il-fuljett li kien jappoġġja wkoll l-Ingliżizzazzjoni fit-Transvaal, hareġ fl-istess żmien ma' fuljett

iehor simili ppubblikat fl-istamperija tal-**Malta**. Dan kien kontra t-tagħlim ta' l-Ingliż fl-iskejjel u kien iffirmat minn 'Malti Patrijott'.

"Intom biss mela..." kien ighid, "sejrin thallu lill-gvern igħabbikom, jidhak bikom, u jisserva bikom kontra l-interessi u l-ġid tagħkom u ta' wliedkom... biex l-Ingliżi mbagħad jieklu l-hobż tal-Maltin, jidhlu fil-Pulizija, fit-Tarznar, fir-Reġimenti tal-Milizja u tal-Maltin u fid-dipartimenti l-oħra tal-gvern minflok il-Maltin."⁽²⁴⁾

Dawk li kienu jappoġġjaw lil Strickland pubblikament sikwiet kienu jagħmlu hekk biex jevitaw l-attakki u l-vittimizazzjoni mill-gvern. Dr. P.P. Agius hu eżempju tipiku ta' din il-klikka ta' nies. F'ittra li kiteb dwar negozju ta' spiżerija u li fiha semma lil hu Mizzi, Agius irrifera għalih innifsu u "nies leali oħrajn" bħala nies li tilfu l-krettu mal-klikka Franko-Taljana tal-membri eletti. Ma' din l-ittra Agius baġhat ukoll siġta mid-**Daily Express** dwar incident fejn Zaccaria Roncali kien baġhat lura stedina għal riċeviment minn għand student Malti li kienet miktuba bl-Ingliż, u qal li ma jaċċettax stedina bl-Ingliż minn għand Malti.⁽²⁵⁾ Każ ieħor kien dak ta' G.C. Mallia Tabone li għal xi żmien kien rappreżentant Nazzjonalista fil-Kunsill tal-Gvern. Dan għażel li jsir laġġi ieħor ta' Strickland bit-tama li jikseb impjeg għoli iżda baqa' b'xiber imnieher. Fl-1903 dan wasal biex ilmenta li l-gvern ma kienx żamm kelmtu. It-tweġiba haġha mill-Uffiċċju tal-Kolonji (mhux mill-amministrazzjoni f'Malta li mid-dehra għamlitlu xi wegħdiet jekk jiċhad lill-partit). Din kienet tghid hekk:

"Jekk is-Sur Mallia Tabone vvota favur il-gvern minn motivi ta' kuxjenza m'għandux għalfejn jippretendi li jiġi ppremjat; imma jekk dan għamlu minn skopijiet ta' interess personali allura ma jisthoqqlux li jiġi ppremjat." Kif ighid il-Malti, min jobzoq fis-sema jiġi f'wiċċu.

L-opinjoni tal-ġurnali lokali, minbarra l-**Chronicle**, kienet kontra l-gvern, u kontra Strickland partikolarment; **Malta**

kienet minn ta' quddiem. Ironikament, l-Uffiċċju tal-Kolonji kien iqis il-ġurnal **Malta** bħala "prattikament l-uniku wieħed ta' importanza politika." Wara każ ta' libell minn General Ingliż, Mizzi għal xi żmien biddel it-titlu għal **Gazzetta di Malta e Gozo** u fit-13 ta' Marzu 1902 reġa' biddlu għal **Malta e Sue Dipendenze**. Minhabba r-rebħiet elettorali li kien qiegħed jikseb il-partit, Mizzi haseb li kien wasal iż-żmien li n-Nazzjonalisti jkollhom il-ġurnal tagħhom u għalihekk il-ġurnal ġie mghammed bħala l-lehen uffiċjali tal-P.N., 'Organo del Partito Nazionale'. "Dan," qal Mizzi, "huwa ġurnal ta' kuljum fis-servizz tal-pajjiż li bih l-ulied sinċieri ta' din l-Art — Kollha Nazzjonalisti — ikunu jistgħu jesprimu l-opinjoni u r-rieda tal-poplu." Sadanittant it-terminu "Nazzjonalist" beda jiehu tifsira aktar qawwiya.

"Chamberlain ighidilna li ma jarax f'Malta hlief l-interessi tal-fortizza, u jinsa lill-Insara li huma ulied dawn il-gzejjer: aħna, f'isem u taħt l-istandard tan-nazzjonalizmu Malti, ningħaqdu biex niddikjaraw li Malta, u Ghawdex, u Kemmuna u Kemmunett, u kull blata f'wiċċ il-baħar ta' madwar xtutna, huma tagħna."⁽²⁶⁾

Fil-fatt il-P.N. kien meqjus mill-gvern li jirrappreżenta lil dawk li jieħdu sehem attiv, juru interess u jsemmgħu lehinom fil-hajja politika pubblika.

Il-Partit Nazzjonalista kien bla dubju l-aktar partit dinamiku li kien hawn u l-poplu kien jagħtih l-appoġġ misthoqq. Biżżejjed ngħidu li waqt li sa l-aħħar tas-seklu l-bejgħ tal-**Malta** kien żdied b'terz jew aktar, id-**Daily Malta Chronicle** bdiet tiflef hafna mill-abbonati Maltin minhabba li bdiet tiġi marbuta iżjed mal-gvern. Fil-ġlieda tiegħu kontra l-barrani, il-Partit beda biex jorganizza lilu nnifsu fuq livell aktar miftuħ u għal dan il-ghan beda joħroġ l-ewwel ġurnal tal-P.N. bil-Malti li, kif xieraq, kien imsejjah **Il-Poplu Malti**. Il-bejgħ tiegħu huwa stmat li kien hafna aktar mill-**Malta Għada Tagħna** ta' Savona, u fi ftit żmien lahaq id-doppju tal-bejgħ tal-**Bandiera tal-Maltin** ta' Manwel Dimech.

Taqsimta 6

IL-KWISTJONI TAL-LINGWA

(i) Il-‘Pari Passu’ vs il-‘Free Choice’

Il-kontroversja dwar il-lingwa kienet qalba ta’ l-istorja politika ta’ Malta. Assimilazzjoni ta’ poplu mal-kolonizzatur permezz tal-lingwa kien wiehed mill-ewwel passi li kien jiehu l-Gvern Imperjali minhabba problemi ta’ amministrazzjoni u fuq kollha biex jinkisbu l-ordni u d-dixxiplina. Poplu li jaqbel, jew li jkollu jaqbel, mal-politika tal-gvern ma tantx seta’ jkun ta’ ugiegh ta’ ras. Ghalhekk kienet tissemma sikwiet il-htiega tal-lingwa tal-kolonizzatur li issa minnu sar jiddependi l-għixien tal-poplu maħkum. Izda l-politika dwar il-lingwa qatt ma kienet taqis is-sentiment ta’ dan il-poplu.

F’Malta ç-‘champion’ ewlieni ta’ din il-politika kien Strickland, kif wiehed jista’ jobsor. Fit-tmeninijiet kien diġà sar attentat biex jidhol l-Ingliż fl-ewwel klassijiet ta’ l-iskolli Primarji, kif kien issuggerixxa Sir P. Keenan, izda xi ftit jew wisq dan kien falla. Għall-bidu kienet tinhass biss il-htiega li l-Maltin ikunu jafu biżżejjed Ingliż kemm jiddubbaw biex l-amministrazzjoni ssibha ehfef li tikkomunika mal-komunità lokali. Issa, kważi għoxrin sena wara, bdiet tinhass l-urgenza li Malta tiġi assimilata malajr kemm jista’ jkun ma’ l-Ingilterra minhabba l-qagħda internazzjonali mwieghra u l-biża’ mill-moviment irredentista Taljan li kien qed ikabbar l-influenza tiegħu fost l-intelligenzja Maltija.

It-tixrid ta’ l-ilsien Ingliż ha prominenza li qatt ma kellu qabel: anglicizzazzjoni f’kull qasam u fuq kull livell tal-hajja Maltija.

“Nemmen illi l-Maltin huma assolutament passivi,” qal Strickland, “għaliex jifhmu li jinhtieg jedukaw lil uliedhom, u illi l-Ingliż kapaçi jgħinhom ahjar jaqilgħu l-għajxien tagħhom...”⁽¹⁾

F’din il-kwistjoni l-P.N. kien lest li jasal għal kompromess.

In-Nazzjonalisti harġu bl-alternattiva tal-**pari passu**, jiġifieri li jiġu mgħallma l-Ingliż u l-Taljan flimkien. Izda l-gvern baqa’ jishaq fuq l-iskema tiegħu, il-‘**Free Choice**’ (li fil-prattika ma kienet hielsa xejn), fejn il-ġenituri tat-tfal ikunu jistgħu jagħzlu jekk iridux li wliedhom jitgħallmu l-Ingliż jew it-Taljan. Barra mill-propaganda li kienet issir mill-gvern favur l-utilità ta’ l-Ingliż, il-ġenituri kienu jiġu influwenzati mod ieħor. Kif wiehed jista’ jimmaġna, il-biçça l-kbira tal-ġenituri kienu huma stess nies bla skola u hafna drabi kienu jmorru jistaqsu lill-għalliema għall-parir dwar l-għażla. Fuq pressjoni mill-gvern, l-għalliema kellhom bil-fors jappoġġjaw il-politika prevalenti, l-aktar meta l-gvern għamilha çara li l-Ingliż u mhux it-Taljan kien il-lingwa tal-ġejjieni. Il-mexxejja Nazzjonalisti ma kinux jaraw hlief ġejjieni ikreh ta’ ripressjoni u intimidazzjoni mill-gvern. Mizzi għalxejn talab li jsir referendum dwar il-kwistjoni għaliex kien konvint li l-Maltin jippreferu li wliedhom ma jkollhomx jagħzlu bejn iż-żewġ lingwi, “u jekk il-poplu jghid illi ma jridx jaf aktar b’Taljan, nagħti kelmti u nahlef illi qatt ma nerġa’ nitkellem dwar l-ilsien Taljan sakemm indum haj.”⁽²⁾

L-ewwel passi li ttieħdu mill-gvern biex tiddaħhal is-sistema tal-‘**Free Choice**’ kienu riformi fid-dipartiment ta’ l-Edukazzjoni b’tali mod li l-iskop ta’ l-amministrazzjoni Imperjali jintlahaq malajr kemm jista’ jkun u mingħajr ebda xkiol. Dr. A.A. Caruana, li kien lahaq Direttur ta’ l-Edukazzjoni wara Savona, għamel l-istess bħal ta’ qablu u rriżenja. Çie iffurmat kumitat speçjali biex jirrapporta dwar bidliet f’istituzzjonijiet edukattivi, u nħatar kumitat ta’ tmexxiya separat għall-iskolli Primarji. Barra minn hekk it-Taljan ma baqax suġġett obbligatorju biex wiehed jidhol il-Liçeo fejn l-Ingliż sar il-Lingwa ta’ struzzjoni fis-suġġetti kollha hlief fil-Latin, it-Taljan u r-Reliġjon. Çerti suġġetti fil-Fakultà tal-Mediçina fl-Università kellhom ukoll jiġu mgħallma l-Ingliż. Izda l-akbar insult kien meta tneħħa s-Senat ta’ l-Università li kien twaqqaf fl-1887 u li kien jagħti hjiel ta’ awtonomija lill-Edukazzjoni

Gholja. Strickland innifsu issa sar il-President tal-kumitati speċjali u ġenerali tal-Liċeo u ta' l-Università rispettivament. Dawn ir-riformi fl-edukazzjoni qanqlu attackki horox mill-ġurnali lokali bit-Taljan li ddeskrivew l-iskema "intiża biex tohnoq it-Taljan." Li kien għal Strickland, dawk il-Professuri li ma setgħux jew li ma ridux ighallmu bl-Ingliż kienu jiġu mgieghla jirriżenjaw, iżda ma sabx appoġġ, lanqas mill-Uffiċċju tal-Kolonji.

Fid-dipartimenti tal-gvern ġiet intensifikata l-proċedura ta' diskriminazzjoni sistematika: il-promozzjonijiet kienu jeħ-duhom biss dawk li kienu lesti jikkollaboraw mal-gvern. Il-kriterju kien: kemm taf bl-Ingliż. Strickland kien tal-fehma li fi ftit zmien din il-politika kienet thalli riżultati pożittivi għall-amministrazzjoni.⁽³⁾

(ii) **Il-Kampanja tal-Partit Nazzjonalista**

B'reazzjoni għall-mod arbitrarju li bih il-gvern kien qed iħaddem il-politika tiegħu, il-P.N. fetax kampanja ma' Malta u Għawdex favur il-**Pari Passu**. Il-Partit ha l-politika tiegħu fil-pjazez minn fejn issokta jkabbar il-popolarità tiegħu fost l-elettorat li kien imur bi hġaru biex jisma' lil Mizzi. Saru **meetings** f'Hal Qormi, Haż-Zebbuġ, Birkirkara, il-Mellieħa, iż-Żejtun, Bormla u Għawdex.⁽⁴⁾ Barra minn hekk tqassmu manifesti u fuljetti miktubin bil-Malti biex il-poplu jifhem mill-qrib il-messaġġ tal-Partit. "Lil min temmnu," staqsa Mizzi fil-**meeting** ta' Hal Qormi, "lil dawn il-Maltin li għandhom l-istess interessi bhalkom, li għandhom l-istess dmirijiet lejn uliedhom bhalma għandkom intom lejn uliedkom, jew lil xi ftit għalliemma mal-gvern li bil-fors ikollhom iwettqu r-rieda ta' Strickland?... Kollha qed naqdfu fl-istess dghajsa." kompli jghid fl-istess **meeting**, "m'għandniex interessi konfligġenti; l-interessi tagħna huma l-interessi tagħkom. Ahna mhux qed nġidu li ahna għandna nitgħallmu l-Ingliż u intom it-Taljan. Le: ahna ninsistu illi l-Maltin kollha għandhom jit-

għallmu ż-żewġ lingwi flimkien, u m'għandux jinhela bin billi nġallmu l-Malti lil-Maltin."⁽⁵⁾

Mizzi kien jemmen f'sistema ta' edukazzjoni "nazzjonali" fejn kull min kien kapaċi, irrispettivament min-nisel soċjali tiegħu, kien jista' jimxi 'l quddiem liberament. Skond Mizzi, dan seta' jitwettaq biss bis-saħħa tat-tagħlim tat-Taljan. L-argument tiegħu kien li s-siwi soċjali ta' individwu, hu min hu, kien jiddependi mill-kompetenza tiegħu fit-Taljan li permezz tiegħu seta' jkompli l-istudji għoljin. Dan il-ghan ma setax jintlaħaq permezz ta' l-Ingliż; il-Malti kien ta' hsara wkoll għal dan il-ghan minhabba li seta' jiġi sfruttat mill-awtoritajiet biex jitneħħa t-Taljan u b'hekk jiffaċilitaw l-assimilazzjoni ma' l-Ingliż. Mizzi kien iqabbel tifel fl-iskola ma' xitla li għandha l-potenzjal li tikber u ssir siġra jekk imman-ta tajjeb; iżda jekk le, it-tifel jitgħallem biss dak li hu meħ-tieg biex ikun ċittadin tajjeb (tajjeb f'dan is-sens, jiġifieri li l-Malti jaċċetta, għaliex ma jkunx jaf aħjar, il-qagħda tiegħu ta' sudditu inferjuri — "a second class citizen" — ġo paj-jiżu stess).

L-appell ta' Mizzi kien lejn il-ġenituri biex jinteressaw irwiehhom f'dak li kienu qeghdin jitgħallmu wliedhom, u mhux jibaghtuhom l-iskola biex jehilsu minnhom matul il-ġurnata. Illum, kompli jghid, "ma għadx hemm differenza bejn fqir u sinjur... Illum jekk bin wiehed sinjur ma għandux biżżejjed talent iex javvanza, jibqa' lura, iżda jekk bin wiehed fqir huwa kapaċi, żgur li jimnexxi. F'għajnejn il-pajjiż, sinjuri u fqar, injoranti u ghorrief, kollha huma ndaqs. Min ġej minn familja fqira xorta jisthoqqlu jkollu pożizzjoni rispettabbli fil-pajjiż jekk lest u kapaċi li jagħmel l-isforz meħtieġ"

Il-Partit kien jemmen li l-gvern kellu żewġ ghanijiet ewle-nin għall-politika tiegħu f'Malta: l-ewwelnett li jzomm lil-poplu injorant, u t-tieni li jzommu fqir permezz ta' taxxi li l-poplu ma kienx jiflah għalihom. "Meta żaqq il-poplu hija vojta u l-fakultà mentali mhix żviluppata, il-poplu m'għandu xejn x'jagħmel hliet li jimxi skond ir-rieda tal-gvern. Iżda

jekk, għall-kuntrarju, in-nies ikollhom il-flus fil-but u huma struwiti, id-drittijiet tagħhom hadd ma jmisshomliom." Għal darb'ohra t-twemmin ta' Mizzi u shabu sab espressjoni fid-difiża tal-jeddijiet ċivili tal-poplu.

Il-P.L. Francesco Azzopardi (li kellu jmexxi l-Partit wara l-mewt ta' Mizzi) akkuża lill-gvern li kien qiegħed jidhak bil-poplu. Meta l-gvern iwarrab it-Taljan mill-iskoljiet tal-gvern ser jiġri li dawk li jiffiħu jhallsu ser jibagħtu lil uliedhom fi skejjel privati biex jitgħallmu t-Taljan. Għaihekk t-Taljan ikunu jafuh biss dawk li ġejjin minn familji tat-tajjeb, u mhux ulied il-foqra. Min ma kienx jiffiħu jhallas għal edukazzjoni privata qatt ma kien se jinnexxilu jaqbad professjoni minhabba li ma jkunx jaf bit-Taljan (li kien għadu l-Lingwa tat-tagħlim fl-Università). Il-gvern kien qiegħed ipoġġi l-ulied il-poplu f'pożizzjoni fejn ma jkunx jistgħu jikkompetu ma' wlied is-sinjuri. Permezz tat-Taljan il-poplu seta' jadvanza soċjalment u jiftaħ orizzonti ġodda billi jsir konxju tad-dinjità u tal-potenzjal tiegħu. Iżda bl-Ingliż x'kienu se jieħdu l-Maltin?

"L-iskop tal-gvern," wissa Azzopardi fl-istess **meeting** ta' Hal Qormi, "hu li jinkoraġġixxi lill-Ingliżi biex jieħdu impiegi f'Malta, filwaqt li l-Maltin ikollhom jeżiljaw ruħhom billi jemi-graw. Il-gvern irid iżomm lill-poplu fl-injoranza, speċjalment lill-klassijiet tal-fqar, sabiex dawn ikunu jistgħu jgħabbu fuq daharhom bħal qatgħa hmir li jsofru sehemhom bil-kwiet, għax ma jkollhomx kuxjenza tas-setgħa li għandhom. Ma jafux li dawn jistgħu jgħidu lis-sidien: 'Ahna f'saħħitna iżjed minnkom u b'daqqa ta' sieq nafu neħilsu minnkom.'"

Mizzi kien jagħraf li l-Ingliż, sa ċertu punt, kien utli fil-ħajja Maltija, l-iżjed fl-inħawi ta' madwar il-Port il-Kbir fejn kien hemm taħlit akbar bejn kummerċjanti u haddiema Maltin ma' klijenti u sidien Ingliżi. Iżda wiehed irid iqis ukoll li Malta kienet tinsab qalb bosta nazzjonijiet — l-Italja, Franza, Spanja, il-Marokk, l-Alġerija, it-Tuniżija, Trippli u l-Eġittu — nazzjonijiet li Malta kellha konnessjonijiet magħhom, u għaihekk it-Taljan kellu għan utilitarju wkoll. B'dan l-argument

Mizzi tela' fuq livell internazzjonali u miegħu għolla n-Nazzjonalizmu Malti permezz tat-Taljan; waqt li Strickland meta pprova jgħolli l-Malti mil-livell ta' vernakular, jew lingwa mit-kellma, għal lingwa ta' studju, kien qiegħed igħib ruhu ta' nazzjonalist (għalkemm l-iskoljiet tiegħu kienu mqanqla mill-Imperjalizmu).

Interessanti li wiehed jinnota li Mizzi u Strickland kienu jaraw din il-qagħda kull wiehed minn lenti għalih. L-għan ewlieni ta' Mizzi kien li jiddefendi l-klassi struwita fit-Taljan; kienet klassi, madankollu, li Mizzi kien jidentifika ma' l-interess nazzjonali għaliex kienet minn ta' quddiem fit-taqbida kontra t-tmexxija ripressiva mill-barrani. L-għan ta' Strickland kien li jeqred lil din il-klassi; dan kien ser jagħmlu billi jiddiskrimina kontra l-kriterju eżistenti meħtieġ biex wiehed jadvanza soċjalment u ekonomikament (jiġifieri t-Taljan) u fl-istess ħin idaqhal minflok kriterju ġdid (l-Ingliż). B'hekk tinholoq klassi ġdida li l-interessi tagħha jkunu marbutin, u sa ċertu punt identifikati, ma' dawk ta' l-Imperu rappreżentat lokalment mill-mekkanizmu burokratiku ta' Strickland. Din immela ssir il-klassi li jkollha inflwenza fuq il-poplu kollu kemm hu u meta xxerred l-interessi tagħha tkun qiegħda fl-istess ħin ixxerred l-interessi tal-gvern. Wiehed kien iħares lura fiż-żmien biex isib karatteristiċi li kienu jgħaqqdu lill-poplu; l-ieħor kien iħares 'il quddiem lejn l-espansjoni u l-opportunitajiet għax-xogħol. Iżda fil-fatt, kemm jista' wiehed iħares 'il quddiem u jinjora l-imghoddi? L-Imperu Ingliż kien jagħmel sens għall-Ingilterra, nazzjon industrjalizzat u f'saħħitu iżda kemm seta' jkollu sens għall-Malti hliet forsi f'termini ekonomiċi, u għal dan fuq livell individwalistiku aktar milli nazzjonalistiku u komunitarju?

Għal xi Bormliż li jahdem it-Tarzna jew xi barklor mill-Isla, il-flotta Ingliża kienet t'fisser il-hobża ta' kuljum. Iżda kemm nistgħu ngħidu l-istess għal xi bidwi minn Burmarrâd. Xi furnar minn Hal Qormi jew xi avukat mill-Belt? Il-maġġoranza tal-Maltin ma kinux jiddependu mill-Ingliżi għall-għixien

taghhom u għalhekk kellhom interessi li ma jaqblux ma' dawk tal-kolonizzatur. In-Nazzjonalist kien ihares lejn l-Iar-ghoddi biex fil-proċess evoluzzjonarju ta' ġensu jfittex dak li jgħaqqad lill-poplu f'entità waħda u li jiddistingwih minn popli oħrajn. B'hekk biss setgħu l-Maltin jingħaqdu u jibdeu jittamaw għal ġejjieni aħjar.

Bħala difensur tat-tradizzjonijiet morali u soċjali ta' art twelidu, in-Nazzjonalist kien Konservattiv; iżda l-konfront tiegħu ma' reġim li kellu l-ghan li jeqred dawn il-valuri, għax hekk kien jaqbel lilu, u jimponi oħrajn barranin għal kolloxx, u hafna drabi ta' hsara, imbiegħda mill-jeddijiet tal-poplu indiġenu, kien jirrendih ukoll liberali, radikali u rivoluzzjonarju. Fi kliem ieħor, in-Nazzjonalist kien jaspira għal bidla mis-sistema preżenti tal-ġurnata biex jadotta l-mod ta' hajja li kien jaf hu u li kien ta' ġid għalih u għan-nazzjon.

(iii) Il-Meetings f'Ta' Braxia

Il-meetings li saru fl-irhula (kif rajna qabel) wittew it-triq għal mobilizzazzjoni akbar li kellha tkun il-qofol tal-kampanja tal-Partit. Nhar il-5 ta' Mejju u l-11 ta' Awissu 1901, fil-post magħruf bħala ta' Braxia (sewwa sew barra l-Furjana) saru żewġ **meetings** memorabbli li l-attendenza għalihom tat xhieda ta' l-appoġġ li kien qed igawdi l-Partit mill-klassijiet kollha tal-popolazzjoni. Il-ghadd ta' nies li marru għalihom kien jisboq saħansitra lil dak tal-meetings famużi dwar il-Kwistjoni taż-Żwiġijiet. Fil-kampanja tiegħu l-P.N. kellu wkoll l-appoġġ tal-Comitato Nazionale li kien għadu kemm issawwar taht id-direzzjoni tat-Tabib Filippu Sceberas. L-ghan ta' dan il-kumitat kien li "jiddefendi d-drittijiet tal-Maltin," u kien responsabbli wkoll għall-organizzazzjoni tal-kampanja tal-P.N. Qasam ieħor li wera appoġġ lil Mizzi kien il-kleru. L-lsqof Pace ma tax kas tat-twissijiet minn għand il-Gvernatur biex il-qassisin ma jappoġġjawx lin-Nazzjonalisti u biex ma jsirx talb fil-knisja ta' San Pawl, il-Belt, "għall-bżonnijiet tal-pajjiż." Mhux talli hekk, talli Pace hareġ ittra

Pastorali li fiha kkritika l-ġurament li ha Dwardu VII meta sar Re ta' l-Ingilterra.

L-atmosfera politika f'Malta kompliet tiġbor ferment akbar bejn iż-żewġ **meetings** meta sar magħruf dispaċċ mibgħut minn Chamberlain fit-30 ta' Lulju 1901 waqt li Strickland kien qiegħed Londra għal konsultazzjonijiet. Id-dispaċċ kien iġhid li kemm fl-interess ta' l-Ingliži kif ukoll għall-ġid tal-Maltin kellhom jibdeu jingħabru £40.000 fis-sena bħala taxxa għal 13-il sena. Kien dispaċċ li, kif osserva Savona, kien jittratta lill-Maltin "bħallikieku kienu skjavi jew poplu meġħlub bi gwerra jew nies slavaġ." Permezz ta' din il-proklamazzjoni hareġ il-karattru ekwivoku ta' Strickland li kien iġhid lill-Gvern Ingliż li l-programm ta' riforma tiegħu kien immirat biex jaqdi l-interessi ta' l-Imperu u fl-istess hin kien jipprova jbellagħha lill-Maltin li kien kollu għall-avvanz materjali tagħhom.

Il-meeting li sar fil-11 ta' Awissu, kif wiehed jista' jobsor, attakka bil-qawwa d-dispaċċ ta' Chamberlain. Francesco Azzopardi tela' jitkellem fost ċapċip, għajjat u briju:

"Chamberlain iġhid illi s-soldati u l-bahrin Ingliži jinhtieġu sistema ta' denaġġ tajjeb biex jibqgħu b'saħħithom, illi għandhom bżonn ta' ilma tajjeb għax-xorb minhabba saħħithom (**għajjat ta' Whisky! Birra!**). Iġhid ukoll illi t-toroq tagħna jridu jiġu rranġati u mwessgħin halli r-reġimenti u l-artillerija jgħaddu mingħajr diffikultà. Wara kolloxx għalfejn din l-għaġla kollha min-naħa tal-gvern biex jagħmilna Ingliži? X'inhì r-raġuni? Ir-raġuni hija illi jriduna nemigraw minn pajjiżna, iridu jehilsu minna (**għajjat sfrenat ta' "Dan hu pajjiżna!"**) halli l-Ingliži jkunu jistgħu jehdulna postna."

"Malta hi tal-Maltin," qal Cachia Zammit, "aħna ma nridux inkunu l-siera f'artna stess u m'aħna ser inħallu lil hadd inaqqsilna ġiehna. Dan minn meta Strickland qed imur iġhid lil Chamberlain li l-haddiema Maltin qed jaqilgħu minn żewġ sa tliet skudi kuljum?" Hawnhekk qam storbuju

shih mill-haddiema prezenti, li kienu numerużi mhux hażin u ghal hin twil instema' ghajjat ta' "Giddieb! Giddieb!"

Ta' min jinnota f'dawn iż-żewġ **meetings** l-ghadd kbir ta' nisa li attendew. Mill-ilbies eleganti taghhom, kif jixhdu ritratti li ttehd u f'dawn iż-żewġ okkażjonijiet, jidher li waqt li kien hemm rappreżentanza soċjali wiesgħa fost l-irġiel, in-nisa kienu kważi kollha mill-klassijiet tan-nofs. In-nisa dejjem urew ċertu impenn fil-politika f'Malta. Sahansitra dawn kienu rappreżentati mhux hażin ukoll fl-ewwel **meeting** pubbliku li kien sar il-Furjana fit-2 ta' Lulju 1879. Għal dawk l-irġiel li kienu militanti politikament, l-impenn tan-nisa taghhom kien ghajn ta' kuraġġ kbir. Meta l-P.L. Paolo Reynaud gie arrestat wara l-**meeting** ta' Awissu, martu f'intervista ma' rivista Tunizina qalet li darb'ohra żewġha ma kienx ser jimxi waħdu għaliex hi kienet ser tkun hemmhekk timmarċja maġenbu.⁽⁶⁾

Wara li spiċċa l-**meeting** ta' Awissu, il-folol li kien hemm miġbura f'Ta' Braxia għamlu dimostrazzjoni fil-Belt Valletta bi protesta għaliex il-Maltin ma setghux jagħmlu **meetings** fil-belt kapitali taghhom stess. Uħud bdew ikantaw l-innu Nazzjonali Franċiż, Le Marseillaise, ohrajn ċarrtu Union Jack waqt li kien hemm ċapċip quddiem il-konsolati ta' Franza u l-Istati Uniti ta' l-Amerika. Ftit ġranet wara, xi hadd tefa' taħlita ta' aċidu nitriku u fidda fuq l-istatwa tar-Reġina Vittorja.⁽⁷⁾ Dak inhar tad-dimostrazzjoni saru b'kollox 23 arrest.

(iv) L-Angliċizzazzjoni tal-Qrati

Qasam ieħor li ntlaqat mir-riformi kien il-qasam legali. Ir-riedni tal-poter kienu bla dubju f'idejn is-Segretarju Prinċipali u wiehed jista' jimmaġina x'kien ifisser li tghix f'Malta fi żmien l-eqqel tal-bigottiżmu Stricklandjan. Li tkun anti-Ingliż sar sinonimu ma' anti-Strickland — u bir-raġun. Dan waqt id-dibattiti fil-Kunsill tal-Gvern dwar is-sostituzzjoni tal-Lingwa kien il-gost tiegħu "johroġ l-arloġġ mill-but u b'dik id-daħka sardonika tiegħu jghodd għad-deputati s-snin, il-ġranet, is

sigħat u l-minuti li kien għad fadal biex it-Taljan jitwarrab mill-Qrati."⁽⁸⁾

Strickland kien anzjuż hafna li jdaħhal l-użu ta' l-Ingliż fil-Qrati għal żewġ raġunijiet apparti milli jgħib lill-korp legali f'qagħda ta' sottomissjoni. L-ewwelnett kien iġid li jsibha "ingusta" li persuni li jafu bl-Ingliż biss iġiddu ġuri b'lingwa barranija għalihom u dan f'kolonja Inġliża. It-tieni raġun kienet li l-Ingliż ma kienx aktar barrani għal Malta mit-Taljan, u barra minn hekk kienet haġa ingusta li l-Maltin ukoll iġiddu ġuri b'lingwa li ma jifhmux. L-argument favur l-Angliċizzazzjoni tal-Qrati ma kien xejn differenti minn dak li ntuzza biex jiġġustifika r-riformi fl-Edukazzjoni. Minħabba li t-Taljan kien meħtieġ biex wiehed jidhol il-Liċeo jew l-Università, it-tfal ta' l-Inġliżi kienu jithallew barra⁽⁹⁾ kif ukoll sudditi Inġliżi li ma twildux Malta kienu jiddejqju jisimghu l-kawża ta' l-Avukati taghhom issir bit-Taljan u x-xhieda taghhom tingaleb mill-Inġliż għat-Taljan.⁽¹⁰⁾

Barra minn hekk, kienet ix-xewqa tal-Gvernatur Grenfell li membri tas-servizzi Inġliżi stazzjonati hawn Malta jingħataw il-vot kif ukoll il-jedd li jiġu eletti fil-Kunsill tal-Gvern. B'hekk l-argument tal-Gvern kien ikompli jiġi ġustifikat. Is-sostituzzjoni tal-lingwa fil-Qrati "għandha tghaqqad flimkien lill-Inġliżi u l-Maltin u tfarrak in-nukleju ta' xewwiexa kontra l-Inġliżi... Hawn illum Partit struwit," qal il-Gvernatur, "jin-teressa ruħu u vjolenti, illi qatt m'hu ser jasal għal kompromess dwar din il-kwistjoni." Bħala kwistjoni ta' prinċipju, qal Strickland bi twegiba għal protesta mill-Kamra ta' l-Avukati fl-1901, il-kwistjoni tal-lingwa kellha "ftit valur Prattiku". "Ma tagħmilx differenza," qal, "għall-maġġoranza tal-Maltin jekk jintbagħtux il-habs bl-Inġliż jew bit-Taljan... Fil-fatt aktar minn 90% tax-xhieda qed tingħad bil-Malti."

II-Każ ta' Hewson

Ir-riformi li ried iġib Strickland fil-Qrati sabu ġustifikazzjoni f'każ li kien jinvolvi kurunell ta' l-armata Inġliża. Nhar

il-25 ta' Frar 1898, il-Kurunell J.L. Hewson gie msejjaħ il-Qorti biex jixhed fil-kawża ta' tliet persuni mixlija b'serq u frodi mid-Dipartiment tas-Salarji ta' l-Armata. Naturalment Hewson ta x-xhieda tieghu bl-Ingliż. Wara li ttieħdet l-istqarrija, il-Maġistrat Edgar Parnis, li kien qed jisma' l-każ, qraha lil Hewson u fl-istess ħin qalibhielu għall-Ingliż. Izda l-Kurunell ma riedx jiffirmaha u pprotesta li x-xhieda tieghu ttieħdet bit-Taljan u mhux bl-Ingliż u fuq prinċipju ma kienx sejjer jiffirma dokument li hu ma kienx kapaċi jifhem. Il-Maġistrat, bis-sabar kollu, spjega l-proċedura lil Hewson u wiegħdu li t-traduzzjoni għat-Taljan kienet preċiża skond ix-xhieda verbali bl-Ingliż. Parnis bagħat ukoll għas-Suprintendent tal-Pulizija li kien Ingliż, izda dan xorta ma rnexxilux jikkonvinċi l-Kurunell. Wara, il-Maġistrat aġġorna l-Kamra għall-ġhada biex jagħti opportunità lil Hewson jerga' jgħid id-deċiżjoni tieghu. Minkejja dan Hewson baqa' jishaq li jekk ikollu jiffirma d-dokument, jithalla jdaħħal fir-'records' tal-Qorti protesta miktuba bl-Ingliż. Il-Maġistrat qatagħha li Hewson jintbagħat tlett ijiem ħabs għal disprezz tal-Qorti.

Dan il-każ, fil-fatt, kien jimplika ħafna iktar milli kien jidher **prima facie**. Kemm fil-verità kien każ ġenwin jew kemm kien maħsub diffiċli wieħed iġid, izda interessanti li wieħed jinnota ċerti ċirkostanzi marbutin direttament miegħu li jistgħu jagħtu l-wieħed x'jifhem li l-aġir ta' Hewson sar bi skop immanuvrat minn Strickland, li żgur ma naqasx li jagħmel kapital politiku minnu. L-ewwelnett insibu li l-Avukat tal-Kuruna nnifsu, Naudi, magħruf għas-simpatiji pro-Ingliżi tiegħu, kien ta parir lil Hewson biex ma jiffirmax 'għal motivi ta' kuxjenza'; il-Maġistrat Parnis kellu jikkonsulta lil Naudi fil-privat dwar dan.⁽¹¹⁾ Barra minn hekk, Hewson qatt ma serva s-sentenza tiegħu: baqa' fl-uffiċċju tas-Suprintendent tal-Pulizija sakemm il-Gvernatur uża l-privileġġ irjali tiegħu u malajr malajr ordna li jinheles. Ir-reazzjoni ta' Chamberlain kienet immasħna; li Qorti f'kolonja tasal biex tikkundanna ċittadin Ingliż kien insult intollerabbli. Id-deċiżjoni tal-Qorti

Maltija kienet "mostruża," qal, "jinhtieg li każ bħal dan ma jirrepetix ruħu... is-sentenza kienet ingusta" ("it was a miscarriage of justice").⁽¹²⁾

Hewson kieku ried seta' talab għal interpretu, iżda dan ma għamlux; b'hekk Strickland seta' jinqeda bil-kwistjoni biex iqajjem il-każ favur l-użu ta' l-Ingliż fil-Qrati. Fl-Uffiċċju ta' l-Kolonji kien hemm min kien tal-fehma li l-bidla ssir bil-mod il-mod "kif kien issuggerixxa Sir Penrose Julyan" minħabba l-fatt li kien hawn "ftit wisq avukati Maltin kompetenti biżżejjed biex jagħmlu kawża bl-Ingliż." Kien impossibbli li jgħid bidla li tabolixxi sistema li eżistiet għal mijiet ta' snin u li għet aċċettata mill-gvernijiet Ingliżi minn jeddom fil-bidu tal-ħakma Ingliża u wkoll wara, hekk f'daqqa waħda.⁽¹³⁾

Ir-reazzjoni tal-Maltin lejn kif gie ttrattat il-każ ta' Hewson kien differenti għal kollox minn kif hadha Chamberlain. L-inċident kien "epoka fl-Istorja ta' l-iskandli li l-amministrazzjoni pubblika illum saret magħrufa għalihom." "Kienet ribelljoni sfaċċata kontra l-liġijiet tal-pajjiż," akkuża Mizzi. Jekk l-Ingliżi f'Malta ma kinux sugġetti għal-Liġi, kiteb fil-Malta, ma kellhom ebda jedd jitolbu l-protezzjoni tagħha.⁽¹⁴⁾

"Wara dak li rajna," kiteb Manwel Dimech fil-ġurnal tiegħu **Il-Bandiera tal-Malt'n**, "għandna nistennew żewġ kodiċi tal-Liġi: waħda taċ-ċomb għall-Maltin u oħra tal-karta strazza għall-Ingliżi."⁽¹⁵⁾

Il-każ ta' Hewson b'hekk hejja t-triq għall-ewwel Order-in-Council f'Marzu ta' l-1899 dwar l-użu ta' l-Ingliż fil-Qrati u konsegwentement il-proklamazzjoni li fi żmien 15-il sena (Marzu 1914) l-ilsien Taljan jitwarrab għal kollox minn lingwa uffiċjali u postu jieħdu l-Ingliż. Kien hemm ħafna ħidma mill-P.N. li qajmet ferment qawwi fost il-poplu, l-aktar fost il-membri tal-korp legali li dejjem spikkaw bħala element influwenti fil-Partit. Saru bosta taqgħat biex jittieħdu miżuri kontra d-deċiżjoni tal-gvern. F'memorandum iffirmit minn Mizzi u Cachia Zammit, l-avukati wrew irwieħhom lesti li jaslu għal kompromess. Xhieda bl-Ingliż tkun tista' tingħata

minghajr ma tinqaleb ghat-Taljan, u kull sudditu Inġliż f'Malta fi żmien jum ikun jista' jkollu Att ta' Liġi li jixtieq hu maqlub għall-Inġliż minghajr hlas.⁽¹⁶⁾ L-attitudni tal-P.N. kienet kemm jista' jkun realistika; kien lest li jċedi ftit biex għallinqas jikseb xi konċessjoni mill-gvern. Fil-konfront tiegħu kien diplomatiku iżda mhux dgħajfef minkejja li ma kellux l-appoġġ li kien jixtieq mill-oqsma politiċi l-oħra kollha. Il-gravità tar-riformi m'għamlitx l-impatt mixtieq fuq il-kamp politiku kollu minhabba li l-bidla ma kinitx ser tkun immedjata. Iżda kien hemm simpatija ma' dawh l-avukati u individwi oħra milquta li sa l-1914 ikun għadhom fl-aqwa tal-karriera tagħhom u li ma kinux fi hsiebhom jassimilaw ilsien li għalihom kien simbolu ta' ripressjoni politika u soċjali. Fil-Kunsill tal-Gvern, id-deputati ma naqsux milli jiddefendu l-kawża ta' shabhom. L-Italjanità ta' Malta kienet fatt storiku li ma seta' jiċhdu hadd, it-tradizzjoni tal-hajja Maltija kelliha l-egħruq tagħha fil-kultura Taljana li mal-mogħdija tas-snin għet assimilata u assorbita fiċ-Ċiviltà tal-post.

"Il-lingwa taċ-Ċiviltà ta' poplu hija dik li tagħtihom dinjità quddiem il-poter li jiddominhom," kiteb il-membru parlamentari Nazzjonalista Semini. "Jekk il-lingwa titwarrab, il-poplu maħkum isir komunità ta' skjavi... Ejjew għallinqas insalvaw għiehna." Chamberlain, kompla jghid, kien qiegħed jitratta mal-Maltin bħalma wiehed sinjur Inġliż jitratta mas-seftur tiegħu billi jgħieghu jilbes l-uniformi tas-sefturi tiegħu.⁽¹⁷⁾

(v) Nazzjonalizmu jew Interess ta' Klassi?

Bħalma kien gara fl-1880, il-messaġġ Nazzjonalista gie msahħaħ u mxerred fl-istess żmien meta kien hemm l-interess tal-klassi professionista mhedded. Għalhekk wiehed forsi jista' taqsi: Kemm kienet il-għlieda favur it-Taljan tassew 'nazzjonalista'? (fis-sens li tpoġġi l-interess tan-nazzjon l-ewwel). Jew inkella kienet taqbidha kontra l-indhilażżejjed tal-Gvern Inġliż fejn xi whud deħrihom li kien jidhul fejn ma jesgħux? Fl-1896

Savona kien semma każ fejn avukat ewlieni qal lil wiehed jiġi minnu, "Int taf bl-Inġliż u tiffavorih għaliex jaqdi tajjeb l-interessi tiegħek, iżda għalfejn trid iċċaħħad lili mill-ghixien tiegħi?" Savona f'dak iż-żmien kien favur l-użu ta' l-Inġliż u l-Malti fil-Orati meta dawn kienu jiffaċilitaw il-qadi tal-gustizzja, iżda qatt ma ried li t-Taljan jinqed.⁽¹⁸⁾

Minn dan l-aspett, il-biża' ta' Mizzi saret realtà bl-Order-in-Council u l-konferma tar-riformi bil-Proklamazzjoni ta' l-1899. Ir-riżultat ta' dan kien mobilizzazzjoni politika u l-ghajta "Malta tal-Maltin"! It-theddida kienet għall-ilsien Taljan u tharrek il-Partit Nazzjonalista; ir-riformi kienu favur l-Inġliż u l-inizjattiva għet min-naħa tal-Gvern Kolonjali. Importanti li wiehed jifhem li l-Kwistjoni tal-Lingwa f'Malta ma kinitx għlieda għal-lingwa fiha nnifisha, sew jekk Inġliż jew Taljan. Jekk in-Nazzjonalisti ddefendew it-Taljan, u jekk Strickland ried jimponi l-Inġliż, ma kienx għaliex kien hemm xi valur lingwistiku inerenti li kien jagħmel lingwa superjuri għall-oħra. It-taqbida kienet bejn il-kriterji li kienu jirrapprezentaw dawn iż-żewġ ilsna.

Dawn il-kriterji jistgħu jissarrfu f'livelli paralleli iżda fl-istess hin polarizzati bejn in-Nazzjonalist u l-Imperjalist (f'dan il-każ ippersonifikati minn Mizzi u Strickland). Nghid paralleli għaliex l-imperjalist kien ukoll, għalkemm b'mod pervers, nazzjonalist. Kien nazzjonalist għaliex ried li ċ-Ċiviltà tiegħu taħkem fuq oħrajn li hu kien iqis inferjuri. L-għan tiegħu kien il-qliġ materjali tal-"Mother Country" biex din tkompli tiżviluppa minghajr ebda riskju u periklu għall-potenzjal ta' produzzjoni tagħha.

Sahansitra hafna drabi l-Imperu Inġliż gie msejjaħ 'John Bull & Co'. Dan wassal biex rawwem fl-imperjalist istint aristokratiku: bħala prodott ta' ċiviltà ekonomikament u teknoloġikament superjuri, l-Anglo-Sassonu kellu l-jedd li jaħkem, irrISPETTIVAMENT mis-sentimenti tal-poplu maħkum.

Fuq liveil sentimentali nsibu li kemm in-Nazzjonalist kif ukoll l-imperjalist kellihom l-għan li jippreservaw lilhom in-

tushom: dan għal ta' l-ewwel kien ifisser dinjità, preservazzjoni ta' l-espressjoni kulturali awtentika tiegħu; għal tati-tieni kien ifisser poter, impożizzjoni ta' civiltà tiegħu fuq komunità indigena li għalkemm ikbar fin-numru kienet materjalment inferjuri. Fuq il-livell strumentali, bis-saħħa ta' din l-impożizzjoni n-Nazzjonalist kien mhedded minn każda ta' opportunitajiet indaqs u xierqa f'dik li hi haġġa soċjo-ekonomika, każda minn sehem fit-tmexxija ta' pajjiżu. Għall-Imperialist il-lingwa kienet strument li bih seta' juża d-diskriminazzjoni bejn il-kollaboratur u l-ghadu tar-reġim. Għalhekk f'Malta ġeneralment min kien jappoġġja l-Ingliż kien Stricklandjan għaliex dan kien jaqdi l-aħjar l-interessi tiegħu u min kien favur it-Taljan kien Mizzjan. Il-lingwa kienet biss il-munizzjoni li bih iż-żewġ naħat kienu jiddefendu t-territorju tagħhom.

L-iskop ta' Strickland li jinglizizzza l-Orati (li loġikament kien iwassal għall-inglizizzazzjoni tal-Liġijiet infushom) kien li jaqdi l-interess tal-prigunieri Ingliżi f'Malta u fl-istess hin "ixejjen in-nukleju permanenti ta' xewwiexa kontra l-Ingliż" — jiġifieri l-P.N. Kien għal dan l-ghan li l-idea ta' 'self-preservation' u nazzjonalizmu ġenwin kienu daqshekk marbutin mill-qrib fil-Partit. Ir-raġunament ta' qabel ta' lingwa-kultura-nazzjonalità kien għadu l-istess iżda issa ha bixra aktar aggressiva minn qatt qabel. Aktar ma r-reġim sar biered quddiem ix-xewqa tar-rappreżentanti tal-poplu — mingħalih ser jeqred wirt magħgun tul il-mijiet tas-snin — aktar l-istima ta' l-ilsien Taljan kibret f'għajnejn in-nazzjonalist, dan sar id-dawl li jixgħel it-triq tal-helsien mill-barrani.

"U dan kollu għal min qed isir?" staqsa Mizzi. "Għal xi nofs tużżana suldati Ingliżi illi wara li jiskru, imorru jiskru l-liġi." Fl-istess hin li l-Gvern Ingliż kien qal li l-Order-in-Council tas-7 ta' Marzu kienet saret fi spirtu ta' ġustizzja lejn il-komunità Ingliża f'Malta, wissa lill-Maltin b'dispaċċ ministerjali tal-15 ta' Marzu li l-Maltin kellhom jisimghu l-kawżi tagħhom bl-Ingliż.⁽¹⁹⁾ Kienet kwistjoni, kif qal tajjeb Mizzi, "tad-

dinjità tagħna, tal-helsien tagħna, u tal-ghixien tagħna."⁽²⁰⁾ 'Tal-ghixien tagħna' kienet espressjoni f'waqtha, għaliex waqt li xi hadd bħal Strickland kien jinterpretaha 'l-ghixien ta' xi klikka professjonisti li kienu jaraw biss sa xiber imnehirhom', ir-realtà tas-sitwazzjoni kienet li jekk l-Ingliż isir l-ilsien ufficjali tal-pajjiż hafna mix-xogħlijiet li qabel kienu f'idejn il-Maltin issa kienu ser jittiehdu mill-Ingliżi li jiġu hawn bil-mijiet u l-eluf. B'hekk il-Maltin ma jkollhomx haġ oħra x'jagħmlu hlief li jitturufnaw irwiehhom minn arthom u jemigraw.

"Jekk ser tintuża l-forza biex ifarrku poplu dgħajef u mhux armat, poplu li b'fiduċja sħiħa reħa l-ilsien f'idejn l-Ingilterra, ser naqgħu," qal Mizzi waqt li kompli jgawwi l-qlub b'hegġa u b'enerġija li ma bħalhom, "iżda mmutu fil-ġlieda waqt li niddikjaraw id-drittijiet tagħna sa l-aħħar mument." Il-Maltin, taht il-harsien tal-mexxej tagħhom, riedu r-reżistenza sa l-aħħar: "Is-sentimenti tagħna, id-dinjità nazzjonalijiet tagħna, l-interessi tagħna, jobbligawna li nagħmlu hekk!"

B'hekk il-P.N. kompli jsejjes l-ilsien f'idejn bħala "l-Partit tal-Maltin", il-partit li għażel jerfa' r-responsabbiltà u d-dmir li jiftaħ għajnejn il-poplu kontra l-abbużi u l-aġir skandaluż tar-reġim li kien qed jinqeda tajjeb bl-injoranza tal-poplu.

"Kif nistgħu aħna, f'nofs il-Mediterran, imdawrin b'popli Latini, kif nistgħu aħna 160,000 ruħ, naddottaw bħala l-lingwa tagħna l-ilsien Anglo-Sassonu? Kif nistgħu bih nesprimu s-sentimenti tagħna? Kif qatt nistgħu aħna, immellsin minn din ix-xemx, li aħna poplu poetiku, mużikali, u artistiku, naddottaw lingwa ta' poplu li jgħix fis-silġ Nordiku? Kif nistgħu naddattaw il-mod kif naħsbu u nħossu għall-mod kif jaħsbu u jħossu l-Ingliżi? U jekk ma nistgħux inqas r-ruħ mill-kelma, jiġifieri l-HSIEB, kif qatt nistgħu nlibbsu dan il-hsieb b'forma oħra hlief dik li tiġi lis-sentimenti tagħna, jiġifieri l-forma Taljana?"⁽²¹⁾

F'Mejju 1899 delegazzjoni magħmula minn Mizzi u Cachia Zammit telqet għal Londra bit-tama li sseħħ ġustizzja mal-

kawża ta' P.N. Il-laqgħa li tahom Chamberlain fil-31 ta' Lulju xejn ma kienet kordjali jew inkoraġġanti. Hu laqagħhom bl-arroganza u bl-attitudni intolleranti li tant kien magħruf għaliha. Mill-ewwel deher li ma kien lest jilqa' ebda talba li saritlu. Kien hawnhekk li nsibu l-ewwel talba formali għal Gvern Responsabbli li d-delegazzjoni għamlet f'isem il-Partit.⁽²²⁾

Barra minn hekk, l-istqarrija li giet ipprezentata lil Chamberlain kienet tiprotesta kontra l-mod korrott li bih kien qed imexxi l-gvern permezz ta' tixhim u xiri, u fuq kolloxx id-drawwa li issa kienet saret stabbilita, li dawk li jaqdu l-interessi tal-gvern biss seta' jkollhom it-tama li jimxu 'l quddiem.

"L-uffiċjali tal-gvern jirriżervaw għalihom infushom id-dritt li jiddiskrimminaw bejn min verament jaqdi lill-gvern." Il-Maltin kienu jhallisu t-taxxi iżda ma kellhom ebda jedd fuq kif jintnefqu l-fius.⁽²³⁾ "L-ebda wiehed mill-ġenerali li ggvernaw f'Malta qatt ma gietu f'rasu li jutilizza l-karattru tal-Maltin għall-ġid ta' l-Imperu. Dawn (il-Gvernaturi) kienu jaraw biss id-difetti tal-poplu, u kellhom habta kif jeżagerawhom. Il-ġenerali li wiehed wara l-iehor ikkmandaw f'Malta dejjem emmnu li r-rimedju jinsab fit-naqqis tal-libertajiet tal-Maltin, jeżageraw id-difetti tagħhom, jipproponu l-cmigrazzjoni, u jimponu l-ilsien Ingliż fil-pajjiż."⁽²⁴⁾

Fl-ilmenti tagħhom Mizzi u Cachia Zammit fakkru wkoll l-incidenti tas-**Sei Maggio** meta l-pulizija, fuq struzzjonijiet minn Strickland, użaw il-forza fuq folla li ma setghetx tid-defendi ruhha. Dak inhar Strickland kien qiegħed fil-gallerija tal-Palazz, "josserva bi tbissima f'fommu waqt li n-nies kienu qed jiġu msawta u beda jixtered id-demmu."⁽²⁵⁾

Waqt li Cachia Zammit u Mizzi kienu Londra, ir-rappreżentanti fil-Kunsill tal-Gvern għamlu mill-aħjar li setgħu biex jipposponu d-diskussjonijiet sakemm jiġu lura l-mexxejja tal-Partit. Iżda kien f'dan iż-żmien li harġet it-tieni Order-in-Council (Lulju 1899) biex jinġabru £150,000 f'taxxi mill-poplu li l-parti l-kbira tagħhom kellha tintnefaq fi proġett għall-estensjoni tad-drenaġġ.

Barra minn hekk id-dazju fuq l-ispirti u xorb alkoholiku iehor irdoppja, inholqot taxxa fuq il-bolol, u ġie kkonfermat salarju annwali ta' £250 għal impieg ġdid ta' Assistent Rettur ta' l-Università, li kien maħluq apposta għal wiehed Ingliż, ċertu John Reynolds.⁽²⁶⁾

Dawn l-estimi kienu tressqu diġà quddiem il-Kunsill aktar kmieni fis-sena iżda r-rappreżentanti ma vvutawhomx.⁽²⁷⁾ Infiskat bl-aġir tad-deputati, Grenfell heddihom qabel ma harġet l-Order-in-Council li jekk ma jahdmux favur il-politika tal-gvern kienu ser ipattuha qares u wara jkollhom jiffaċċjaw il-konsegwenzi.⁽²⁸⁾ Il-partit ta' Mizzi ma kienx lest li jċedi għal rikatt bħal dan minkejja li kien ċar li l-gvern kien ser iġhaddi dak li ried hu anki mingħajr l-approvazzjoni tar-rappreżentanti. F'kumment editorjali, il-**Malta** lissnet il-ferma tal-Partit Nazzjonalista fi tmiem is-seklu:

"Hadd ma jista' jiċhad lili l-Maltin issa jinsabu mxebbgħin u jhossuhom l-istess bħall-Irlandiżi, illi... jkunu kuntenti meta l-Gvern Ingliż JITLAQ 'IL BARRA BI HĠARU U JHALLI-HOM IMEXXU L-AFFARIJET TAGHHOM HUMA STESS."⁽²⁹⁾ (Kapitali tiegħi).

(vi) Appoġġ minn Barra

Il-qagħda f'Malta ġibdet l-attenzjoni ta' bosta politikanti barranin, l-aktar mill-Italja. Il-P.N. min-naħa tiegħu rnexxielu jistabilixxi hafna kuntatti barra minn Malta.

Forsi l-aqwa kuntatt li kellu l-Partit ġo l-Italja kien ma' Adriano Colocci li kiteb id-daħla ta' ktejjeb dwar l-istorja ta' l-ilsien Taljan f'Malta miktub mill-propagandist Antonio Cini.⁽³⁰⁾ Cini, iben familja fqira Ghawdxija, kiteb bosta ktejba dwar il-kwistjoni tal-lingwa f'Malta li mill-inqas wiehed minnhom tqassam fost il-membri tal-Parlament Taljan, aktarx bl-ghajnuna ta' Colocci nnifsu.⁽³¹⁾

Wiehed mill-iktar persunaġġi prominenti li wrew appoġġ għall-kawża Nazzjonalista kien bin Garibaldi nnifsu, Ricciotti. F'ittra li kiteb lill-Ambaxxatur Ingliż f'Ruma (Lord Currie),

Ricciotti sahaq fuq il-proposta li kien ghamel Mizzi fil-Kunsill li jsir referendum dwar il-politika tal-Ghażla Hielisa. Filwaqt li fakkar il-hbiberija li dejjem eżistiet bejn l-Italja u l-Ingilterra fuq livell diplomatiku, Ricciotti Garibaldi kkundanna l-aġir ta' Strickland u sostna li Malta qatt ma kienet fil-pjan tal-Moviment irridentista Taljan.⁽³²⁾

L-istoriku maghruf Pasquale Villari, li kien ukoll il-President tas-**Soc'età Dante Alighieri**, kien iktar dirett minn Garibaldi. Waqt laqgħa li kellu ma' Lord Currie, Villari pprotesta dwar il-politika ta' Inġlizzizzazzjoni f'Malta u lmentat li l-pass tal-Gvern Inġliż kien wegġa' lis-sentiment tal-poplu Taljan.⁽³³⁾ Barra minn hekk, Villari bagħat lil-Marchesa Tartarini biex, f'isem is-Società, tagħmel xi taħditiet hawn Malta.⁽³⁴⁾

Protesti oħra saru mill-General Luchino dal Verme, li kien dixxiplu ta' Francesco Crispi, Dr. Napoleone Colajanni, u **Il Secolo**, ġurnal radikali li ddeskriva lil Chamberlain bħala bniedem b'kilba għall-unuri u li ma kinux biżżejjed għalih irrebhiet li kien kiseb fl-Afrika t'Isfel.⁽³⁵⁾ Il-każ ta' Malta qam ukoll fil-Parlament Taljan. Il-ministru għall-affarijiet barranin, Visconti-Venosta (1899-1901) xtaq ikompli r-relazzjonijiet tajbin li kienu jeżistu bejn l-Italja u l-Ingilterra, u b'mod evażiv qal li pajjiżu ma setax jindaħal fil-politika ġewwiena ta' kolonja Inġliża; iżda wħud, bħad-deputati Galli u Luporini fost applaws mill-Kamra fessru d-disapprovazzjoni għall-attitudni tal-Ministru.⁽³⁶⁾

Din uriet ċar li l-opinjoni pubblika fl-Italja kienet favur it-twemmin tal-Partit Nazzjonalista dwar l-Italjanità ta' Malta, u li l-Italja kienet tixtieq tidhol fil-kwistjoni b'mod aktar dirett. Għalhekk fl-Italja nnifisha nsibu konflitt bejn l-opinjoni pubblika u l-politika tal-gvern, li esprimieha modestament il-Konslu Taljan f'Malta, Grande: "Simpatia si, ma non aiuto" (Simpatija iva, iżda għajnuna le). Is-suċċessur ta' Visconti-Venosta, Giulio Prinetti (1901-1903), wera koperazzjoni akbar mal-P.N. Malti, kif ukoll ir-Rè Emmanuele III li wera ċar li ma kienx jaqbel mal-politika Imperjali f'Malta. Prinetti,

sarkastikament, saħansitra rrimarka li kienet haġa tal-għaġieb, meta wiehed iqis il-kobor ta' l-Imperu Inġliż, kif Chamberlain sab il-hin jogħħod ifittex ix-xagħra fl-għaġina u jabolixxi l-ilsien Taljan mill-unika kolonja Inġliża fejn dan kien jintuża.⁽³⁷⁾

Għalkemm l-attitudni ta' l-Italja interessat lil Chamberlain, ma wasslitux biex jibdel fehmtu. F'Novembru 1900 Chamberlain żar l-Italja via Malta, fejn kellu laqgħa ma' Visconti-Venosta u l-Baruni Sidney Sonnino biex jithaddet dwar Malta. L-inizjattiva biex issir din il-laqgħa, li saret fir-residenza ta' Lord Currie, ittiehdet minn Wickham Steed, il-korrispondent ta' **The Times** f'Ruma, bit-tama li diskussjoni fil-miftuħ tkun tista' twassal għal ftehim aħjar bejn l-Italja u l-Ingilterra. Il-laqgħa marret tajjeb minkejja li Chamberlain bl-arroganza tiegħu tas-soltu għamel referenza għal-Lhud bħala "physical cowards" fil-preżenza ta' Sonnino li kien ta' nisel Lhudi. Steed malajr salva s-sitwazzjoni billi ta daqqa ta' sieq lil Chamberlain minn taht il-mejda u b'hekk heles konfront kemm-xejn imbarazzanti.⁽³⁸⁾

Minkejja kollox, Chamberlain baqa' jwebbes rasu dwar is-sostituzzjoni tal-lingwa fil-Qrati. Il-bijografu tiegħu, Julian Amery, iġġustifika din l-intransiġenza, "għaliex," kiteb, "amministrazzjoni li għiet aktar tard f'Malta kellha taddotta l-istess politika."⁽³⁹⁾ Fil-fatt dan huwa storikament żbaljat. "The later Government" li jirreferi għalih Amery huwa dak ta' Strickland innifsu fil-bidu tat-tletinijiet li ried idahħal il-Malti u mhux l-Inġliż minflok it-Taljan fil-Qrati.

Il-kelliem favur il-Partit ta' Mizzi fil-Parlament Inġliż kien l-Irlandiż John Boland: "F'Malta, is-sentiment Nazzjonalista," qal, "qieghed jikber bl-istess rata li l-gvern qieghed jipprova jeqirdu billi jdaħħal l-ilsien Inġliż." B'referenza għall-politika ta' oppressjoni f'Malta, Boland semma kif il-P.N. ma kienx jithalla jagħmel **meetings** fl-ibliet, ma thallix li jitkanta innu nazzjonalisti ġdid fit-Teatru Rjali u kif ix-xewqat tar-rappreżentanti tal-poplu kienu jiġu injorati fil-Kunsill. "Imkien

fl-Imperu Inġliż ma tista' ssib qagħda bħal din."⁽⁴⁰⁾ F'ittra li kiteb lill-**Malta**, Boland qal li r-riżultati ta' l-Ingliżizzazzjoni fl-Irlanda kienu diżastrużi. Il-Maltin kellhom raġun jopponu lir-reġim u ma jithallewx isiru "semplicement dipendenza ta' l-Imperu Inġliż."⁽⁴¹⁾

(vii) **L-iskemi ta' Modernizzazzjoni ta' Strickland**

Il-qagħda kompliet sejra għall-aghbar fl-1901 meta Strickland ressaq Ordinanza (Public Revenue Improvement Ordinance) quddiem il-Kunsill biex tingabar mill-poplu s-somma ta' £623,152. Strickland kellu bosta xoghlijiet imfassla u ried iwettaqhom malajr kemm jista' jkun. L-Ordinanza tressqet għall-ewwel darba quddiem il-Kunsill fi Frar ta' dik is-sena u giet irrifjutata. F'April waslet għat-tieni qari u għal darb'ohra r-rappreżentanti vvutaw unanimament kontrieha.⁽⁴²⁾

Kien hemm diversi proġetti maħsuba. L-aktar wieħed ambizzjuż kien dak ta' l-estensjoni tad-drenaġġ għall-irhula li waħdu kien iqum £308,118. Barra minn hekk l-Ordinanza kienet titlob għal £72,728 ohra biex jinbnew skejjel ġodda u jsiru xi tiswijiet fi skejjel li kienu jeżistu diġà. Kien hemm xi proġetti żgħar bħall-bini ta' sptar għan-nisa lebbużi, sala fl-isptar tal-moħħ għall-kriminali, sptar ġdid, **breakwater** fil-Port ta' l-Imġarr, Ghawdex, l-estensjoni tad-dawl elettriku, moll fejn il-**Customs House** fix-xatt tal-Belt, u tiswijiet fit-toroq u bini ta' toroq ġodda f'Malta u Ghawdex.⁽⁴³⁾

Fl-1899 Strickland kien ippropona li ssir Order-in-Council dwar żjieda fit-taxxa ta' l-importazzjoni tal-bhejjem li jirgħu, u li bi spejjeż tal-Maltin tinholq riserva tal-qamħ li jkun jista' jagħmel tajjeb "f'każ ta' gwerra,"⁽⁴⁴⁾ iżda dawn il-proponimenti ma dehrux fl-Ordinanza ta' l-1901. Minflok deħru taxxi ġodda fosthom żjieda ta' 20% fil-prezz ta' l-inbid u l-birra (jiġifieri 6½d kull ġarra), ¼d fuq kull ratal zokkor, il-pitrolju żdied b'sold il-gallun, u għolew ukoll it-tabakk, is-sigaretti, is-sigarri u n-niskata.

"Għalfejn ma jhallasx din l-ispiza l-Gvern Inġliż jekk is-

suldati u l-bahrin jinhtieġu toroq 'usa u ilma u drenaġġ?" staqsa l-President tal-Comitato Nazionale Dr. Filippo Scoberras. "Għandha Malta, li hija tant ċkejna u fqira, thallas għall-Ingilterra li hija tant kbira u sinjura?" Il-bini ta' skejjel ġodda kien haġa tajba iżda mhux meta permezz tagħhom kien ser jithaddem programm ta' edukazzjoni li Malta kollha kienet kontrieh. L-aħħar haġa li riedu jagħmlu r-rappreżentanti kienet li jivvutaw flus għall-bini ta' skejjel fejn kien ser jinxtered l-ilsien Inġliż bi hsara tat-Taljan.

Barra minn hekk, il-manuvrar makakk ta' Strickland kien tip li jqanqal diġust. F'Diċembru 1901, f'wieħed mill-itwal diskorsi li qatt għamel fil-Kunsill, Mizzi ressaq mozzjoni appoġġjata unanimament mir-rappreżentanti tal-poplu biex Strickland jitneħħa mill-hatra ta' Segretarju Prinċipali. "Dan il-Prim Ministru tal-gvern tagħna qiegħed jeduka lill-popolazzjoni biex tiċhad lil Art Twelidha, u bit-taxxi li qiegħed jimponi qed jeqred u jfarrak l-industrija lokali tal-birra u t-tabakk."⁽⁴⁵⁾ "Dak li jiċhad l-onestà, li jiċhad il-ġid ta' pajjiżu biex jingħogob mal-gvern tal-ġurnata, xi darba jew ohra kien ser iħallas lill-istess gvern b'dak il-mod: "Chi tradisce la propria patria tradirà un giorno il suo governo."⁽⁴⁶⁾ Min kien juri li jhobb lill-Ingilterra aktar minn Malta kien giddieb. "Dan huwa sentiment li qatt ma jista' jidhol fil-qalb umana."⁽⁴⁷⁾

Fl-1901 twaqqaf il-Kunsill Rappreżentattiv ta' l-Istudenti, (**Comitato Permanente Universitario**) minn Arturo Mercieca u oħrajn. Flimkien mal-moviment **Giovine Malta**, li kellu wkoll kuntatti mas-**Società Dante Alighieri**, l-istudenti għall-ewwel darba bdew jieħdu sehem attiv fil-hajja politika u pubblika. Fl-ewwel laqgħat tal-**Giovine Malta**, li saru fil-każin La Valette, Mizzi nħatar President Onorarju waqt li ibnu Nerik, li dak iż-żmien kien għadu student, sar membru attiv.⁽⁴⁸⁾ L-għaqdiet ta' l-istudenti f'Malta kellhom bosta kuntatti ma' organizzazzjonijiet barranin li l-biċċa l-kbira tagħhom kienu favur l-Italjanità ta' Malta. Waħda minn dawn kienet il-**Corda**

Fratres li fl-1902 stiednet lill-istudenti Maltin biex jiehdu sehem f'laqgħa internazzjonali li attendew għaliha studenti minn bosta Universitajiet, fosthom dawk ta' Trieste, Gratz, u Innsbruck.⁽⁴⁹⁾

F'Settembru 1901 faqqgħet sajjetta oħra bit-tielet Order-in-Council. Din id-darba kienet tagħti awtorità lill-Gvernatur biex jinġabru f'taxxi diversi somom għal xogħlijiet pubbliċi, fosthom skejjet (£35,000); drenaġġ (£30,000); estensjoni ta' l-ilma (£20,000); tiswijiet fl-isptar centrali (£5,000); sptar għannisa lebbruzi (£8,000); sala fl-isptar tal-moħħ għall-kriminali (£2,500); toroq (£10,000). Barra minn hekk, il-Gvernatur seta' jiġbor mill-poplu sa £9,000 fis-sena mingħajr ma jkollu jagħti sodisfazzjon dwar l-ghan ta' l-ispiża. Dwar l-Edukazzjoni, l-Order-in-Council kienet tghid li hadd hlief gradwat ta' l-Università ta' Malta ma seta' jilhaq Maġistrat jew Imħallef f'Malta. Iżda din kienet biss bżar fl-ghajnejn għaliex ftit wara l-Order-in-Council kienet tkompli tishaq fuq is-sistema tal-Għażla Hielsa bil-ghan li l-Ingliż jilhaq kull livell ta' l-edukazzjoni.

"Il-ġenituri jew dawk responsabbli għall-istudenti li huma kandidati għal-Liċeo jew l-Università jkollhom jagħzlu jekk l-istudent jiġix eżaminat bl-Ingliż jew bit-Taljan, jew biż-żewġ lingwi. Ebda student ma jista' jinżamm milli jillawrja, milli jidhol il-Liċeo jew l-Università, jew li jitle' għal klassi oħra, jekk jissodisfa lill-eżaminatur fl-Ingliż jew fit-Taljan." Il-gvernatur seta' jbidel ir-regolamenti fl-Università u fil-Liċeo kif u meta ried hu biex jitwettqu l-ordnijiet il-ġodda. It-Taljan jew il-Latin kellhom jibqgħu l-mezz ta' tagħlim fil-Fakultà tat-Teoloġija biss. Fil-Kunsill tal-Gvern dawk il-membri li jaslu biex jidfaw l-awtorità tal-President tal-Kamra setgħu jiġu sospiżi għal mhux aktar minn għaxar seduti.⁽⁵⁰⁾

Il-Partit Nazzjonalista nfexx f'sensiela ta' attacchi: "Alla jisma' s-saħta ta' poplu mgħakkes bl-aktar mod kiefer. L-imħabba li konna nħossu għaliha, il-lealtà li stqarrejna lejha bl-akbar sinċerità, għandna nqaċċtuhom minn qalbna... Ejjew

nishtuha! Ejjew nobogħduha!... Issa legħdewwa tagħha huma hbiebna."⁽⁵¹⁾

Ftit ġranet wara li deher dal-kliem Grenfell kiteb: "Irrid inħabbat wiċċi ma' popolazzjoni ostili f'din il-Fortizza. L-attazzjoni qed tiżdied u qed tkompil tiżdied aktar taht l-influenza tal-kleru."⁽⁵²⁾ Anki Savona, f'petizzjoni li baġhat lir-Rè Dwardu VII, ikkundanna t-tmexxija despotika ta' l-amministrazzjoni kolonjali; il-poplu kien mgħaddab u mxabba' — il-qagħda f'Malta kienet waslet "f'xifer rivoluzzjoni," kiteb.

Kmieni fl-1902 Chamberlain iddikjara li kien se jirtira l-proklamazzjoni ta' Marzu 1899 dwar is-sostituzzjoni tal-lingwa.⁽⁵³⁾ Fl-1901 din kienet ġiet imtawla sa l-1919, iżda issa tnehhiet għal kollox. Kienet l-aktar il-qagħda internazzjonali mwieghra li wasslet lil Chamberlain biex jiehu din id-deċiżjoni. L-Ingilterra xtaqet ikollha relazzjonijiet tajbin ma' l-Italja minħabba l-flotta tagħha fil-Mediterran, u Chamberlain għamilha ċara li ma xtaqx iħalli nuqqas ta' ftehim dwar l-lingwa f'Malta li jwassal għal konfront mhux mixtieq.

"Ir-relazzjonijiet tagħna ma' l-Italja minn dejjem kienu tajbin. L-interessi tagħna u tagħhom ħafna drabi, u speċjalment fil-Mediterran, kienu l-istess... Ma rridx li jkun hemm aktar nuqqas ta' ftehim fl-Italja. Għalhekk jekk nista' noffri kompromess li permezz tiegħu nsolvi din il-problema... jien lest illi, mingħajr ma naħsibha darbtejn, formalment nirtira din il-proklamazzjoni."

Fil-House of Commons din intlaqgħet tajjeb ħafna. Wickham Steed kiteb f'**The Times** li l-kliem ta' Chamberlain dwar il-kwistjoni kien laqat il-qalba tas-sentiment Taljan, "earnest approval than anything he ever said or did." Iżda dwar l-Għażla Hielsa Chamberlain baqa' jwebbes rasu. "B'kull sogr u kontra kull oppożizzjoni aħna determinati li nippreżervaw il-helsien tal-għażla." Minkejja li issa kienet tnehhiet il-proklamazzjoni, l-Inglizizzazzjoni ssoktat miexja b'pass imgħaġġel u, kif qal il-konslu Taljan Grande, "issa m'għadhiex kwistjoni ta' lingwa, tal-Kultura Taljana, iżda saret biss

wahda ta' l-interess personali taż-żgħażaġh u l-futur tagħhom". Għalhekk il-ġenituri bdew iħarsu lejn il-qagħda minn lenti u litarja aktar milli b'sentimenti ta' storja u tradizzjoni. Barra minn hekk, il-gvern kien għamilha ċara li jekk wiehed ma jkunx jaf tajjeb bl-Ingliż ma kellu ebda tama li jidhol maċ-Ċivil jew mal-Militar, jew saħansitra li jiehu professjoni.

Il-Kostituzzjoni kienet waslet fl-aħħar nifsijiet ta' hajjitha. Il-gvern hedded li jekk il-membri ma jaċċettawx it-tibdiliet fl-edukazzjoni, l-iskejjel kienu ser jingħalqu. Fil-fatt, f'xi żewġ okkażjonijiet l-iskejjel ta' Malta nġhalqu għal xi ftit ġranet. Iżda l-membri ma kinux fi hsiebhom iċedu.

"Jekk il-Kunsill m'għandux id-dritt li jiddeċiedi dwar l-edukazzjoni tal-poplu, ma nafux xi drittijiet oħra jista' jib-qagħlu," qal Azzopardi. "Jekk din il-Kostituzzjoni ser tkun tiswa biss biex il-membri eletti jgħidu 'Hekk ikun' għal dak kollu li jrid il-gvern, l-aħjar haġa li nagħmlu hija li ma noqogħdux niksru għajn iċ-ċittadini biex jiġu hawn u nhallu l-affarijiet f'idejn is-sitt membri infallibbli fil-Kunsill Eżekuttiv halli jmexxu skond il-ħila tagħhom."⁽⁵⁴⁾

Fi Frar 1902 il-membri fil-Kunsill tal-Gvern irriżenjaw kollha f'daqqa. F'Marzu ta' l-istess sena reġġu ġew eletti mingħajr ebda kontestazzjoni⁽⁵⁵⁾

"M'aħniex ser iċedu," qal Mizzi waqt seduta tal-Kunsill, "la jekk tiħdulna l-Kostituzzjoni u lanqas jekk tiħdulna hajjitna!"

"Taht ebda ċirkostanza m'aħna ser ngħidu 'iva' għal dik li jrid il-gvern fil-kwistjoni ta' l-edukazzjoni. Kulma rridu huwa illi wlied uliedna jkunu jafu li aħna ma nqasniex fi dmirna meta shabna l-Maltin għażluna biex niġu hawn u niddefendu lil pajjiżna. Din hija l-ambizzjoni tagħna, l-uniku skop li niħabtu għalih — dak li nwettqu d-dmir tagħna lejna nfusna u lejn pajjiżna."⁽⁵⁶⁾

Il-kleru wera l-appoġġ tiegħu bis-saħħa ta' petizzjonijiet li ntbagħtu lir-Rè. Wahda minnhom, li ffirmawha 'l fuq minn 60,000 ruħ, intbagħtet mill-Isqof Pace li qal li "l-interessi soċ-

jali u individwali tal-Maltin huma marbutin ma' l-ilsien Taljan." Il-petizzjoni kienet issemmi wkoll it-taxxi li l-gvern kien qiegħed jimponi fuq il-Maltin, taxxi li l-biċċa l-kbira tagħhom kienu qed jingħabru minn għand il-klassi tal-haddiema.⁽⁵⁷⁾ F'intervista li kellu mal-ġurnal **L'Italie** fl-1902, Pace fisser kif il-ġenituri kienu ġew daharhom mal-hajt fil-kwistjoni tal-għażla tal-lingwa. Dawn kienu qed jagħżiu l-Ingliż għaliex ma setgħux jagħmlu mod iehor minħabba li ma ridux jipperikolaw it-tamiet ġojjiena ta' wliedhom. Pace kien mistoqsi wkoll dwar iċ-ċelebrazzjonijiet biex ifakkru l-koronazzjoni tar-Rè. In-Nazzjonalisti kienu ddikjaraw li kienu ser jibboj kott'jaw il-festi. Pace, min-naħa tiegħu, qal li hu kien se jkollu jattendi biex jintona t-Te Deum minħabba l-istatus uffiċjali tiegħu. Iżda għaċ-ċelebrazzjonijiet ma kienx jistenna li jara h'ief suldati u bahrin. "Il-qagħda f'Malta qiegħda tmur dejjem għall-aħħar minn jum għall-iehor," ikkummenta l-istess ġurnal.⁽⁵⁸⁾

(viii) **Tintemm l-Amministrazzjoni ta' Strickland**

Ftit xhur qabel ma l-Gvern Ingliż irtira l-Kostituzzjoni, Strickland inħatar Gvernatur fil-gzejjer Leeward fil-Bahar Karibbew. Li jsir Gvernatur minn dejjem kienet l-ambizzjoni tiegħu u mhux minnu naqas li din il-ħatra ma kisibhiex qabel. Fil-fatt kien applika darbtejn — l-ewwel għall-gzejjer Windward u wara għal Newfoundland — u darbtejn l-applikazzjoni giet miċhuda.⁽⁵⁹⁾ Strickland kien wera x-xewqa wkoll li jsir Kummissarju Għoli f'Ċipru; minflok offrewlu Fiji u rifjuta li jmur. Kien issuġġerixxa li jinholq post ta' Sotto-Segretarju ta' l-Istat, barra minn dak li diġà kien hemm, biex ikun jista' jaħdem ma' Chamberlain aktar mill-qrib. Dan is-suġġeriment ukoll ma ntlax.⁽⁶⁰⁾

Hekk kif sar magħruf li Strickland kien ser jiġi trasferit ir-rappreżentanti hađu n-nifs bħallikieku kienet intrefgħet għoqla minn fuq l-istonku tagħhom. Iżda wiehed ma jstax jiċhad li kemm dam jamministra f'Malta, Strickland kien irnex-

xielu johloq appoġġ persunali li kellu jservi ta' bażi għall-gejjen meta fforma l-partit tiegħu. Dawk li kienu jappoġġaw lil Strickland kienu nies li marru tajjeb mal-gvern billi kisbu impjegji jew hadu promozzjonijiet fil-post tax-xogħol talli għażlu li jikkollaboraw mar-reġim u rikbu l-karru tal-patru-naġġ. Fi kliem iehor, Strickland kien irnexxielu johloq bażi ta' appoġġ bl-opportunisti. Taqsima oħra tal-popolazzjoni li tat l-appoġġ tagħha lil Strickland kienet il-klassi tan-neguz-janti u għalhekk tal-Kamra tal-Kummerċ, kif ukoll l-Assoċ-jazzjoni tan-Nobbiltà Maltija li kellha l-istess interessi ta' klassi bħal Strickland u kienet taf ukoll l-istess mod ta' għixien.

Karatteristika tal-hajja Maltija li kient tirrifletti l-allinjam-enti politiċi fuq livell popolari/partiġġjan tinstab fil-każini tal-banda. Hafna minn dawn kienu pro-Ingliżi u ta' sikwit kienu jidhlu f'piki ma' xulxin għal titli u unuri mill-Ingilterra. Strickland min-naha tiegħu kellu habta kif jiġbed is-simpa-tija tagħhom. Fl-okkażjoni tar-rebħa ta' l-Ingliżi f'Ladysmith, fit-Transvaal fl-1900, il-banda filarmonika Sant'Elena ta' Birkirkara (imwaqqfa fl-1885) marret iddoqq marċi ferrieħa quddiem il-villa ta' Strickland. Dak inhar Strickland ippre-zenta tazza tal-fidda li fuqha kien hemm miktub:

"Sir Gerald Strickland to St. Helena Band — Ladysmith Relief 28-2-1900."⁽⁶¹⁾

Meta waslet l-aħbar li s-suldati li kien hemm assedjati f'Ladysmith ġew meħlusa, saru dimostrazzjonijiet ta' ferħ fil-Belt. Skond il-'memoirs' ta' Grenfell, il-Belt kienet miżgħuda bil-bnadar, baned idoqqu u toroq iffullati bin-nies. Minkejja ż-żminijiet koroh li kienet għaddejja minnhom Malta il-poplu ma kienx jitlef opportunità li johroġ jixxala u jiccele-bra. Dak inhar, waqt li Grenfell kien sejjer lejn it-Teatru Rjali, in-nies ġrew lejn il-karozza tiegħu, nehew iż-żwiemel u ġrew biha huma stess tul Kingsway fost briju, ferħ u daqq tal-baned. Okkażjonijiet bħal dawn jagħtu xhieda ta' kemm il-bur-data tal-massa kienet tmewweġ 'l hinn u 'l hawn — daqqa

tinkorla u drabi t'frah. Wara l-meeting tal-11 ta' Awissu, ngħidu aħna, il-Belt rat xeni differenti hafna minn dawk li kienet rat sena qabel. Fil-harġa tat-12 ta' Ottubru 1901, meta kienet għadha kemm thabbret l-Order-in-Council ta' Settembru 1901, il-Malta Għadha Tagħna tas-Savonjan Lorenzo Busuttli fakkret l-avvenimenti brijużi ta' Frar 1900 u wriet sogħba li dak inhar "tant fraħna... illi wasalna biex nehhejna ż-żwiemel mill-karozza tal-Gvernatur..."

Sa l-1916 kien hawn 27 każin tal-Banda f'Malta u Ghawdex — wiehed jew aktar f'kuil belt u l-oħrajn imxerrdin fl-irhula.⁽⁶²⁾ Il-piki partiġġjani bejn dawn il-każini, l-aktar f'par-roċċi li kellhom aktar minn każin wiehed jew bliet li kellhom iżjed minn parroċċa wahda, dejjem kienu mifrudin b'mod li jirrifletti l-allinjamenti politiċi ta' dak ir-raħal jew belt.

Il-Belt Valetta, ngħidu aħna, kellha żewġ parroċċi — ta' San Pawl u ta' San Duminku — kif ukoll żewġ każini tal-banda (it-tnejn imwaqqfa fl-1874). Il-każin ta' **La Valette**, li għal xi żmien kellu lil Fortunat Mizzi bħala President, flimkien mal-parroċċa ta' San Pawl, kien jappoġġja lil-Partit Nazzjona-lista. Il-każin l-iehor, ftit mijiet ta' jardi bogħod, kien **La Stella**. Dan wara biddei ismu għal **Prince of Wales Band Club** u wara għal **King's Own Band Club**. Aktarx li l-każin **La Stella** għażel li jappoġġja lil Strickland sempliċement għaliex il-każin l-iehor kien tan-Nazzjonalisti. Manwel Dimech innifsu kien aktar imxaqleb li jappoġġja lil-każin **La Valette**, kemm għaliex kien ammiratur kbir ta' Mizzi kif ukoll għaliex kien jobghod il-fanatizmu politiku li dejjem kienu magħrufin u iden-tifikati miegħu l-Stricklandjani.

Il-każin ta' l-Isla, La Vincitrice, kien ukoll magħruf għal-lealtà tiegħu lejn il-Kuruna u saħansitra fl-1903 talab biex jibdel ismu għal **Queen's Own Band Club**. Fit-talba li għamel bil-miktub, il-kumitat iddeskriva l-membri tal-każin bħala "l-biċċa l-kbira minnhom qaddejja tal-Kuruna peress illi aħna nies tas-sengħa u impjegati fit-Tarzna Rjali tal-Majestà Tie-

ghek." Fl-istess talba l-kumitat fakkar ukoll li r-Rè kien diġà kkonċieda l-istess favur lill-każin **King's Own**.⁽⁶³⁾

Fl-1901 il-banda **San Giorgio** ta' Bormla kienet mistiedna mill-każin **La Valette** biex iddoqq f'kuncert li kellu jsir il-Belt. L-istedina ntlagghet iżda l-Bormliżi ghamluha ċara li jekk xi partitarji ta' **La Valette** jibdeu isaffru waqt il-'God Save' huma kienu lesti li jaħbtu għalihom.

Il-hatra ta' Strickland kienet pass maħsub minn qabel mill-Uffiċċju tal-Kolonji. Il-Kostituzzjoni kienet waslet fl-aħħar tagħha u meta l-Gvern Ingliż iddeċieda li jneħhiha għal kollha kien jinhtieg li l-htija tidher kollha tal-politikanti Maltin. Chamberlain, bħal Grenfell, kien tal-fehma li l-Kostituzzjoni qatt ma setgħet tinnexxi għaliex il-Gvernatur dejjem kien ser isib oppożizzjoni mill-membri eletti, l-aktar dwar il-kontroll ta' kif jintnefqu l-flus. Min-naħa l-oħra r-rappreżentanti nfushom kienu jilmentaw li ma kellhomx setgħa biżżejjed.⁽⁶⁴⁾

Chamberlain kien jemmen li aktar ma tihrax l-oppożizzjoni, aktar il-membri kienu qed jitfgħu l-gebla fuq saqajhom u b'hekk jagħtu skuża lill-Gvern Ingliż iġhid li l-Kostituzzjoni kienet falliet minhabba l-intransiġenza tar-rappreżentanti nfushom.

F'Ġunju 1903 reġġu ġew ippreżentati l-estimi dwar l-edukazzjoni li l-membri kienu għadhom kemm irrifjutaw f'April ta' l-istess sena: "Jaqaw il-membri uffiċjali qed jiżmagaw?" staqsa Azzopardi, "jew jaħsbu illi l-poplu Malti u r-rappreżentanti tiegħu qed jiġġennu?"⁽⁶⁵⁾

Issa li Strickland kien twarrab min-nofs u Malta kelliha Segretarju Prinċipali ġdid, Merewether, kif ukoll Gvernatur ġdid, il-Ġeneral Clarke, (1903-7), kull f'tit rezistenza kienet biżżejjed biex il-Gvern Kolonjali jsib l-aħħar skuża halli Malta terġa' tmur lura għall-istat umiljanti li kienet tinsab fih qabel l-1887. L-Itri Patenti u struzzjonijiet l-rjali tat-3 ta' Ġunju neħhew il-maġġoranza ta' membri eletti fil-Legislatura u l-membri mhux uffiċjali fil-Kunsill Eżekuttiv. B'hekk Malta reġġet bdiet titmexxa permezz tal-Kostituzzjoni ta' l-1849.

Il-proklamazzjoni saret nhar it-22 ta' Ġunju b'effett mill-25 ta' l-istess xahar.⁽⁶⁶⁾ L-għadd tal-membri eletti fil-Kunsill tal-Gvern issa niżel għal tmienja u billi kienu fil-minoranza saru ineffettivi.

Is-seduti saru kwieti, monotoni u qosra. Il-Gvernatur Clarke kien jitkellem f'tit fil-bidu, imbagħad jitlaq 'il barra sakemm issir sessjoni oħra. Ġeneralment postu kien jieħdu s-Segretarju Prinċipali Merewether, jew il-Prim Imhalled Sir Giuseppe Carbone, jew l-Avukat tal-Kuruna Naudi. Wara l-mewt ta' Naudi fl-1905 laħaq Vincenzo Frendo Azzopardi. Xi drabi s-sedja kien jehodha wkoll xi kap ta' dipartiment tal-Gvern. L-Ordinanzi kollha kienu jgħaddu mingħajr ebda emenda u mingħajr hadd ma jiftaħ halqu, anqas meta ġew proposti taxxi ġodda.⁽⁶⁷⁾ Hekk kien ir-ritwal minn issa 'l quddiem fil-Kunsill tal-Gvern: l-Avukat tal-Kuruna jippreżenta għat-tielet qari l-Ordinanza li kien hemm quddiem il-Kamra, il-Logutenent Gvernatur ikollu l-unur li jissekondah u l-membri uffiċjali jivvutaw favur bla kliem u bla sliem.

Il-Kostituzzjoni kienet mietet imma l-P.N. bl-ebda mod ma kien fi hsiebu jaqta' qalbu. L-ewwel haġa li għamlu r-rappreżentanti kienet li jibbojkottjaw is-seduti. Imbagħad il-Partit beda biex jorganizza l-forzi tiegħu halli jiġġieled minn barra l-Kamra tal-Kunsill. F'ittra ta' protesta li ntbagħtet Londra, Mizzi u shabu ddikjaraw il-firda shiha tagħhom mir-reġim u addottaw politika ta' non-koperazzjoni.

"Kif jista' poplu struwit, li jixxenaq għall-helsien politiku u huwa konxju tad-drittijiet tiegħu bħala nazzjon ċivilizzat, jaċċetta Kostituzzjoni bħal din? U b'liema skop? Liema ċittadini jistgħu qatt iwarrbu l-interessi persunali tagħhom u jaċċettaw il-mandat tal-poplu biex jistudjaw u jiddiskutu l-problemi ta' Malta, biex jithabtu u saħansitra jitbaqbu... biex jimirdu u jixjiehu qabel iż-żmien, bil-biċċa xogħol iebes li għandhom li jippruvaw jikkonvinċu Gvern li mhux fl-interess tiegħu jisma' s-sewwa, li jaraw lilhom infushom dejjem telliefa meta jiġu għall-vot minhabba l-pupi uffiċjali li dejjem huma fil-

maġġoranza, u għalhekk ikollhom joqogħdu għad-deċiżjonijiet kollha tal-gvern... aċċetati taht il-formula:

“With the advice and consent of the Council of Government,” u minn fuq jiġu insultati u mgħajra fid-dispaċċi tal-gvern? Le! Poplu bhal dak ta’ Malta, li għandu isem tajjeb xi jħares u l-appoġġ ta’ l-Ewropa biex ifarrġu, qatt ma jasal biex jilqa’ Kostituzzjoni bhal din!”⁽⁶⁸⁾

F’inqas minn sentejn saru sitt elezzjonijiet ta’ protesta (imsejja **Elezioni Protestatorie**). Kull darba l-kandidati, im-mexxija minn Mizzi, kienu jirriżenjaw u jerġgħu jiġu eletti mingħajr kontestazzjoni. Ir-riżenja tagħhom kienet tasal fi fteit granet u xi drabi l-għada stess; iżda dan ma kinux jagħmluh qabel ma jisottomettu quddiem il-Kunsill protesta u talba formali għal Gvern Responsabbli.⁽⁶⁹⁾

Il-politika ta’ **Astensionismo** (b’hekk il-kandidati bdew jissejju **Astensionisti**), kif saret magħrufa din is-sistema ta’ protesta, wasslet għal tibdiliet aktar retrogradi mill-amministrazzjoni fl-Ittri Patenti ta’-3 ta’ Ġunju 1903. Ma kellhiex issir akar minn elezzjoni waħda fis-sena. Wara l-1904, il-kandidati Nazzjonalisti, li issa kienu saru ex-membri tal-Kunsill, irrifjutaw li joħorġu għall-elezzjoni jekk ma jkun hemm kontestazzjoni minn kandidat rival. L-amministrazzjoni malajr qatgħetha fil-qasir: Ma ssirx elezzjoni qabel tliet snin oħra (dan kien iż-żmien li seta’ jdum l-aktar il-Kunsill). B’hekk il-Kunsill tal-Gvern baqa’ jitmexxa biss mill-membri mahtura, jew aħjar il-funzjonarji tal-Gvern.

(ix) **It-Twaqqif ta’ l-Associazione Politica Maltese (APM)**

Fuq l-inizjattiva tal-Partit Nazzjonalista, nhar it-23 ta’ Janar 1905 twaqqfet l-**Associazion Politika Maltese**. L-ewwel laqgħa saret fil-każin tal-**Giovine Malta** fil-Belt u l-ewwel President tagħha kien Fortunat Mizzi nnifsu. Mizzi kien ilu żmien twil jishaq fuq il-fatt li ma kienx għadu iż-żmien li l-Maltin jinhlaw fuq piki partiġġjani. Kien jikkundanna sikwriet lil min b’xi mod jipprova johloq dissens fost il-popolazzjoni: “Nitlob

li thalluni ngħid kelma lil dawk li s-sentimenti tagħhom huma fil-estrem, naha jew l-oħra. Ahna nixtiequ nfakkru lil kulhadd illi l-popolazzjoni Maltija hija żgħira wisq biex tinfired permezz ta’ żewġ partiti jew aktar... ġejna issa wiċċ imb’wiċċ ma’ għadu komuni.”⁽⁷⁰⁾

Mizzi għaraf li Malta kienet waslet f’qagħda fejn ma setax ikun hemm firda fost il-poplu. L-għan ewlieni ta’ haġtu deher li kien, fil-fatt, li jġib lill-Maltin taht standard wiehed biex kulhadd ikun magħqud halli jissielet kontra l-abbużi tal-Gvern Kolonjali. L-aħħar umiljazzjoni li seta’ jgerrah Mizzi kienet meta l-poplu ġie mcaħhad saħansitra milli permezz tar-rappreżentanti tiegħu fil-Kunsill, isemma’ r-rieda tiegħu. Għalhekk kien wasal iż-żmien li l-Maltin, bil-kunsens tal-gvern jew mingħajru, ikollhom korp rikonoxxut u fuq kollox rappreżentattiv tal-poplu.

L-**APM** twaqqfet għal żewġ raġunijiet ewlenin: l-ewwelnett biex isservi ta’ territorju ideoloġiku, aktar milli partiġġjan, li jhaddan fih l-elementi politiċi kollha fil-pajjiż. B’hekk tinissel il-hteġa ta’ sforz magħqud taht l-għajta li reġgħet tqanqlat: ‘Fil-għaqda hemm is-saħħa.’ Mizzi, li ried, seta’ kompli jikkumbatti permezz tal-Partit, iżda aktar milli partitarju Mizzi kien idealist u għaldaqstant għazel li jhalli fil-ġenb il-partiġġjanizmu, jinsa r-rivalitajiet, u jhaddan lill-poplu Malti mhux biss bhala mexxej iżda aktar bhala missier. It-tieni għan kien fuq livell aktar Prattiku. Dan kien li jiġi elett Kunsill Popolari li jirrappreżenta tassew lill-poplu Malti u, bil-mandat tiegħu, ikollu l-jedd li jattakka lill-amministrazzjoni u saħansitra jakkuzaha bil-ksur tal-jeddijiet kostituzzjonali. B’hekk kellu jkun hawn f’Malta speċi ta’ stat ġo ieħor bi gvernijiet mifrudin, anzi eghdewwa ta’ xulxin.

L-elezzjoni għall-Kunsill Popolari saret fuq bażi nazzjonali. Kull membru maskili adult fil-familja kellu l-jedd li jivvota. Għalhekk insibu li għal din l-elezzjoni vvutaw 20,000 ruħ — jiġifieri d-doppju ta’ l-elettorat li kien jivvota għall-membri fil-Kunsill tal-Gvern. L-organizzazzjoni tal-K.P. kienet timxi

permezz ta' infrastruttura elaborata: kellha kumitat ċentrali (Kumitat Popolari), u bosta oħrajn distrettwali, relazzjonijiet u kuntatti ma' bosta pajjiži barranin (allura kellu wkoll rikonoxximent internazzjonali), mezzi ta' propaganda, kif ukoll fondi u sistema ta' tesserament.

It-tmexxija nnifisha tal-Kunsill kienet f'idejn il-Kumitat Popolari b'Mizzi bħala President. L-ex-rappreżentanti fil-Kunsill tal-Gvern kollha ġew eletti f'dan il-kumitat b'maġġoranza qawwija ta' voti. Barra minn dawn insibu wkoll nies li kienu prominenti fil-qasam politiku fis-snin ta' qabel. Fost dawn hemm Mons. Panzavecchia, Evaristo Castaldi, li issa kien irtira min-negozju, u s-Savonjan Antonio Dalli. Savona nnifsu għażel li jibqa' barra mix-xena. ⁽⁷¹⁾

Il-preżenza ta' nies bħal Panzavecchia u Dalli fil-Kumitat Popolari kienet tixhed kemm il-kawża tal-P.N. kienet xierqa. Panzavecchia nnifsu kien beda l-karriera politika tiegħu mal-partit ta' Mizzi. Meta għażel li jingħaqad ma' Savona fl-1895 biex jiffirma l-P.P., dan għamlu minn konvinzjonijiet reliġjużi aktar milli politiċi. Il-politika tal-P.N. f'dak iż-żmien kienet pjuttost tmur kontra l-fehma tal-kleru, saħansitra Mizzi kien għoddu ġie skumnikat u l-ġurnal tiegħu kien interdettjat. Min-kejja dan, in-Nazzjonalizmu kien minqux f'qalb Panzavecchia u ladarba l-atitudni ta' l-Isqof Pace lejn il-Partit inbidlet, huwa reġa' sab ruħu mal-P.N.

"Sa mill-1880 sibt lili nnifsi fil-kamp Nazzjonalista... u dejjem ser nibqa' Nazzjonalist sakemm napprova l-imġiba ta' dawk il-membri, ta' liema partit huma, li juru bil-fatti li jixtiequ l-ġid ta' dawn il-gzejjer."⁽⁷²⁾

Fil-meetings li saru biex il-poplu jsir jaf tajjeb x'kien l-ghan tal-Kunsill Popolari, Panzavecchia kien wieħed li ta' sikwiet kien jidher fuq l-istess palk ma' Mizzi u Francesco Azzopardi. Kien f'dan iż-żmien ukoll li nqalghet kwistjoni ta' xejra politika-religjuża li fl-istess hin kompliet issaħħaħ l-appoġġ tal-kleru. Il-każ ġara meta grupp ta' Protestanti, immexxija mill-qassis Presbiterjan Skoċċiż John MacNeill, għamlu żjara

f'Malta. Matul din iż-żjara kellhom jagħtu xi "lectures", li kienu mxandra fid-**DMC** ta' Bartolo,⁽⁷³⁾ u kellhom isiru fit-Teatru Rjali. Xi Maltin attendew uħud mid-diskorsi li għamlu dawn il-Protestanti. Dan qanqal hafna protesti mill-qassisin, l-iżjed mill-Isqof Pace, tant li l-gvern kellu jirtira l-permess u b'hekk il-"lectures" ma komplewx isiru.⁽⁷⁴⁾ Min-naħa l-oħra, dan il-qassis qajjem kritika qawwija mill-**Evangelical Alliance**, minn għadd ta' għaqdiet Protestanti oħra, kif ukoll minn membri tal-Parlament Inġliż, bħal T.H. Sloan u T.H. Corbett.

Ir-reazzjoni li qanqal dan il-każ kienet ikkawżata minn żewġ raġunijiet ewlenin. In-Nazzjonalisti kienu għadhom ma nsewx meta ma nġhatalhomx permess jużaw it-Teatru Rjali biex jinawguraw l-innu nazzjonali ġdid. Barra minn hekk, ir-religjon Kattolika kienet l-akbar twemmin għal qalb il-Maltin. L-espressjoni **Religio et Patr'a** kienet tiġbor fiha t-tweemmin, it-tradizzjoni u l-emozzjoni ta' popolazzjoni shiha. "F'kull pajjiż hemm religjon li tippredomina, u f'Malta din hija r-Religjon Kattolika," qal Cachia Zammit. Gazzetti Inġliżi, l-iżjed l-Iskoċċiżi, kienu jikkellmu favur missjonijiet Protestanti f'pajjiżi fejn teżisti l-intolleranza lejn religjonijiet differenti minn dik tal-pajjiż, b'referenza għall-ġerarkija tal-Knisja Kattolika. "Dan huwa pajjiż Protestant," qal il-**Glasgow Herald**, "u Malta hija pussess ta' l-Imperu."⁽⁷⁵⁾ Pastor Jacob Primmer, li kien ukoll habib ta' MacNeill, kiteb fid-**Daily Record**: "Kull fejn hemm tperper il-bandiera Inġliża għandu jkun hemm ħelsien shih ta' ħsieb u eghmil. Ruma hija intolleranti illum daqskemm kienet fiż-żmien meta kienet taħraq lill-martri."⁽⁷⁶⁾

Panzavecchia u shabu, il-bičča l-kbira Sengleani, ħadu t-tmun tal-kwistjoni f'idejhom. Fuljett ippubblikat mill-**APM** biex ixandar **meeting**, li fih Panzavecchia kellu jkun il-kel-lem ewlieni, kien ighid hekk: "Wara li l-Gvern Inġliż ħadilna l-ilsien nazzjonali tagħna biex iġegħelna nitgħallmu tiegħu, wara li għabbiena bit-taxxi, wara li ċaħħadna mil-libertà, issa jrid jattakka d-drittijiet reliġjużi tagħna... U l-ministru, wara li uza l-aktar tattiči kodardi ta' despotizmu u theddid f'isem

il-prinċipju fundamentali ta' l-Ingilterra — dak tal-helsien — issa jrid iġibina f'din l-għarukaża bħallikieku ahna poplu minghajr lingwa, minghajr drittijiet u minghajr reliġjon "li quddiem! Alla huwa magħna."

Fil-meeting li sar ftit wara li hareġ dan il-fuljett, il-kelliema kollha taw fehmiel li xi drabi ma kinux jishqu fuq l-istess aspetti. Il-politika Maltija kienet għadha politika ta' personalitajiet u għaldaqstant maħkuma minn prinċipji li setgħu jkunu kontra xulxin. Panzavecchia, li ntlaga' b'ferħ kbir, qal li l-pajjiż u r-reliġjon huma haġa waħda, iżda għalih il-fidi kienet tiġi l-ewwel. Dr. Arturo Mercieca, il-President tal-**Giovine Malta**, tkellem dwar is-sovranià tal-poplu bħala l-akbar u l-eqdes prinċipju, aktar mil-libertà reliġjuża. Il-politika ta' Mizzi kienet aktar sekulari, u bla dubju għol kollox kontra l-Inglizi. L-Italjanità ta' Malta kienet l-insinja tan-Nazzjonalizmu Malti. Taht l-istandard tagħha Mizzi għazel li jidhöl għat-taqbida kostituzzjonali ta' Malta. Panzavecchia, min-naħa l-oħra, sehaq fuq il-fatt li għalih il-ġlieda ta' Malta ma kinitx mal-poplu Inġliż iżda mal-gvern tagħhom. It-thassib shih tiegħu, kemm bħala Senglean kif ukoll bħala qassis tal-poplu, kien fuq il-haddiema tal-port li kienu midhla tajjeb tiegħu. L-iskop tal-gvern li jipprova johlöq hafna xoghlijiet f'daqqa kien li f'dawn iż-żminijiet imwieghra, meta l-poplu Malti kienu qegħdin jitnaqqas l-jeddijiet tiegħu, "il-haddiem Malti ma jkollux żmien jithasseb dwar kwistjonijiet politiċi; b'hekk il-gvern ikun jista' jagħmel li jrid."

Izda kien dispaċċ mill-ministru tal-Kolonji dwar MacNeill li l-aktar qanqal l-għadab ta' Panzavecchia. Dan id-dispaċċ kien iġhid li r-reliġjonijiet kollha kellhom jibdew jitqiesu ndaqs ("all creeds should be put on an equal footing"). "Kif qatt tista' tpoġġi l-verità u l-gideb fuq l-istess pjan? Għalfejn ma jhalluniex bi' kwietna?" qal.

Is-sena 1905 rat it-twelid ta' għaqda morali ġdida f'Malta, għaqda taht fehma waħda: "Ir-Rieda għall-Helsien" — Ir-rieda li l-poplu Malti jgħix kif jixraqlu. Izda kien fl-istess sena

wkoll li Malta ġarrbet l-akbar telfa tagħha li halliet lin-nazzjon kollu mdiehex. Għal xi żmien saħhet Mizzi kienet sejra lura u sewwa sew nhar it-18 ta' Mejju 1905 miet fl-ghomor ta' 61 sena. Anki f'mewtu, Mizzi baqa' ppersegwitat. Pace lanqas biss bagħat rappreżentant għall-funeral. L-amministrazzjoni għamlet pressjoni fuq dawk li kienu marbutin b'mod dirett mal-gvern biex ma jattendux; fill-fatt, mill-lmħallfin kollha, il-habib antik ta' Mizzi, Zaccaria Roncali li kien beda l-karriera politika tiegħu mal-**Partito Anti-Riformista**, mar għall-funeral. Kbarat ma kellux warajh, iżda l-akbar gieħ tahulu dak li Mizzi dejjem għożżu, il-poplu Malti, li minkejja x-xkiel u t-theddid hareġ bi hġaru biex jagħti l-ahħar tislima lill-mexxej qalbieni tiegħu.

Manwel Dimech innifsu, fil-ġurnal tiegħu **Il-Bandiera tal-Maltin** iddeskriva lil Fortunat Mizzi bħala "Suldat verament li għamel dmiru." Fl-istess artiklu Dimech kompli jikteb:

"Bosta minn tiegħu nxtaw; imma min jista' jgħid li nxtara hu? La rajna lil u lanqas lil uliedu, li illum qegħdin jibku t-telfa tiegħu, igawdu x'impieg tal-gvern bil-mijiet tal-liri fis-sena. Biss rajnieħ — avolja marid, u ftit żmien fuq il-mewt tal-maħbuba martu — fuq il-palk hemm ix-xaġhra tal-Furjana, jittellem mal-poplu biex ifehmu dak li kellu bżonn jifhem."

Fortunat Mizzi: President tal-Kamra ta' l-Avukati, President ta' l-**APM**, Editor tal-**Malta** u fuq kollox mexxej tal-Partit Nazzjonalista u tal-Maltin, għex u hadem bla heda għal ideal wieħed: li jara lil pajjiżu hieles mill-madmad tal-barrani. Dak li beda Mizzi kellu jifforma s-sisien sodi li fuqhom trawwem il-P.N. Malti. It-tifkira ta' Mizzi kellha tkun il-fanal li jnebbah it-triq iebsa tal-gejjieni għal generazzjonijiet shaħ.

TMIEM

REFERENZI

INTRODUZZJONI

IN-NAZZJONALIST: MIN KIEN U X'RIED

- 1 Iżjed minn Inġliż wiehed, — per eżempju F.W. Rowsell fl-1878 — issuggerixxa li l-Università ta' Malta kien imissha titneħha u min ried seta' jmur jistudja Londra.

TAQSIMA 1

IT-TWAQQIF TAL-PARTIT NAZZJONALISTA FL-1880

- 1 Iċ-ċifra ta' l-introjt ta' Cachia Zammit toħroġ minn kumment inċidental ta' 2 ta' Frar 1895 tal-Gvernatur Fremantle lis-Segretarju ta' l-Istat għall-Kolonji Ripon, f'C.O. 158/311. Ghalkemm R. Mifsud Bonnici fid-**Dizzjunarju Bijo-Bibliografiku** iġhid li Cachia Zammit kien iżzewweġ mara sinjura, jidher allura li din mietet zġhira, għaliex l-impressjoni pubblika ta' Cachia Zammit fis-snin 70 pjuttost kienet wahda ta' 'confirmed old bachelor'.
- 2 Ara **Debates**, nru. 77, 15 ta' April 1879, kol. 651-653.
- 3 **Debates**, nru. 7, 3 ta' Marzu 1881, kol. 182-185.
- 4 '**L'uso del più prezioso dei diritti politici**', **Debates**, nru. 6, 16 ta' Frar 1881, kol. 167; dok. f'nru. 5938 tat-28 ta' Marzu 1881 f'C.O. 158/259.
- 5 Dun Fortunato Mizzi jiġi bin Dr Enrico Mizzi, li jiġi bin Dr Fortunato Mizzi.
- 6 **Diritto**, nru. 12, 23 ta' Settembru 1880, p. 3, kol. iii.
- 7 **Standard**, nru. 7, 21.viii.1880, p. 2; nru. 17, 29.ix.1880, p. 2; nru. 18, 6.x.1880, p. 2.
- 8 Din kienet riferenza għall-kontenut tal-kitba ta' Benjamin Disraeli fejn dan liddistingwa 'zewġ nazzjonijiet' fl-Ingilterra.
- 9 **Diritto**, nru. 1, 1.vii.1880, p. 1.
- 10 **Standard**, nru. 1, 9 ta' Ġunju 1880, p. 1.
- 11 **Diritto**, nru. 72, 24.xi.1881, p. 2.
- 12 **Diritto**, nru. 1, 1.vii.1880, p. 3.
- 13 **Debates**, nru. 27, 1.ii.1882, kol. 286-287.

TAQSIMA 2

II-ĠLIEDA GĦAL GVERN RAPPREŻENTATTIV

- 1 Għal iżjed dettalji, anki dwar dawk li ma telgħux, ara l-**Malta Standard** tat-18 ta' Ottubru 1883.
- 2 Ara l-**Malta Blue Book** għall-1880 u għall-1883 u d-**Debates**, nru. 9, 11.i.1884, kol. 271.
- 3 **Debates**, nru. 8, 9.i.1884, kol. 225-233.
- 4 **Debates**, nru. 9, 11.i.1884, kol. 276.
- 5 Borton lil Derby, 17.i.1884, C.O. 158/267.
- 6 **Debates**, nru. 15, 17.xii.1884, kol. 451.
- 7 Dwar dan ara l-gazzetti u **Debates**, nru. 15, 17.xii.1884, kol. 465 kif ukoll l-ittra ta' Mizzi lis-Segretarju ta' l-Istat għall-Kolonji Stanley tal-10 ta' Diċembru 1885, dok. f'C.O. 158/275.
- 8 Derby lil Borton, 31.v.1884, C.O. 158/268; Simmons lil Derby, 5.vii.1884, C.O. 158/269.
- 9 Ara l-fuljetti Riformisti intitolati **Zaccaria Mażun** (li hareġ darbtejn: **L-Avukat Roncali u Shabu**; **il-Kanonku Agius u l-Mażuni**; u

Quesiti al Canonico Agius. Ara wkoll A.M. Broadley, **The History of Freemasonry in Malta**, li hareġ qabel dan iż-żmien, fl-1880.

- 10 Ara Borton lil Derby, 24.iv.1884, C.O. 158/268.
- 11 Dwar dan ara l-istampa u Mizzi/Stanley, 10.xii.1885, C.O. 158/275; **Debates**, nru. 15, 17.xii.1884, kol. 466, 486.
- 12 **Il-Malta News** tat-12 ta' Marzu 1884 annunzjat dan iż-żwieġ (p. 3) filwaqt li kkummentat hekk dwaru: "Nothing can bring about the much needed **entente cordiale** than such unions, and nothing can give greater stimulus to the progress of the English language amongst us." It-terminu 'entente cordiale' jfisser għaqda bejn il-Maltin u l-Inġliżi, permezz ta' tahlit fid-demm. Din kienet ukoll idea ċentrali fl-ideoloġija tal-Konti Strickland, kif jidher ċar mid-diskors tiegħu **Malta and the Phoenicians** li sar snin wara.
- 13 Ara per eżempju l-ittra ta' Hely-Hutchinson lil Anderson tal-5 ta' Ġunju 1884 f'C.O. 158/267, u l-ittra nru. 15 ta' Borton lil Derby datata s-7 ta' Ġunju 1884, kif ukoll id-dibattiti fil-Kunsill ta' Ottubru 1884, speċjalment kol. 486-487.
- 14 **Debates**, nru. 21, 18.iii.1885, kol. 655.
- 15 Ara d-diskorsi ta' Mizzi fid-**Debates**, per eżempju, f'nru. 21, 18.iii.1885, kol. 665; f'nru. 22, 26.iii.1885, kol. 671; f'nru. 53, 29.iv.1886, kol. 364.
- 16 Dwar dan ara r-riżoluzzjoni mressqa minn Mizzi għall-osservanza ta' l-Otto Settembre bħala vakanza nazzjonali, fid-**Debates**, nru. 30, 20.1.1885, kol. 1010-1011, 1025-1026.
- 17 Dwar dan, ara r-rapport mill-pulizija f'dok. 4 inkluż fl-ittra Simmons/Stanley tat-12 ta' Ottubru 1885, f'C.O. 158/274, speċjalment l-ittra mill-ispjun in-Nobbli Tancred dei Baroni Sceberras kontra Zaccaria Roncali, li gieghlet lill-gvern jiehu passi kontra l-mexxej Nazzjonalista li kien għajjat li Malta hi tal-Maltin (dok. 1 mehmuż ma' l-istess dispakk f'dan il-volum). L-akkuża kienet li Roncali kien uża l-kliem "Viva Malta! Malta è dei Maltesi, non degli Inglesi! Fuori lo straniero!" (Viva Malta! Malta hi tal-Maltin, mhux ta' l-Inġliżi! Il-barrani jitleq 'il barra!) Peress li l-ispun in-Nobbli Tancred dei baroni Sceberras qal li kellu x-xhieda, u peress li l-biċċa issa dehret li ġejja bil-kbir u li Roncali seta' jintefa' l-habs talli lissen dan il-kliem favur in-nazzjon Malti, huwa hassu kostrett li jipprofessa l-lealtà tiegħu lejn il-Kuruna Inġliża u li jichad li kien gieghed ixewwex lill-poplu biex iqum kontra r-reġim kolonjali. Anzi huwa ċaħad li kien qal "il-barrani jitleq 'il barra" u sostna li kieku kien għajjat dawn il-kliem, kif sostna l-ispun Sceberras, il-folla ma kinitx tapplawdih bħalma qamlet. (Ara l-ittra ta' Roncali lil Simmons, 18.ix.1885 (dok. 5, **ibid.**)). Ġara b'hekk li Roncali ddiżappunta lil kulhadd: kemm lil dawk li kienu iappoñġawh, kif ukoll lil dawk li hassu hom urtati b'dan il-kliem. Huwa kellu jirtira mill-presidenza tal-Każin San Giorgio, wiehed mill-każini ewlenin tal-Belt, u ismu ġie mħassar mil-lista tal-membri onorarii tal-każin ta' l-Imdina, fejn kien membru influwenti l-avukat moderat l-Agostino Naudi. Più-ċirkostanzi l-gvernatur deherlu li kien aħjar li ma iqamliex lil Roncali martri billi iipproċadu kontrieb, u hekk il-każ waqa'. (Snin wara, wara li kien ġie maqbuż darbtejn jew tlieta minn avukati oħrajn inqas minn iipproċadu.)

- Konti Strickland, Roncalli kien inhatar imhalled, mill-gvernatur, meta Strickland inzerja msiefer minn Malta.)
- 18 Simmons/Stanhope, telegramm, 27.ix.1886, C.O. 158/273.
- 19 Davis/Stanhope, 27.ix.1886, C.O. 158/278.
- 20 Ara l-ittra ta' G. Errington minn Ruma, 21.i.1885, dok. f'nru. 1961. f'158/272.
- 21 Simmons/Derby, 21.i.1885, 158/272.
- 22 **Ibid.**
- 23 Ara e.g. Simmons/Stanhope, kunfidenzjali, 2.xii.1886, 158/279.
- 24 Simmons/Derby, 28.i.1886, 158/272.
- 25 Dwar il-karriera ta' Buhagiar f'Tunez, ara **La Sferza**, nru. 25, ta' l-24 ta' Jannar 1885.
- 26 Minuta fuq dispakk kunfidenzjali ta' Simmons tas-16 ta' Jannar 1885 f'158/272 titkellem dwar dan.
- 27 Simmons/Stanhope, 2.xii.1886, 158/279.
- 28 Din hi linja editorjali sinifikattiva. Ara l-**Malta**, nru. 363 tat-23 ta' Jannar 1885.
- 29 Dan l-artiklu deher f'**La Voce del Popolo**, il-gazzetta li kienet tap-pog'ja lil Buhagiar, fl-istess habta.
- 30 Simmons/Stanhope, 27.viii.1886, 158/277.
- 31 Ara per eżempju l-Hansard f'dawn ir-riferenzi: vol. ccc, 27.vii.1885, kol. 4; vol. ccviii, 9.ix.1886, kol. 1712; vol. cccxi, 4.iii.1887, 'Address for Paper on the Affairs of Malta', kol. 1227-1234; vol. ccxiv, 3.v.1887, kol. 681.
- 32 Ara l-ittra mis-Segretarju ta' l-Assemblea, il-Baruni Testaferrata Abela, dok. mehmuż mad-dispakk ta' Simmons lil Stanhope, 6.xii. 1886, f'vol. 158/279. Dwar diskorsi tal-Viscount Sidmouth f'isem in-nobbli Martin ara, e.g. Hansard, vol. ccv, 17.v.1886, kol. 1149. L-Assemblea della Nobiltà Maltese twaqqfet fl-1876 bil-qhan li tiddefendi sew l-interessi tal-klassi tan-nobbli kif ukoll dawh tal-pajjiż in ġenerali.
- 33 Ara l-ittra ta' Strickland lil Sir Albert Woods, dok. f'nru. 8769 f'vol. 158/279. Strickland kien iuddeletta juża xi "letter-head" semi-uffiċjali li timpresjona lil dak li jkun, per eżempju, ta' Trinity College, Cambridge (fejn kien ređistrat bħala student) jew ta' xi lukanda fejn kien inqgħod, bħall-Buckingham Palace Hotel.
- 34 Ara l-ittra ta' Simmons lil Stanhope, 23.xii.1886.
- 35 Minuta ta' Winfield fuq Simmons/Stanhope, 4 November 1886, f'C.O.), 158/278.
- 36 Ara paraorafu 5 tar-rapport dwar il-Kunsill Eżekuttiv mehmuż mad-dispakk Simmons lil Stanhope ta' l-4 ta' Novembru 1886, f'158/278.
- 37 Ara l-minuta ta' Herbert fuq Simmons/Stanhope, 29.x.1886, 158/278.
- 38 Ara l-minuta minn Anderson li qgħib id-data tal-10 ta' Novembru 1886. **ibid.**
- 39 Ara Simmons/Holland, 2.ii.1887, 158/280.
- 40 Ara l-ittra ta' Elodoro Barbaro lil Hely-Hutchinson fit-22 ta' Ġunju 1887, dok. 2 f'nru. 14 f'Med. 883/4.
- 41 Ara d-dokumenti f'nru. 14 u f'nru. 24 ta' Med. 883/4 għas-sena 1887.

- 42 Ara l-**Malta**, nru. 959, 18.i.1887; nru. 978, 11.ii.1887; nru. 1004, 14.iii.1887.
- 43 Dwar dan agra l-**Fede ed Azione**, nru. 1549, 3.ii.1887, u l-istampa kontemporaneja.
- 44 Ara "Bird of Ill Omen", fil-**Malta**, nru. 1004, 14.iii.1887.
- 45 Ara l-**Fede ed Azione**, nru. 1549, 3.ii.1887, p. 1-2.
- 46 Din il-laqgħa tal-Kunsill Eżekuttiv tal-Gvern kienet nru. 9, u saret fit-28 ta' Frar 1887. Il-minuti tagħha huma mehmużin mad-dispakk Simmons/Holland ta' l-1 ta' Marzu 1887 f'vol. 158/280 No. 5.
- 47 Ara "Appello agli Elettori", Malta, nru. 959, 18.i.1887; "Appello", iffirmit minn Mizzi bħala "Capo dei Nazionali" minn Londra fit-23 ta' Jannar 1887, f'**Malta**, nru. 978, 11.ii.1887.
- 48 Din kienet l-ewwel darba li Mizzi hareġ fuq Malta, flok Għawdex. Din kienet ukoll l-ewwel darba li l-Konti Strickland hareġ għall-politika.
- 49 Ma rrapportax li Destefani, Sammut u Goffredo Sceberas kienu reġgħu telgħu u reġgħu rriżenjaw darbejn fuq xulxin. Ara l-kumment ta' Herbert fuq nru. 8143 f'158/281.
- 50 Dwar id-dettalji tal-Kostituzzjoni ara d-dispakk Holland/Simmons ta' l-14 ta' Diċembru 1887 (C. 5308). Ara wkoll il-ktejjeb ta' J.J. Cremona "An Outline of the Constitutional Development of Malta Under British Rule" (Malta University Press, 1963).
- 51 Ara l-Manifest Elettorali tar-Reform Party iffirmit minn Savona u hames kandidati oħra. Li iqb id-data 20 ta' Frar 1888, 158/286: **Public Opinion** 27 ta' Diċembru 1887.
- 52 Minuta ta' Herbert dwar l-ittra Simmons/Holland 16 ta' Meju 1887, 158/281.
- 53 Dan sehħ permezz tal-Letters Patent ta' l-14 ta' Frar 1889. L-istess Letters Patent kienu iqħidu wkoll illi r-rappreżentant ekkleżjastiku elett mill-eletturi speċjali seta' jkun biss Kattoliku.
- 54 Ara S. Savona: "Bribery, Corruption and Malversation at the General Election in Malta." (Valletta 1888).
- 55 A.D. Smith: "Theories of Nationalism" (London 1971) p. 82.
- TAQSIMA 3**
- IL-PARTITI POLITIĊI TAHT KOSTITUZZJONI RAPPREŻENTATTIVA**
- 1 Ara l-Manifest Elettorali tal-P.N.: "Aqli Elettori di Malta" f'dok. 2 inkluż fil-ittra Simmons/Holland, 24 ta' Frar 1888, 158/286; Gazzetta tal-Gvern Nru. 3244, tat-8 ta' Marzu 1888 pp. 107-8, 162/28.
 - 2 Torrens/Knutsford, 22 ta' Ottubru 1888, 158/288.
 - 3 Gerald Strickland: "Malta and the Phoenicians", 1921 (Ed. M. Strickland Progress Press, Valletta 1969) pp. 25, 26.
 - 4 Mrs. E.P. Adams: "Home Life in Hawaii", ikkwotat minn E.P. Vassallo fi: "Strickland" (Progress Press, Valletta 1932) p. 10.
 - 5 **Debates** 2 ta' Novembru 1899 Nru. 3, kol. 69.
 - 6 Ara l-Memoirs ta' Strickland 21 ta' Marzu 1891, f'nru. 1 Dok. 68 883/4.
 - 7 Rapport tal-Pulizija ta' l-4 ta' Ġunju 1895 dwar id-diskors ta' Savona tat-2 ta' Ġunju 1895, fil-ittra ta' Fremantle/Chamberlain iddatata 9/6/1895, 158/312.
 - 8 Suoniliment tal-**Malta Taghna** Nru. 191, fil-ittra Fremantle/Ripon 21/1/1895, 158/311.

- 9 **Debates** 12 ta' Diċembru 1894 nru. 70, kol. 669-70.
 10 Fremantle lil Chamberlain 22 ta' Awissu 1895, 158/312.
 11 Għal lista ta' ismijiet u eżempji ta' dawn ara, per eżempju, id-diskors ta' Savona tas-7 ta' Diċembru 1891, fil-korrispondenza Smyth lil Knutsford ta' l-4 ta' Jannar 1892, 158/299.
 12 **Debates**, 14 ta' Frar 1891, nru. 27, kol. 711; nru. 30, 4 ta' Frar 1891 kol. 854.
 13 **Politica e Commercio**, Harġa nru. 1, 28 ta' Mejju 1889, fl-ittra Torrens/Knutsford tat-2 ta' Ġunju 1889, 158/291.
 14 Torrens lil Knutsford 20 ta' Ġunju 1889, 158/291.
 15 Appell ta' Castaldi lill-Eletturi Dok. 158/293/8254.
 16 Smyth lil Knutsford l-4 ta' Ġunju 1891, 883/4.
 17 Minuta ta' Wingfield tas-7 ta' Mejju 1891 dwar Smyth lil Knutsford 30 ta' April 1891, 158/296.
 18 La Primaudaye lil Strickland 28 ta' April 1891 f'dok. 2, nru. 100, 883/4.
 19 Din ix-xena ddeskrivieha ammiratur ta' Mizzi f'pamphlet imsejjah: "Mizzi, Savona e Strickland." G. Gauci. (Malta n.d.) pp. 11-12.
 20 Smyth lil Knutsford 30 ta' April 1891, 883/4.
 21 Smyth lil Knutsford 27 ta' Mejju 1891, 883/4.
 22 Rapport tal-Pulizija fil-korrispondenza bejn Smyth/Knutsford 6 ta' Mejju 1891, 883/4.
 23 **Ibid.**
 24 Rapport dwar sħarrii dwar l-aġir tal-pulizija fis-6 u s-7 ta' Mejju 1891 fl-ittra ta' Smyth lil Knutsford li għib id-data tas-7 ta' Awissu 1891.
 25 **La Dénâche Tunisienne** ta' l-24 ta' Mejju 1891 fil-korrispondenza Drummond lil Salisbury 24 ta' Mejju 1891.

TAOSIMA 4

II-KWISTJONI TAR-RELIĠJON

- 1 Salisbury lil Simmons 1 ta' Awissu 1899, inkorporata fil-Korrispondenza dwar il-Missjoni Speċjali ta' Sir L. Simmons fil-Vatikan dwar il-Kwistjoni tar-Reliġjon f'Malta, Mejju 1890 (C. 5975).
 2 Fremantle lil Chamberlain 23 ta' Novembru 1889, 158/326.
 3 Rampolla/Simmons 20 ta' Marzu 1890, "Korrispondenza dwar il-Missjoni ta' Sir L. Simmons" eċċ., **op. cit.**
 4 Simmons/Salisbury 23 ta' Diċembru 1889, **ibid.**
 5 Simmons/Salisbury 22 ta' Jannar 1890, **ibid.**
 6 Simmons/Salisbury 23 ta' Diċembru 1889, **ibid.**
 7 Rampolla/Pace, 20 ta' Ġunju, ikkwotat minn T.M. Healy; ara Hansard, vol. ccclvii, kol. 508, 1890.
 8 **Public Opinion**, tad-29 ta' Marzu 1890.
 9 Caruana/Smyth 24 ta' Lulju 1890, 158/294.
 10 **Ibid.**
 11 **Debates**, 5 ta' Novembru 1890, nru. 19 kol. 190/191.
 12 **Ibid.**, kol. 191/192.
 13 **Debates**, 20 ta' Ġunju 1890, nru. 13 kol. 684.
 14 Smyth/Knutsford 1 ta' Ġunju 1891, 883/4.
 15 **Malta Standard**, 28 ta' Awissu 1891, fl-ittra Smyth lil Knutsford 31 ta' Awissu 1891, 158/297.

- 16 **Risorgimento**, artiklu intitolat: "L'Interminabile Sinfonia". 27 ta' Awissu 1891.
 17 **Ma'ta**, artiklu msemmi: "Unione!" 26 ta' Awissu 1891.
 18 **Debates**, 24 ta' Diċembru 1892, nru. 12 kol. 664.
 19 Minuta ta' Herbert dwar l-ittra ta' Smyth lil Ripon li għib id-data tas-7 ta' Novembru 1892, 158/301.
 20 Għal aktar tagħrif ara l-ittra li Pace bagħat lill-Vigarju Ġenerali, **Malta**, 25 ta' Novembru 1892, inkorporata fil-korrispondenza Smyth/Ripon 1 ta' Diċembru 1892, 158/301.
 21 Ara l-ittra ta' Panzavecchia lil Smyth iddatata 3 ta' Diċembru 1892, fl-ittra ta' Smyth lil Ripon 6 ta' Diċembru 1892, 158/301.
 22 Ara l-ittra ta' Fremantle lil Chamberlain, 10 ta' Marzu 1896, 158/315.
 23 **Debates**, 28 ta' Ottubru 1896, nru. 25, kol. 100.
 24 Ara l-ittra ta' Dr. Alfredo Mattei lil, **The Times** ta' l-4 ta' April 1896.
 25 **Malta**, 12 ta' Diċembru 1892, fl-ittra Smyth/Ripon 16 ta' Diċembru 1892, 158/301.
 26 Smyth lil Ripon 13 ta' Jannar 1893, 158/303.
 27 **Public Opinion**, 10 ta' Jannar 1893.
 28 Rapport tal-Pulizija tad-9 ta' Jannar 1893.
 29 **Malta**, 9 ta' Jannar 1893.
 30 Cirkolari ta' l-Isoqof lill-Rappreżentanti li għib id-data tas-7 ta' Lulju 1893, Dok. G, fl-ittra ta' Smyth lil Ripon, 6 ta' Novembru 1893, 158/306.
 31 Minuta ta' Ripon, 7/8/1893, dwar l-ittra Smyth/Ripon, 28 ta' Lulju 1893, 158/30, 158/305; dispakk nru. 135; Gazzeta tal-Gvern nru. 3615, 16 ta' Settembru 1893.
 32 Mifsud lil Smyth, 23 ta' Lulju 1894, 158/308.
 33 Ara l-ittra ta' Fremantle lil Ripon, 4 ta' Awissu 1894, 158/309.
 34 **Ma'ta**, 21 ta' Lulju 1894, fl-ittra Fremantle lil Ripon, 24 ta' Lulju 1894, 158/308.
 35 Ara l-ittra Smyth lil Ripon, 25 ta' Lulju 1894, 158/308.
 36 Ara l-ittra Fremantle lil Ripon, 21 ta' Jannar 1895, 158/311.
 37 **Debates**, 8 ta' Novembru 1895, nru. 4, kol. 154.
 38 Rapport tal-Pulizija tas-16 ta' Frar 1895, fl-ittra Fremantle/Ripon, tad-28 ta' Frar 1895, 158/311.
 39 Rapport tal-Pulizija, fl-ittra Fremantle/Chamberlain, 14 ta' Awissu 1895, 158/312.
 40 Gazzetta tal-Gvern, nru. 3765, 29 ta' Awissu 1895, pp. 715-716, 162/30.
 41 Fremantle/Chamberlain, 9 ta' Lulju 1895, 158/3121.
 42 "The Marriage Laws of Malta": A Report. (Valletta 1897) pp. 18-19.
 43 Malta, 13 ta' Jannar 1896; **Daily Malta Chronicle** 2 ta' Jannar u 10 ta' Jannar 1896; Fremantle/Chamberlain 16 ta' Jannar 1896, 158/315.
 44 Fremantle lil Pace, 28 ta' Marzu 1895, 883/5.
 45 Pace/Fremantle, 24 ta' Ottubru 1896, inkorporat fl-ittra ta' Fremantle lil Chamberlain, 30 ta' Ottubru 1896.
 46 **Debates**, 28 ta' Ottubru 1896, nru. 25, kol. 88/90.
 47 Fremantle/Chamberlain, 17 ta' Marzu 1896, 158/315.

48 Fremantle/Chamberlain, 5 ta' April 1898, 158/323.

TAQSIMA 5

IL-GLIEDA TAN-NAZZJONALISTI TAHT L-AMMINISTRAZZJONI
TA' STRICKLAND

- 1 Grenfell lil Chamberlain, 2 ta' April 1901, 158/336.
- 2 Grenfell lil Chamberlain, 24 ta' Dicembru 1901, 158/336.
- 3 Minuti ta' Chamberlain 2/11/1901 dwar il-korrispondenza ta' Grenfell lil Chamberlain li ggib id-data 14/10/1901. 158/338/36662.
- 4 Grenfell lil Chamberlain, 13 ta' Novembru 1901, 158/338.
- 5 Memorandum ta' l-Ammirall Sir John Fisher: "The Navy and Malta" dok. 3, nru. 109A, 883/5.
- 6 "Appello dei Gozitani": **Malta**, 24 ta' Awissu 1898.
- 7 Fremantle lil Chamberlain, 30 ta' Gunju 1898, 25 ta' Settembru 1898, 158/324; Chamberlain lil Fremantle, 24 ta' Dicembru 1898, 158/326.
- 8 Chamberlain lil Fremantle, 24 ta' Dicembru 1898, 158/326.
- 9 **Parliamentary Papers 1870** xlix, p. 610.
- 10 Grenfell lil Chamberlain, 27 ta' Mejju 1899, 158/328.
- 11 Fremantle lil Chamberlain, 4 ta' Ottubru 1898, 158/325.
- 12 **Gazzetta tal-Gvern**, nru. 4050, 19 ta' Settembru 1898, p. 719, 162/32.
- 13 **Debates**, 13 ta' Marzu 1901, nru. 23, kol. 764.
- 14 Grenfell lil Chamberlain, 21 ta' Marzu 1899, 158/328.
- 15 **Malta**, 18 ta' Gunju 1900.
- 16 Grenfell lil Chamberlain, 21 ta' Mejju 1901, 158/336/18366.
- 17 **Debates**, 7 ta' Gunju 1899, nru. 10, kol. 403.
- 18 Grenfell lil Chamberlain, 8 ta' Frar 1899.
- 19 Grenfell lil Chamberlain, 18 ta' Ottubru 1898.
- 20 **Malta**, 13 ta' Jannar 1896.
- 21 Grenfell lil Chamberlain, 16 ta' Mejju 1902, 158/342/19760.
- 22 Clarke lil Lyttleton, 30 ta' Mejju, 13 ta' Lulju 1904, 158/346.
- 23 "Twissija lill-Missirijiet u lill-Ommijiet Kollha", **Daily Malta Chronicle**, 1901.
- 24 "Lill-Missirijiet u lill-Ommijiet tat-Tfal ta' l-Iskejjel tal-Gvern", **Malta** 1901.
- 25 Agius lil Blizzard, 3 ta' Settembru 1901, 158/338/43061.
- 26 **Malta e Sue Dipendenze**, 13 ta' Marzu 1902.

TAQSIMA 6

IL-KWISTJONI TAL-LINGWA

- 1 **Debates**, 6 ta' April 1899, nru. 2, kol. 26.
- 2 **Debates**, 14 ta' April 1899, nru. 14, kol. 179.
- 3 Strickland lill-Uffiċċju tal-Kolonji, 30 ta' Novembru 1901.
- 4 Grenfell lil Chamberlain, 19 ta' Gunju 1901, 158/336.
- 5 Rapport tal-Pulizija, Grenfell lil Chamberlain, 21 ta' Mejju 1901.
- 6 **La Dépêche Tunisiëne**, 22 ta' Ottubru 1901.
- 7 Conaeton lil Chamberlain, 16 ta' Awissu 1901.
- 8 A. Mercieca: "The Making and Unmaking of a Maltese Chief Justice". Valletta 1969, p. 30.

- 9 Grenfell lil Chamberlain, 21 ta' Jannar 1901; Chamberlain lil Grenfell, 13 ta' Frar 1901, 158/335.
- 10 Grenfell lil Chamberlain, 17 ta' Marzu 1902, nru. 175, 883/5.
- 11 Fremantle lil Chamberlain, 12 ta' Ottubru 1898, 158/326.
- 12 Chamberlain lil Fremantle, 31 ta' Ottubru 1898, **Parliamentary Paper 1899** lix, dok. 1, p. 257.
- 13 Minuti ta' Wingfield, 18 ta' Gunju 1898 dwar il-korrispondenza ta' Fremantle lil Chamberlain tat-13 ta' Mejju 1898, 158/323.
- 14 **Malta**, 25 ta' Frar 1898.
- 15 **Il-Bandiera tal-Maltin**, 5 ta' Marzu 1898.
- 16 F. Mizzi u S. Cachia Zammit: "A Statement of Claims and Grievances of the Maltese People"; Lulju 1899.
- 17 Semini lil Chamberlain, 8 ta' Awissu 1901, 883/5.
- 18 **Debates**, 2 ta' Dicembru 1896, nru. 31, kol. 357, 365.
- 19 **Malta**, 23 ta' Marzu 1899.
- 20 Minuti ta' Harris, 28 ta' Marzu 1899.
- 21 **Debates**, 19 ta' April, nru. 5, kol. 207.
- 22 F. Mizzi u S. Cachia Zammit, **op. cit.**, a-g, para. 10, pp. 5-6.
- 23 **Ibid.**, para. 6-9.
- 24 **Ibid.**, para. 13, 15 p. 6.
- 25 **Ibid.**, para 15.
- 26 Chamberlain lil Grenfell, 20 ta' Lulju 1899; **Parliamentary Papers 1899** lix, nri. 18-19.
- 27 **Ibid.**, 30 ta' Gunju 1899.
- 28 Grenfell lil Chamberlain, 8 ta' Gunju 1899, **ibid.**, nru. 13.
- 29 **Malta**, "Assolutizmu Kostituzzjonali", 31 ta' Lulju 1899; Grenfell lil Chamberlain; 5 ta' Awissu 1899, 158/329.
- 30 A. Cini: "Origine e Progresso della Lingua Italiana in Malta ossia La Lingua Nazionale dei Maltesi", Catania 1904.
- 31 Grenfell lil Chamberlain, 24 ta' Jannar 1902, nru. 129, 883/5/3919.
- 32 Garibaldi lil Lord Currie, 11 ta' Jannar 1901 dok. 158/339/4518.
- 33 Lord Currie lil Lansdowne, 8 ta' Novembru 1900, dok. 158/334/37329.
- 34 Grande lil Visconti-Venosta, 20 ta' Novembru 1900. Ara L. Villari: "**Rassegna di Politica Inetnazionale**", Milan Novembru 1934, pp. 540-549.
- 35 J.L. Glanville: **Italy's Relations with England 1896-1905**, Baltimore 1934, p. 88.
- 36 Lord Currie lil Lansdowne, 12 ta' Dicembru 1900.
- 37 Lansdowne lil Lord Currie, 31 ta' Jannar 1902.
- 38 Wickham Steed: **Through Thirty Years**, Londra 1924.
- 39 J. Amery: **The Life of Joseph Chamberlain**, IV p. 177; Londra 1951.
- 40 Hansard, et serie 1902 C. 1173-1174.
- 41 **Malta**, 11 ta' Settembru 1902.
- 42 Grenfell lil Chamberlain, 12 ta' April 1901, 158/335.
- 43 **Debates**, 13 ta' Frar 1901, nru. 17, kol. 637-9.
- 44 Grenfell lil Chamberlain, 30 ta' Jannar 1899, 158/328.
- 45 **Debates**, 4 ta' Dicembru 1901, nru. 40, kol. 40.
- 46 **Ibid.**
- 47 **Ibid.**, kol. 47.

- 48 A. Mercieca, **op. cit.**, pp. 30-33.
- 49 Agli Studenti degli Atenei Italiani, ara Grenfell lil Chamberlain, 1 ta' Marzu 1902, 158/341.
- 50 Order-in-Council tas-26 ta' Settembru 1901, Med. 51, 883/5; Proklamazzjoni XIX ta' l-1901; Gazzetta tal-Gvern tas-7 ta' Ottubru 1901.
- 51 **Malta**, 8 ta' Ottubru 1901.
- 52 Grenfell lil Chamberlain, 14 ta' Ottubru 1901.
- 53 **Supra**, p. 25.
- 54 **Debates**, 12 ta' April 1902, nru. 47, kol. 374.
- 55 Grenfell lil Chamberlain, 18 ta' Frar, 29 ta' Marzu 1902, 883/5.
- 56 **Debates**, 30 ta' Marzu 1903, nru. 79, kol. 942-3.
- 57 Grenfell lil Chamberlain, 25 ta' April 1901, 158/344/15937.
- 58 La Question de Malte, **L'Italie** 28-29 ta' Mejju 1902.
- 59 Smyth lil Ripon, 1 ta' Lulju 1893; 158/304; Fremantle lil Chamberlain, 9 ta' Lulju 1895, 158/312.
- 60 Strickland lil Ommaney, 13 ta' Ottubru 1901, 158/338/36336.
- 61 B'Tifkira ta' Eghlug il-Mitt Sena tas-Socjeta Filarmonika "Duke of Connoughts Own Band", Birkirkara; Valletta 1965 p. 19.
- 62 Methuen lil Bonar Law, Awissu 1916.
- 63 Kanonku F. Marengo, 13 ta' Marzu 1903.
- 64 Ara Chamberlain dwar Grenfell lil Chamberlain, 28 ta' April 1903.
- 65 **Debates**, 19 ta' Gunju 1903, nru. 90, kol. 4057.
- 66 Parliamentary Papers 1903, kol. 5217.
- 67 Ez. ara **Debates**, 13 ta' Gunju 1906, kol. 406.
- 68 Kelly lil Chamberlain, 15 ta' Settembru 1903.
Kelly lil Chamberlain, 8/9/1903; 15/9/1903; 3/11/1903; Clarke lil Lyttleton, 4/12/1903; 21/1/1904; 1/3/1904; 19/4/1904.
- 70 **Malta**, 29 ta' Awissu 1903.
- 71 **Malta**, 7 ta' Frar 1905.
- 72 **Public Opinion**, nru. 1187, 22 ta' Frar 1891, p. 3, kol. 2.
- 73 **Daily Malta Chronicle**, 5 ta' Mejju 1906.
- 74 Il Caso di MacNeil: **Malta**, 2 ta' Awissu 1906.
- 75 **Glasgow Herald**, 30 ta' Mejju 1906.
- 76 **Daily Record**, 21 ta' Mejju 1906.